

Kashmir Series of Texts and Studies.

No. XXVIII.

THE
TANTRĀLOKA
OF
ABHINAVA GUPTA

With Commentary by

RĀJĀNAKA JAYARATHA.

Edited with notes by

PANDIT MADHUSUDAN KAUL, SHĀSTRĪ, M. A., M. O. L.,

Superintendent of the Research Department,

JAMMU AND KASHMIR STATE,
SRINAGAR.


Published under the authority of the Government of
His Highness Lieut.-General Maharaja

SIR PRATAP SINGH SAHIB BAHADUR,

G. C. S. I., G. C. I. E., K. G. C. B. E., LL. D.,

Maharaja of Jammu and Kashmir State.

—
VOLUME II.
—



BOMBAY:

Printed at the Shri Venkateshvar Steam Press.

1921.

भी सोमानन्दनाथ प्रभृतिगुरुवरादि ईशनीति मार्गो
लब्ध्वा यत्रैव सम्यक्यपटिमनि घटनासीध्वराद्वैतवादः ।
कश्मीरेभ्यः प्रसृत्य प्रकटपरिमलो रजयन्सर्वदेश्यान्
देशेऽन्यस्मिन्नद्यो धुसृणविसरवत्सर्ववन्द्यत्वमाप ॥ १ ॥
वरत तरसा संसारांभिं विघ्नत्त परे पदे
पदमाविचलं नित्यालोकप्रमोदसुनिर्भरे ।
विमृशत शिवादि ईद्वैतावबोधसुधारसं
प्रसमाविलसत्सञ्ज्ञयान्तःसमुत्सूचदायिनम् ॥ २ ॥

३०

काश्मीर-संस्कृतप्रन्थावलिः ।


ग्रन्थाङ्कः २८

श्रीतन्त्रालोकः ।

श्रीमन्महामाहेश्वराचार्यवर्य--श्रीमद्भिनवगुप्ता चार्यविरचितः ।
 श्रीमन्महामाहेश्वराचार्यवर्य--श्रीजयरथकृतविवेकाभिख्यटीकोपेतः ।
 श्रीभारतधर्ममार्तण्ड-काश्मीरमहाराज-श्रीप्रतापसिंहप्रतिष्ठापिते
 प्रलविद्याप्रकाश (रिसर्च) कार्यालये
 तदध्यक्ष-पण्डित-मधुसूदन-शास्त्रिणा
 उद्धिकार्यालयस्थेतरपण्डितसहायेन
 संगृह्य, संशोधन-पर्यायाङ्कन-विवरणादिसंस्करणोत्तरं
 पाक्षात्यविद्वत्परिषसंमताधुनिकसुगमशुद्धीत्युपन्यासादिसंस्कारैः पारेष्कृत्य

श्रीमुम्बययां

श्रीवेंकटेश्वरप्रेसनाम्नि मुद्रणालये मुद्रापायित्वा
 प्राकाश्यमुपनीतः ।
 (द्वितीयो भागः)



दिवत् १९७०

खेत्तान्दः १९७०

काश्मीर-श्रीनगर ।

(अस्य प्रन्थस्य सर्वे प्रकाशनमुद्रापणाद्यधिकाराः प्रोक्तमहाराजवर्यः
 स्वायत्तीकृताः सन्ति)

(ALL RIGHTS RESERVED.)

PRINTED BY KREMEAJ SHRIKISHNADAS AT THE SHRI V. S. PRESS, BOMBAY.



PUBLISHED BY THE RESEARCH DEPARTMENT, JAMMU AND KASHMIR STATE.

SRINAGAR.

श्रीतन्त्रालौकस्य

श्रीमदाचार्याभिनवगुप्तपादविरचितस्य
आचार्यजयरथकृतविवेकाभिस्थव्यव्याख्योपेतस्य

तृतीयमाहिकम् ।

खात्मत्वेऽपि विचित्रं निखिलमिदं वाच्यवाचकात्म जगत् ।
दर्पणनगरवदात्मनि विभासयन्विजयते विजयः ॥ १ ॥

इदानीमनुपायानन्तर्येण क्रमप्राप्तं शांभवोपायं
द्वितीयार्थेन प्रणिगदितुं प्रतिजानीते

अथ परोपयिकं प्रणिगद्यते
पदमनुत्तरमेव महेशितुः ॥

ननु यदि नाम परोपायस्यापि अनुत्तरमेव रूपं
तत्पूर्वेणैव गतार्थत्वात् किमर्थमिदमाहिकान्तरमा-
रभ्यते? इत्याह

प्रकाशमात्रं यत्प्रोक्तं
भैरवीयं परं महः ।
तत्र स्वतन्त्रतामात्र-
मधिकं प्रविविच्यते ॥ १ ॥

प्रकाशमात्रमिति प्राधान्यात्, नहि निर्विमर्शः
प्रकाशः समस्ति उपपद्यते वा, प्रोक्तमित्यनुपाया-
हिके, अधिकमिति कल्पनामात्रेण, नहि वस्तुतो
वस्तुनः स्वभावोऽतिरिच्छ्यते – तथात्वे वा स स्वभाव
एव न स्यात्, स्वतन्त्रतेति प्रकाशनक्रियाकर्तृत्वं,
तस्य चेयत्तत्वं – यत् स्वभित्तावेव स्वेच्छया सर्वं
प्रकाशयतीति ॥ १ ॥

तदेवाह

यः प्रकाशः स सर्वस्य
प्रकाशत्वं प्रयच्छति ।

यः खलु प्रकाशनाक्रियायां कर्ता परप्रमात्रात्मा-
नुत्तरशब्दाभिधेयः प्रकाशः स सर्वस्य प्रमातृप्रमेया-
त्मनो विश्वस्य प्रकाशत्वं प्रकाशमानतां प्रयच्छति—
स्वात्मैकात्म्येन अवभासयतीत्यर्थः । नहि विश्रं
नाम प्रकाशमानत्वात्तदतिरिक्तं किंचित्संभवति—

प० ५ घ० पु० स्वतन्त्रे प्रकाशकर्तृत्वमिति पाठः ।

प० ६ घ० पु० स्वभित्तौ स्वेच्छया यत्सर्वं प्रकाशयतीति पाठः ।

प० ७ ‘यः प्रकाश’ इति पदद्वयं क. घ. पुस्तकयोः ‘प्रविष्टिने’
इत्यतोऽनन्तरमेवोपन्यस्तमहिति ।

प० १४ घ० पु० स्वात्मैक्येनेति पाठः ।

छौ० ३]

तृतीयमाहिकम् ।

३

तदतिरेकाभ्युपगमे ह्यस्य प्रकाशमानत्वायोगाद्धा-
नमेव न स्यात् इति ॥

तदाह

न च तद्विरेक्यस्ति
विश्वं सद्वावभासते ॥ २ ॥
वा शब्दोऽभ्युपगमे ॥ २ ॥

ननु यद्येवं तर्हि प्रकाश एव प्रकाशते इति
विश्वस्य अवभास एव न स्यात्, अथ च भासते
विश्वमिति किमेतत् ? इत्याशङ्क्याह

अतोऽसौ परमेशानः
स्वात्मव्योमन्यनर्गलः ।
इयतः सृष्टिसंहारा-
डम्बरस्य प्रदर्शकः ॥ ३ ॥

अत इति – प्रकाशातिरिक्तस्य विश्वस्य भाना-
योगात्, परमेश्वरो हि अनर्गलत्वलक्षणस्वस्वात-
न्त्र्यमाहात्म्यात् स्वात्मभित्तावेव अनतिरिक्तम-

पं० ५ ख० पु० सद्वा न भासते इति पाठः ।

पं० १५ ग० पु० अनर्गलस्वलक्षणस्वातन्त्र्येति पाठः ।

प्यतिरिक्तायमानम् इयद्विश्ववैचित्र्यं प्रदर्शयति
इति । इत्येवं वि श्ववैचित्र्योल्लासेऽपि प्रकाशमात्रस्व-
भावे स्वात्मनि अस्य नाधिकं किंचित् जातम् – इति
कटाक्षयितुमत्र व्योम्ना निरूपणं कृतम्, अत एव
चानेन विश्वस्य चित्रतिविम्बत्वम् – इत्यनुजोहे.
शोद्दिष्टस्य प्रतिविम्बवादस्य अवकाशो दत्तः । यथा
हि दर्पणादौ परस्परव्यावृत्तात्मानः प्रतिविम्बिता
आकारविशेषाः ततोऽनतिरिक्तत्वेऽपि अतिरिक्ता
इव भासन्ते तद्विहापीति ॥ ३ ॥

तदाह

निर्मले मकुरे यद्व-
द्धान्ति भूमिजलादयः ।
अमिश्रास्तद्वदेकस्मि-
श्विन्नाथे विश्ववृत्तयः ॥ ४ ॥

सुबोधमञ्जर्याम्

‘रूपादिपश्ववर्गोऽयं विश्वमेतावदेव हि ।
गृह्यते पश्चभिस्तत्त्वं चक्षुरादिभिरन्दियैः ॥’

पं० ३ क० पु० अस्यानाधिकं जातमितीति पाठः ।

पं० ५ क० पु० विश्वं चित्रतिविम्बत्वे इत्यनुजोदिष्टमेति पाठः ।

पं० ८ क० पु० ततोऽनतिरिक्ता इव भासन्ते इति पाठः ।

छौ० ९]

तृतीयमाहिकम् ।

६

इत्याद्युक्तयुक्त्या पञ्चैव रूपादयस्तावत्सर्वमिति॥४॥
तेषां प्रतिविम्बेन व्यवस्थया विषयभागं दर्शयति

सदृशं भाति नयन-
दर्पणाम्बरवारिषु ।

सदृशमिति सजातीयम्, अम्बरोति अम्बरस्थं
नातितीवं नातिमन्दं – सौरं चान्द्रं वा तेजः, तत्र
हि छायापुरुषोपदेशविद्धिः शरीरसंस्थानप्रतिविम्बं
दृश्यते । यदाहुः

‘नभस्ये च तेजसि रूपप्रतिविम्बयोगः ।’

इति । यदा विषयान्तरोपलक्षणपरतया शब्द-
प्रतिविम्बविषयत्वेन व्याख्येयम्, तेन – नभसि
प्रतिश्रुत्का तथा परानुभूयमानस्य कटुतिकादे
रसस्य रुयादिस्पर्शस्य गन्धस्य च दन्तोदके
कन्दादौ स्पर्शक्षेत्रे त्वचि ग्राणे गन्धक्षेत्रे च क्रमेण
प्रतिविम्बनमिति ॥

एतदेव दर्शयति

पं० ९ क० पु० तेजसि प्रतिविम्बनयोग इति पाठः ।

पं० १० क० पु० विषयेनोपलक्षणेति पाठः ।

पं० १४ क० पु० स्पर्शक्षेत्रे गन्धक्षेत्रे ग्राणक्षेत्रे चेति पाठः ।

तथा हि निर्मले रूपे
रूपमेवावभासते ॥ ५ ॥

इह पृथिव्यसेजसां त्रयाणामेव रूपवत्त्वमिति-
पार्थिवे दर्पणादौ, आप्ये स्तिमिते जलाशयादौ,
तैजसे चक्षुरादौ च रूपाख्योऽस्ति स्वच्छो गुणः
संनिवेशस्य संस्थानात्मा – इति तत्यातिविभ्वनमेव
तत्रावभासते न स्पर्शादेः, तत् खलु आनन्दस्था-
नाद्यात्मकेषु कन्दाद्याधारादिषु स्पर्शादेः संभवात्
प्रतिसंक्रामति, तेन य एव यत्र स्वच्छोऽस्ति गुणः
स एव तत्र प्रतिसंक्रामतीत्याशयः ॥ ५ ॥

न चैतदसंवद्धमित्यवधारयितुमत्र दृष्टान्तमाह
प्रच्छन्नरागिणी कान्त-
प्रतिविभ्वितसुन्दरम् ।
दर्पणं कुचकुम्भाभ्यां
स्पृशन्त्यपि न तृप्यति ॥ ६ ॥

पं० ५ क० पु० रूपवत्त्वमिति पाठः ।

पं० ७ क० पु० स्पर्शनादेरिति पाठः ।

पं० ११ क० पु० चैतदप्रतिवद्धमिति पाठः ।

पं० १३ क० पु० प्रतिविभ्वनसुन्दरमिति पाठः ।

अत्र तावत्प्रच्छन्नरागिण्याः कान्ताया गुरुसंनिधानादेरन्तरायप्रायत्वात् साक्षात् दर्शनायप्रातावपि दर्पणप्रतिबिम्बद्वारेणापि अनन्यसंचेत्यं ‘दृष्टेमया कान्तः’ इति सन्तोषाभिमानात् कान्तदर्शनं वृत्तम्, अत एव सुन्दरमित्यनेन दर्शनवशोन्मिषिताहादातिशयकारित्वाच्यापि सूचितम् । एवमन्यासंवेद्य एतत्स्पर्शोऽपि मे भूयादिति तत्र कृतप्रयत्नापि सा दर्पणे स्पर्शाप्रतिसंक्रमात्तमलभमाना न तृप्यति न प्रीयत इत्यर्थः ॥ ६ ॥

ननु यद्यत्र रूपं प्रतिबिम्बितं तत्तदव्यभिचरितस्वभावः स्पर्शोऽपि किं न प्रतिबिम्बितः? इत्याशंक्याह

न हि स्पर्शोऽस्य विमलो
रूपमेव तथा यतः ।

नैर्मल्यं चातिनिविड-
सजातीयैकसंगतिः ॥ ७ ॥

अस्यैति दर्पणस्य, तथेति विमलं, स्वच्छमेव
हि अस्वच्छस्य दर्पण इव मुखस्य प्रतिबिम्बं स्वी-

पं० ५ क० पु० इत्यनेनादर्शवशोन्मेषाहादेति पाठः ।

पं० ६ क० पु० एवमन्यसंवेद्य इति पाठः ।

पं० १७ ख० पु० अस्वच्छस्य मुखं दर्पणस्य प्रतीति, घ० पु० दर्पणस्येव
मुखं दर्पणस्येति पाठः ।

करोतीति भावः । नैर्मल्यं नाम च एतत्किमुच्यते? इत्याह - नैर्मल्यं चेति, अतिशयेन निविडाः विजातीयभावैरकलुषिता ये सजातीयाः, यथा - दर्पणे रूपपरमाणवः, तेषां एका विजातीयाभावादसहाया या संगतिः - नैरन्तर्येणावस्थानात्स्थं पुटत्वादिपरिहारेण शुद्धण्टत्वात्म संहतत्वं नैर्मल्यम् । यदैव हि विजातीयैः सजातीयाभावैश्चाकलुषितं दर्पणादे रूपमुपलभ्यते तदा रूपप्रतिबिम्बयोगः । यदा तु विजातीयैर्बाष्परजोरूपादिभिस्तत्कालुष्यमुपनीयते तदा न - इत्यन्वयव्यतिरेकाभ्यां निश्चीयते, यद्यस्यैव प्रतिबिम्बार्पकापेक्षया विशिष्टः स्वच्छताख्यो गुणः स एव तत्प्रतिबिम्बं गृह्णाति इति, अत एव च 'रूप एव रूपमवभासते' इत्यादौ प्रतिज्ञातो दर्प-

१ स्थपुटत्वादिपरिहारेण, निम्नोन्नतादेः परिहार्यावस्थानादित्यर्थः ।

पं० ४ क० घ० पु० रूपरसपरपरेत्यादिः पाठः ।

पं० ७ घ० पु० सजातीयभावेनाकलुषिता इति, क० पु० विजातीयभावनिःसहायेति, ख० पु० सजातीयैविजातीयाभावैश्चेति पाठः ।

घ० १० घ० पु० योग्यस्यैव प्रतिबिम्बेति पाठः ।

घ० १३ ख० पु० प्रतिज्ञाते दर्पणऽपीति पाठः ।

णोऽपि मुखे प्रतिविम्बेत् – इत्यविशेषेण बिम्बप्र-
तिविम्बभावो न भवति – इत्यप्यावेदितम् ॥ ७ ॥

एतदेव प्रकारान्तरेणापि व्याचष्टे

स्वस्मिन्नभेदाद्विन्नस्य

दर्शनक्षमतैव या ।

अत्यक्तस्वप्रकाशस्य

नैर्मल्यं तद्गुरुदितम् ॥ ८ ॥

अत्यक्तप्रतिविम्बतेऽपि भावान्तरे तस्याविक-
ल्पस्यैव निर्भासादतिरोहितः स्वप्रकाशो यस्य दर्प-
णादेः स्वात्मन्यभेदमवलम्ब्य यद्विन्नस्य भिन्नदे-
शस्य प्रतिविम्बार्पकस्य पर्वतादेदर्शनं गर्भाकृतण्य-
र्थत्वात्यकटीकरणं – नहि दर्पणदेशादणुमात्रेऽपि
बाह्योदेशो प्रतिविम्बं भवति इति भावः, तत्र या क्ष-
मता – कुड्यादिवैलक्षण्येन प्रतिविम्बग्रहणसहि-
ष्णुता तदेव नैर्मल्यम् । न चैतत्स्वोपज्ञमेवासमाभि-

पं० १ क० ख० घ० पु० इत्यशेषेणेति पाठः ।

पं० २ ग० पु० प्रतिविम्बवाद इति पाठान्तरं चास्ति ।

पं० ४ क० घ० पु० अत्यक्तप्रतिविम्बत्वेपीतिं, ख० पु० अत्यक्तस्व-
प्रभार्कस्येति पाठः ।

रुक्तमित्याह ‘गुरुदितमिति’ गुरुणा परमगुरुणा
श्रीमदुत्पलदेवेन

‘अथार्थस्य यथास्फूर्ण……………,
इत्यादि । तथा

‘न च युक्तं जडस्यैव……………,
इत्यादि श्रीप्रत्यभिज्ञाकारिकाद्वयटीकायामेतन्नि-
खिलमेव प्रतिविम्बसतत्त्वमुदितमुक्तमित्यर्थः ॥८॥
तदेतन्नैर्मल्यं मुख्यामुख्यतया द्विप्रकारमिति
दर्शयितुमाह

‘नैर्मल्यं मुख्यमेकस्य

संविनाथस्य सर्वतः ।

अंशांशिकातः काप्यन्य-

द्विमलं तत्तदिच्छया ॥ ९ ॥

मुख्यमिति सर्वस्यैव रूपाद्यात्मनो विश्वस्य प्र-
तिविम्बग्रहणसहिष्णुत्वात्, अत उक्तं – सर्वत इति।

प० ३ ‘यथास्फूर्ण’ इत्यतोनन्तरे ‘धत्ते बुद्धिस्थात्मनः । चैतन्यमजडा सैवं जाडये नाथरकाशमा ॥’ इति पदत्रयं च क० घ० पुस्तकयोः प्रक्षिप्तमस्ति ।

प० ५ ‘जडस्यैव’ इत्यतोऽनन्तरे ‘भेदाभेदविरोधिनः । आभासभेदा-
देकत्र चिदात्मनि तु सुख्यते ॥’ इति पदत्रयं च क० घ० पुस्तकयोः प्रक्षिप्तमस्ति ॥

प० ६ क० घ० पु० टीकायामेव तन्निखिलमिति पाठः ।

प० ११ क० ख० पु० सर्वश इति पाठः ।

संवित्संलग्नमेव हि विश्वं संवेद्यते, अत एव अस्याः
सर्वतः स्वच्छत्वं, तथा कापि दर्पणादौ अंशांशि-
कातो – रूपादिलक्षणमंशमंशमवलम्ब्य अन्यद-
मुख्यं नैर्मल्यम्, तद्भिरुचिदेव किंचिन्निर्मलम्,
अन्यथा ‘सर्वत्र सर्वं भायात्’ इति दर्पणेऽपि स्पर्शः
प्रतिबिम्बं गृह्णीयात्, एवं च मुख्यादस्य भेदो न
स्यात् । तन्नैर्मल्ये च तत्स्वातन्यमेव निमित्तमि-
त्याह ‘विमलं तत्तदिच्छया’ इति । तदिति रूपादि,
अत एव स्पर्शादि, तत्र अविमलम् इत्यर्थसिद्धं,
तेन तच्छक्तिरेव तथा प्रसृतेति भावः ॥ ९ ॥

अत आह

भावानां यत्प्रतीघाति
वपुर्मायात्मकं हि तत् ।
तेषामेवास्ति सद्विद्या-
मयं त्वप्रतिघातकम् ॥ १० ॥

प्रतीघाति इति, प्रतिहन्तृत्वादन्यानुप्रवेशासह-
मित्यर्थः, तद्भिरुचायास्वरूपगोपनाकारित्वात् ‘येयं

पं० २ क० घ० पु० स्वतः स्वच्छत्वमिति पाठः ।

पं० ३ पु० लक्षणमंशमवलम्ब्येति पाठः ।

पारमेश्वरी क्रियाशक्तिः' तदात्मकम्, अत एव
भेदग्राधान्याद्वेद्यतायाः स्थौल्यात् तत्रास्वच्छत्वम्
इति प्रतिबिम्बग्रहणासामर्थ्यम् । यत्पुनरप्रती-
घाति भावानां वपुः तत्साद्विद्यामयं – ज्ञानशक्तिस्व-
भावम्, अत एव तदपेक्षया तत्स्वच्छम् इति तत्र
प्रतिबिम्बग्रहणसहिष्णुत्वं, तेन पूर्वं प्रतिबिम्बात्म-
कम् इदं तु तद्राहि – इति विशेषः । एवं परमेश्वर
एव स्वस्वातन्त्र्यमाहात्म्यात्तत्तद्विम्बप्रतिबिम्बाद्या-
भासवैचित्र्येण अवभासते इति तात्पर्यार्थः ॥१०॥

तदाह

तदेवमुभयाकार-
मवभासं प्रकाशयन् ।
विभाति वरदो विम्ब-
प्रतिबिम्बदशाखिले ॥ ११ ॥

उभयाकारमिति प्रतीघात्यप्रतीघात्यात्मकम्
आभासमात्रसारमेव एतत्, न तु तात्त्विकमित्यु-
क्तम् –‘अवभासं प्रकाशयन्’ इति । उक्तं च

पं० १४ क० ग, पु० प्रतिबिम्बतथेति पाठः ।

पं० १६ क० पु० मात्रसारमेतत्तात्त्विकमिति पाठः ।

‘तस्मादेको महादेवः स्वातन्त्र्योपहितस्थितिः ।
द्वित्वेन भात्यसौ बिम्बप्रतिबिम्बोदयात्मना ॥’

इति ॥ ११ ॥

एवं यथाप्रतीति प्रतिबिम्बसतत्त्वमुपपाद्य
केषांचन् नैयायिकानां प्रत्यावृत्तैर्नयनरश्मिभिः
स्वस्यैव मुखस्य अहणेऽपि दर्पणमुखमिति ऋान्ति-
रियम् न पुनः सत्यत्वान्तत्वव्यतिरेकेण तृती-
यस्य राश्यन्तरस्य अभावात्यतिबिम्बं नाम किंचि-
दस्ति – इति मतं निराकर्तुमाह

यस्त्वाह नेत्रतेजांसि

स्वच्छात्प्रतिफलन्त्यलम् ।

विपर्यस्य स्वकं वक्रं

गृह्णन्तीति स पृच्छयते ॥ १२ ॥

य इत्येकवचनेन सूत्रकारासूत्रितत्वात्सर्वेषां नैया-
यिकानां नैतन्मतम् – इति सूचितम्, कैश्चिदेव हि
आग्रेहप्रवृत्तैरेतदुक्तमिति भावः। अत एव वृत्तिकार-

१ निर्बन्धस्थितैरित्यर्थः ।

पं० १ क० पु० एको महोशान इति पाठः ।

पं० २ क० घ० पु० दयात्मता इति पाठः ।

पं० ४ ख० पु० यथा प्रतीति विम्बसञ्चमिति पाठः ।

पं० ७ घ० पु० इयम् इति पदं नास्ति ।

भूषणकारादिभिरेतन्नामापि न स्पृष्टम् । स्वच्छा-
दिति बाह्यादर्पणादेः, विपर्यस्य इति परावृत्येत्य-
र्थः । अत्र च प्रतिफलन्तीति विशेषणद्वारेण हेतुः,
अन्यथा हि स्वदेहसंमुखीभाव एव एषां न स्यात्
इति कथं स्वमपि वक्रं गृहीयुः, पृच्छयते इति
एतदभ्युपगमे कस्तवाशय इति ॥ १२ ॥

तदेवाह

देहादन्यत्र यत्तेज-
स्तदधिष्ठातुरात्मनः ।
तेनैव तेजसा ज्ञत्वे
कोऽर्थः स्यादर्पणेन तु ॥ १३ ॥

उद्घाटितचक्षुषः प्रमातुर्देहाद्वाहिः प्रसृतं यन्नायनं
तेजः तेनैव विपर्यस्तेन तेजसा स्वाधिष्ठायकस्या-
त्मनो यदि स्वमुखज्ञातृता जायेत तदर्पणेन पुनः
कोऽर्थः – पुरः प्रतिफलनहेतुनामन्येषामपि कुञ्चा-
दीनां तत्र संभवात् । अथ दर्पणादय एव प्रतिफ-
लनहेत्वो न कुञ्चादय ? इति चेत् स्वच्छन्दाभिधा-

पं १४ क० पु० तदर्पणे कोऽर्थः प्रतिफलेति पाठः ।

पं १७ क० पु० इति स्वच्छताभिधानमिति पाठः ।

नमेतत् – यतः समानेऽपि प्रतिघातहेतुत्वे दर्पणाद-
य एव तथा न कुड्यादय – इत्यत्र न किंचिन्निमित्त-
मुत्पद्यामः । अथात्राधिकः स्वच्छत्वाख्यो धर्मोऽस्ति
निमित्तम् ? इति चेत्, नैतत् – स्वच्छत्वं हि न प्रती-
घाते निमित्तम्, एवं ह्यालोकस्य स्वच्छत्वात् तस्मि-
न्सति नभसि न कस्यापि अवकाशः स्यात् प्रत्युत
तत्प्रतिबिम्बग्रहणे निमित्तम् – इति विरुद्धत्वमेव
हेतोरावहति, तेन प्रतीघाते मूर्त्त्वाद्येव निमित्तं,
तच्चोभयत्रापि समानं, यद्वा दर्पणेन प्रतिफलनस्य
वृत्तत्वादिदानीं दर्पणं विनापि स्वमुखग्रहणं स्यात् –
इति तेन किं प्रयोजनम् ॥ १३ ॥

एवं च प्रतिफलनबलात्प्रत्यावृत्ता यदि नायना
रसमयः स्वकसेव वक्रं गृह्णन्ति तन्निज एव देशे
तश्याय्यं नान्यत्र दर्पणादेरन्तरित्याह

विपर्यस्तैस्तु तेजोभि-

र्गाहकात्मत्वमागतैः ।

रूपं दृश्येत वदने

निजे न मकुरान्तरे ॥ १४ ॥

पं० ६ ख० पु० नभसि कस्याभ्यनवकाश इति पाठः ।

पं० १६ ग० पु० वदने न पुनर्मुकुरान्तरे इति पाठान्तरं चास्ति ।

रूपमिति, स्ववदनसंबन्धि – वदने निज इति –
 स्ववदनदेशे एवेत्यर्थः, स्वदेशावस्थितमेव हि ग्राह्यं
 ग्राहको गृह्णातीति भावः । न हि नीलदेशं परिहृत्य
 नीलज्ञानं नीलं परिच्छिन्दत् कचिहृष्टम्, ग्राहका-
 त्मत्वमिति ग्रहीतृसंबद्धमेव चैतज्ज्ञेयम् – आत्मा-
 धिष्ठितानामेव ह्येषां ग्राहकत्वव्यवहारः । किं च
 वहिःनिःसृतानां नयनतेजसामात्मनाधिष्ठानं कि-
 मशरीरेण सशरीरेण वा? आये पक्षे शरीरस्य भोगा-
 यतनत्वं न स्यात् – तेन विनापि वहिर्बुद्धिलक्षणस्य
 भोगस्य उल्लासात्, एवं च तस्य ‘भोगायतनं
 शरीरम्’ इति स्वसिद्धान्तभज्ञो भवेत् ॥ १४ ॥

सशरीरेणाधिष्ठानेन च विम्बवदेवास्य प्रतिपत्तिः
 स्यान्न त्वन्यथा इत्याह

स्वमुखे स्पर्शवच्चैत-
 द्रूपं भायान्ममेत्यलम् ।

१ नायनतेजसामित्यर्थः ।

पं० ३ क० पु० परित्यज्येति पाठः ।

पं० ५ ख० पु० संबन्ध एव चेति पाठः ।

पं० ७ क० पु० आत्माधिष्ठानमिति पाठः ।

पं० १२ ख० पु० सशरीराधिष्ठाने चेति पाठः ।

न त्वस्य स्पृश्यभिन्नस्य
वेद्यैकान्तस्वरूपिणः ॥ १५ ॥

यदीदं निजसुखाधिकरणत्वेनात्मनो रूपमव-
भासेत तत् ‘ममेदं रूपम्’ इत्यहन्तास्पदत्वेन
पर्यस्ता प्रतिपत्तिः स्यात्, न पुनर्वेद्यैकात्मनोऽस्येदं
रूपम् हति इदन्तास्पदत्वेन, अत्र हि अव्युत्पन्नानां
बालादीनामयमित्येवैकरसा प्रतिपत्तिः, व्युत्पन्नस्तु
'मन्मुखमवेदमत्र' प्रतिबिम्बितम्' इत्याभिमन्यतां
नाम, को दोषः ?, विम्बात्पुनरस्य प्रतिविम्बत्वे
भेदेन प्रतिपत्तिरस्त्येव – तत्र एवंरूपत्वस्य अपहो-
तुमशक्यत्वात्, किं च स्वसुख एव यद्यात्मनो
रूपभानं स्यात् तत्स्पर्शोऽपि भायात्, रूपसंनि-
वेशौ हि कामं गुरुत्वगन्धवत्त्वादिरहितौ स्याताम्,

(१) विषयरूपो वेद्यैकात्मक इति पर्यायः ।

पं० ३ ख० पु० यदिदमिति पाठः ।

पं० ५ क० पु० पर्याप्ता इति, पुनर्वेद्यकर्मात्मनोऽस्येति च पाठः ।

पं० ७ ख० पु० एकैवैकरसा इति पाठः ।

पं० ९ ख० पु० प्रतिबिम्बे भेदेनेति पाठः ।

पं० १२ क० पु० भानरूपमिति पाठः ।

न पुनस्तदव्यभिचारितस्वभावत्पात् स्पर्शहीनौ
 क्वचिहृष्टौ, रूपप्रतिबिम्बे तु स्पर्शाद्विन्नमेव रूपं
 प्रतीयते, नद्यग्निप्रतिबिम्बभाजो मुकुरस्य क्वचि-
 वुष्णत्पुलब्धम्, तद्रूपावभासे यथा तद्भर्मस्य
 संनिवेशस्य अवश्यं भानं तथा तदव्यभिचारिणः
 स्पर्शस्थापि स्यात्, यदि स्वमुखमेव गृह्णेत तस्मान्न
 युक्तमुक्तं ‘स्वकस्यैव वक्त्रस्य ग्रहणम्’ इति । ननु
 अत एव उक्तं ‘आन्तिरियम्’ इति यत्स्वमुखमेव
 गृह्णमाणं आन्त्याभिमन्यते – दर्पणे गृहीतमिति,
 यद्येवं तर्हि सैवास्तु किमसंवैद्यमानस्य सत्यमुख-
 ग्रहणस्याभ्युपगमेन, आन्तौ हि आरोप्यमाणमेव
 परिस्फुरति न वस्तुतत्त्वमपि, शुक्तिकारजतनिर्भासे
 हि यदि शुक्तिकापि भायात् तत्कृतं रजतनिर्भासेन
 इति आन्तिरेव न स्यात्, एवं सत्यमेव चेन्मुखं
 गृहीतं का नाम आन्तिः, आन्तावपि वा किं दर्पण
 एव मुखत्वेन भाति उत स्वमुखं परमुखत्वेन ? न
 तावत् आद्यः पक्षो – दर्पणस्याखण्डस्यैव निर्भासमा-
 नत्वात्, नहि रजतनिर्भासावसरे शुक्तिकाया अपि

पं० १० ख० पु० मैवास्तु इति पाठः ।

पं० १८ क० पु० नहि तावत् रजतमिति पाठः ।

भानं भवेत्, नापि द्वितीयः— एवं हि औदासीन्यम-
वलम्बमानः सर्वो जनः स्वसुखे भूषणविन्यास-
प्रसाधनादौ अनादृतः स्यात्, तस्माद्ग्रान्त्यभावा-
द्विस्वविलक्षणं प्रतिबिस्बाख्यं वस्त्वन्तरमेवैतद-
भ्युपगन्तव्यम् ॥ १५ ॥

अत आह

रूपसंस्थानमात्रं त-
त्स्पर्शगन्धरसादिभिः ।
न्यग्भूतैरेव तद्युक्तं
वस्तु तत्प्रतिबिम्बितम् ॥ १६ ॥

तत्— उक्तात् भ्रान्त्यभावादेहेतोः, स्पर्शादिशून्य-
त्वात् केवलं तद्रूपसंस्थानं, तत्र दर्पणादौ प्रतिबि-
म्बितं सत् वस्त्वेव, न पुनरवस्तु, किं तु स्पर्शादिभि-
न्यग्भूतैरेव तद्युक्तम्, अन्यथा ह्यस्य विम्बादविशेष
एव स्यात्, तस्मादस्त्येव प्रतिबिम्बलक्षणस्तृतीयो
राशिरित्याशयः ॥ १६ ॥

किं नाम चेदं स्पर्शादीनां न्यग्भूतत्वमित्याह

न्यगभावो ग्राह्यताभावा-
 तदभावोऽप्रमाणतः।
 स चार्थसंगमाभावा-
 त्सोऽप्यादर्शेऽनवस्थितेः ॥ १७ ॥

स इति – प्रमाणाभावः, अनवस्थितेरित्यर्थात्स्प-
 शर्शादीनां, यदि वा नामात्र हि स्पश्शादीनामवस्थानं
 स्यात् तत्त्वैः सह इन्द्रियाणि संयुज्येरन्, तत्संनिक-
 षादेव चोत्पद्यमानं ज्ञानं तत्र प्रमाणतां यायात् –
 इति तत्प्रमीयमाणस्य स्पश्शादेग्राह्याभावो भवेदिति
 भावः ॥ १७ ॥

किं च

अत एव गुरुत्वादि-
 र्धर्मौ नैतस्य लक्ष्यते ।
 नह्यादर्शे संस्थितोऽसौ
 तदृष्टौ स उपायकः ॥ १८ ॥

पं० ३ ख० पु० स चाक्षसंयोगभावात्सोस्यादर्शेति पाठोऽप्यस्ति ।

पं० १३ ख० पु० नैतस्य भासते इति पाठः ।

अंत इति – स्पर्शादीनामनवस्थितैः, यदि ह्येतस्य प्रतिविभितस्य रूपसंस्थानमात्रस्य स्पर्शाद्यपि स्यात् तत्तद्भूमो गुरुत्वादिरपि भायात्, तदभावे चास्य किं प्रमाणमित्याह ‘नह्यादर्शे संस्थितोऽसाविति’ असाविति गुरुत्वादिर्धर्मः, प्रतिविभितस्य पर्वतादेः, गुरुत्वादिधर्मसंभवे हि तद्योगात् दर्पणोऽप्यचाल्यः स्यात्, न चैव म् – इति प्रतिविभवेऽपि तन्नास्तीत्युक्तं ‘गुरुत्वादिर्धर्मो नैतस्य लक्ष्यते’ इति । ननु रूपं तावत्स्पर्शाद्यभिचारी सर्वत्रैव दृष्टं, विम्बे चैवमिति दर्पणे रूपमेव केवलं किमिति प्रतिसंक्रान्तम्? इत्याशंक्याह ‘तदृष्टौ स उपायक’ इति, तदृष्टाविति - तस्य रूपसंस्थानमात्रस्य दृष्टाववभासन इत्यर्थः, दर्पणे हि पूर्वोक्तयुक्त्या रूपमेव स्वच्छमस्तीति तदवभासन एवास्य साधनत्वं, न स्पर्शादेरपीति भावः । उपाय एव उपायकः, इति स्वार्थे कन् ॥ १८ ॥

ननु यथा दर्पणस्तदृष्टावुपायस्तथान्येऽप्यालो-

पं० ८ घ० पु० न चातुरुपं तावदिति पाठः ।

पं० ९ क० पु० स्पर्शाद्यव्यभिचारीति पाठः ।

पं० १५ ख० पु० औपयिक इति पाठः ।

कादयः, इत्युपायत्वाविशेषेऽप्येष एव कस्मादस्या-
धार उच्यते ? इत्याशंकयाह

तस्मात्तु नैष भेदेन
यद्गति तत उच्यते ।
आधारस्तत्र तूपाया
दीपद्वक्संविदः क्रमात् ॥ १९ ॥

यतः पुनस्तस्मादादर्शादेष प्रतिबिम्बो भेदेन
पृथक्या न भाति ततो हेतोस्तिलेषु तैलमितिव-
दभिव्यापकतयास्य एष आधार उच्यते, अत्र पुन-
स्तपन्नस्य सतः प्रतिबिम्बस्य ज्ञानावालोकादय
उपाया, इति - तेभ्योऽस्य विशेषः, तदाह - तत्र त्विति,
क्रमादिति दर्पणाभेदेन उत्पत्यवभासात्, उत्तरकालं
संनिहितेऽपि दर्पणे जातेऽपि प्रतिबिम्बे दीपं विना
कस्तद्वयवहारः, को हि वेद अन्धतमसे दर्पणे मुखं
संक्रान्तमिति, एव मन्धस्य संक्रान्तेऽपि मुखे सत्यपि
आलोके न तद्वयवहारः, अनन्धस्य तु सत्यामपि

पं० १ क० ख० पु० विशेषेऽप्ययमेव कस्मादप्याधार इति पाठः ।

पं० ५ क० पु० तत्र सूपाया इति पाठः ।

पं० १५ क० पु० प्रतिसंक्रान्तमिति पाठः ।

एवंसामग्र्यां केनापि वैगुण्येन यदीन्द्रियार्थसंनि-
कर्षभावात् तज्ज्ञानं नोत्पन्नं तत्क एवं परिच्छि-
न्यात् – इत्येतज्ज्ञसावेषां समुदितानामुपायत्वम्,
अवभासनमात्रसारमेव हि प्रतिबिम्बसतत्त्वम् –
इत्येतदिह प्राधान्येनोक्तम् ॥ १९ ॥

ननूक्तयुक्त्या दर्पणात् दीपादीनामपि अवि-
शिष्टमेव प्रतिबिम्बग्रहणसहिष्णुत्वम्, इति किमिति
न तेऽपि स्वात्माभेदेन तज्ज्ञासयेयुः ? इत्याशङ्क्याह

दीपचक्षुर्विबोधानां

काठिन्याभावतः परम् ।

सर्वतश्चापि नैर्मल्या-

न विभादश्चवत्पृथक् ॥ २० ॥

सत्यमस्त्येव दीपादीनां स्वात्मनि प्रतिबिम्बग्र-
हणसहिष्णुत्वं, किं तु प्रतिबिम्बस्य दर्पणे यथानति-
रिक्तत्वेऽपि ततोऽतिरिक्तायमानत्वेन प्रकाशः, तथा

पं० २ क० पु० एनं परिच्छिन्यादिति पाठः ।

पं० ५ ख० पु० इह न प्राधान्येनेति पाठः ।

पं० ८ ख० पु० स्वात्मभेदेनेति पाठः ।

पं० ११ ख० पु० सर्वतश्चापि वैमल्यादिति पाठः ।

नात्रेति अत आह ‘न विभादर्शवत्पृथक्’इति, यतो
 दीपादीनां काठिन्यस्याभावः, कठिने हि दर्पणादौ
 प्रतिसंक्रान्तं मुखादि आधारस्य स्थैर्यात् पृथक्ग्राति-
 भासते, दीपादितेजः पुनः काठिन्याभावात् एकव-
 दिति, तत्रास्थैर्यात्तथा न प्रकाशते यथा निर्मलेऽपि
 जलाशयादावस्तिमितत्वात्प्रतिसंक्रान्तमपि मुखा-
 दि न लक्ष्यते तथेहापीतिं भावः । नन्वेवमप्स्वपि
 द्रवत्वात्काठिन्याभावात् स्तैभित्येऽपि प्रतिविम्बस्य
 पृथक् प्रतिभासो न स्यात् ? न – अस्त्येव हि अपां
 काठिन्यम्, नहि यथा नभसि भुजं परिभ्रमयतो न
 प्रतीघातस्तथात्रापीति, अत एवात्र वाहुभ्यां तरतः
 पुंसो वाह्नोः परं तद्देदने परिश्रमः किं तु तदापे-
 क्षिकं, नहि यथा पृथिव्यां काठिन्यमस्ति तथाप्सु,
 यथा चात्र तथा न तेजसि, नहि तेजसि काठिन्यं
 नास्तीत्युच्यते किं तु तदपेक्षयापि स्वल्पं प्रतिवि-
 म्बस्य पृथक्ग्रकाशनायोऽयमिति, अन्यथा हि
 अमूर्तत्वादाकाशतुल्या एव दीपादयोऽपि भवेयुः,

पं० ३ ख० पु० आधारस्थैर्यादिति समस्तः पाठः ।

पं० ९ क० पु० अस्त्येव हि एषामिति पाठः ।

पं० १० क० पु० भुजं भ्रमयति इति पाठः ।

संविदि पुनरेतन्नास्त्येव -- इत्यमूर्तत्वात्तत्र न प्रति
 विम्बस्य पृथक्प्रकाशः, किं च दर्पणादि पुरत एव
 स्वच्छं, न पश्चादिति, तत्र मलिनं पश्चाद्भागं
 भित्तिन्यायेनाश्रित्य स्वच्छे पुरोभागे प्रतिविम्बं
 भासते, इह तु सर्वतः स्वच्छत्वात् एकेन भागेन
 प्रतिसंक्रान्तमपि मुखादि न लक्ष्यते भागान्तरेण –
 अन्ततः आलोकादिना प्रतिसंक्रान्तेन तस्यावृत-
 त्यात् । यद्वा यथा काचस्फटिकशकलादयः सर्वतः
 स्वच्छत्वात् तद्वयवहितवस्तुदर्शनान्यथानुपपत्त्या
 नायनानां रझमीनां न प्रतिघातकास्तथा दीपादयो-
 ऽपि, काठिन्याभावे सति सर्वतः स्वच्छत्वाद्भागा
 न्तरेण निर्गच्छतः प्रतिविम्बस्येति न तत्र तत्प्ररोह-
 मेति – मलिनस्य तत्प्रतीघातकस्य भागान्तरस्या-
 भावात्, संवित्पुनः सर्वतो नैर्मल्यात्स्वप्रकाशेति न
 तस्यावेद्यत्वगन्धोऽप्यस्तीति तत्र कथं प्रतिविम्बस्य
 पृथक्प्रकाशः, यत्पुनः प्रसरावसरे दीपे छायापु-
 रुषज्ञाने वा नभस्थे तेजसि प्रतिविम्बं लक्ष्यते
 तन्मन्त्रादिमाहात्म्याच्चक्षुप्यपि वा यत्प्रतिविम्बं

दृश्यते तन्न तैजसे चक्षुरिरन्द्रिये – तस्य नित्यपरोक्ष-
त्वात्, किं तु आप्ये गोलके इति न कथ्येद्वाषः॥२०॥

न चैतत्प्रतिविम्बसतत्त्वमस्माभिः स्वोपज्ञमे-
वोक्तम्, इत्याह

एतच्च देवदेवेन
दर्शितं बोधवृद्धये ।
मूढानां वस्तु भवति
ततोऽप्यन्यत्र नाप्यलम् ॥ २१ ॥

प्रतीघाति स्वतन्त्रं नो
न स्थाय्यस्थायि चापि न ।
स्वच्छस्यैवैष कस्यापि
महिसेति कृपालुना ॥ २२ ॥

एतत्प्रतिविम्बसतत्त्वं कृपालुना देवदेवेन ‘मूढा-
नाम्’ इति वक्ष्यसाणेन प्रकारेण बोधवृद्धये दर्शित-
मिति संबन्धः । दर्शितमिति सामान्येनोक्तेः सर्व-
त्रैवेति भावः, तदुक्तम्

‘पूजयेद्विम्बवदेवीः करणत्वेन दीपितीः ।’
इति । तथा

‘जलदर्पणवत्तेन सर्वं व्याप्तं चराचरम् ।’

इति । तथा

‘सदसदस्तुनिर्भासी दर्पणप्रतिबिम्बवत् ।’

इति । तथा

‘यथान्तर्निर्मलादर्शं भान्ति भावा विरोधिनः ।
अनामिश्रास्तथैतस्मिश्चिन्नाथे विश्ववृत्तयः ॥’

इति । तथा

‘प्रतिबिम्बन्ति यस्यार्थस्त्वन्तः स्वच्छमण्ठिव ।’

इति । तथा

‘न मे बन्धो न मे मोक्षो जीवस्यैता विभीषिकाः ।
प्रतिबिम्बमिदं बुद्धेऽर्जलेष्विव विवस्वतः ॥’

इति । तत्र तावदेतत्प्रतिबिम्बं वस्तु भवति – प्रति-
भासमानत्वात्, न च भातमभातं भवति इति हि
सर्वेषामेवात्राविवादः, न चात्र कश्चिद्वाधकः प्रत्य-
योऽस्ति – तस्योत्तरकालमनुदयात् । ननु यद्येवं तदे-
तेन प्रसिद्धतद्वस्तुजातीयेन भवितुं युक्तम्, अन्यथा
हि अनियतं वस्तुत्वं भवेत्, तेन ‘शशस्यारूपस्पर्शा-

पं० ३ क० पु० वस्तुनिर्भासः इति पाठः ।

पं० ६ क० पु० तथैकस्मिश्चिन्नाथे इति पाठः ।

पं० १० क० पु० वालस्यैता विभीषिका इति पाठः ।

पं० १६ ख० पु० प्रसिद्धं तद्वस्तु सजातीयेन इति पाठः ।

पं० १७ ख० पु० वस्तु भवेत् इति ।

द्यात्मकं विषाणं वस्तुभूतमस्ति'इत्थपि स्यात् न चास्य प्रसिद्धवस्त्वन्तरजातीयत्वमस्तीति कथं वस्तुभूतत्वं स्यात्, बाह्यं खलु उत्पन्नं वस्तु देशादेशान्तरमपि ब्रजेत्, न चैवमेतत्? तदाह 'ततोऽप्यन्यत्र न' इति, तत इति दर्पणदेशात्, अन्यत्रेति देशान्तरे भवति — इति सर्वत्रैव संबन्धनीयम्, बाह्यं च रूपादि स्पर्शाद्यव्यभिचारितमेव भवति, नैवमेतदित्याह 'नाप्यलमिति' नैतत्पर्याप्तमित्यर्थः, यतोऽत्र स्पर्शादिपरिहारेण रूपसंस्थानमात्रस्यैव प्रतिभासः; न-शब्दोऽत्र काकाक्षिवद्योन्यः, बाह्यं पर्वतादि सर्वस्यैव प्रतिहन्तृ — सर्वं चास्य मूर्तत्वात्, न चैवमेतत् अत आह 'प्रतिवातीति' न-शब्दोऽत्रापि संबन्धनीयः, अन्यथास्य भग्ने दर्पणे कथं तदन्तः प्रवेशः स्यात्, न चैतदर्पणस्य पृष्ठतो युज्यते, तथात्वे हि दर्पणस्यादर्शनं भवेत्, बाह्यस्य च सर्वस्यैवोत्पत्तौ कारणापेक्षास्ति, नहि स्वयंभु किंचित् वस्तु संभवति, उत्तमं पुनरन्यनिरपेक्षमेवास्ते, यथा चक्रादिपरिहारेण घटः;

पं० १० क० पु० प्रतिहन्तुभूतं तत् सर्वमिति पाठः।

पं० १२ ख० पु० अन्यथा स्यस्य भाने दर्पणे कथमिति पाठः।

इदं पुनरुत्पत्तिनिमित्तं दर्पणादि उपेक्ष्य स्वातन्त्र्येण
न किञ्चिदपि सत्तां लभते, न हि दर्पणादिपरिहा-
रेण प्रतिबिम्बं क्वचिद्दृश्यते तदुक्तं ‘न स्वतन्त्रमिति’
अत एव च नैतत्स्वयं स्थिरमस्थिरं वापीत्याह ‘न
स्थाय्यस्थायि चापि नेति’ वाह्यं हि वस्तु उत्पन्नं
सत् बहुकालयोगित्वात्स्थायीत्युच्यते अन्यथा तु
अस्थायि, एतत्पुनर्दर्पणादेरतिरेकेण सत्तामेव
नोपलभत इति कस्य कालयोगो येन स्थायि-
त्वमस्थायित्वं वापि भवेत्, तस्मात्प्रसिद्धतद्व-
स्तुजातीयत्वाभावात् शशविषाणादिवदेतद्व-
स्त्वेवेति नास्य प्रतिभासो न्याय्यः । अथ चास्ति
प्रतिभास इति किमेतदुच्यते? इत्याह ‘स्वच्छस्यैवैष
कस्यापि माहिमेति’ स्वच्छस्य दर्पणादेरैवैष प्रभा-
वो यद्वस्तु अवस्तुविलक्षणमाभासमात्रसारं प्रति-
बिम्बं नामेदं प्रतिभासते इति, तेन भगवता यथा
दर्पणादौ आभासमात्रसारा एव भावा अवभास्य-

पं० १ क० पु० दर्पणमपेक्षेति पाठः ।

पं० २ क० पु० प्रतिबिम्बं किञ्चिदिति पाठः ।

पं० १३ क० पु० स्वच्छस्यैवैष प्रभावो यद्वस्तु वस्तु इति पाठः ।

पं० १६ क० पु० अवभासन्ते इति पाठः ।

न्ते तथा संविचावपीति न बहीरुपत्वेनैषां सत्त्व-
मस्तीति बोधं वर्धयितुं वाह्यार्थाभिनिवेशिनामे-
तदुपविष्टम्, अतः सर्वमेवैतदाभासमात्रसारमे-
वेति, न वाह्येऽर्थेऽभिनिवेष्टव्यं येन द्वैतमोहः
शास्येत् ॥ २१ ॥ २२ ॥

अत एवाह

न देशो नो रूपं न च समययोगो न परिमा
न चान्योन्यासंगो न च तदपहानिर्न घनता ।
न चावस्तुत्वं स्यात्र च किमपि सारं निजमिति
घुवं मोहः शास्येदिति निरदिशदर्पणविधिः २३॥

प्रतिविम्बं तावदर्पणातिरेकेण स्वतन्त्रतया पृथक्
सत्तां नोपलभत इत्युपपादितम्, ततश्च नास्त्यस्य
दर्पणात्पृथगदेश इत्युक्तं ‘न देश इति’ एवं चा-
स्य न घनता – काठिन्यलक्षणा मूर्तिरापि नास्ती-
त्यर्थः, अन्यथा हि दर्पणादस्य पृथगदेशः स्यात् –
एकस्यैव नभोदेशस्य मूर्तेन दर्पणेनाकान्तस्य
मूर्तान्तरेणाक्रमितुमशक्यत्वात् मूर्तानां समानदे-
शत्वविरोधात्, अत एव चास्य नो रूपं – रूपास्यगु-

णयोगो नास्ति इत्यर्थः स हि मूर्त एव भवतीति
भावः, अत एव चास्य न कालेन संबन्धः, स हि कं-
चित्पूर्वापरभाविनमपेक्ष्य पृथग्लब्धसत्ताकस्य स्या-
त, अस्य पुनर्दर्पणात् पृथक् सत्तैव नास्तीत्युक्तं
बहुशः, अत एव चास्य ‘न परिमा’ परिमाणं
नास्ति – सत एव तयोगोपपत्तेः, अन्यथा हि
पारामते दर्पणदेशो महाकारं पर्वतादि कथं
प्रतिसंक्रान्तं भवेत्, नापि दर्पणान्तरनेकेषामर्था-
नां सहप्रतिभासेऽपि परस्परं नैविड्येन संश्लेष
इत्याह ‘न चान्योन्यासंग इति’ । ननु नगरप्रति-
भासादौ यद्यनेकेषां भिन्नदेशानामर्थानामेकस्मि-
न्नेव परिभिते दर्पणदेशो प्रतिभासः तदेतेषामेकदे-
शत्वान्यथानुपपत्त्या परस्परं संमेलनेनैकपिण्डी-
भावेनैवासौ न्याय्यः, न चेदेवं तर्हि तत्र नगरप्रति-
भास एव न भवेदित्याह ‘न च तदपहानिरिति’ सर्वे-
षामेवार्थानां परस्परं वैविक्त्येनैव प्रतिभासात्, न

पं० ३ ख० पु० पूर्वपरादि भावीति पाठः ।

पं० ५ ख० पु० अत एव च नास्त्यत्र परिमाणमिति पाठः ।

पं० ८ क० पु० दर्पणान्तरे केषाभिति पाठः ।

पं० १२ क० पु० प्रतिभासत्वं तदा एषाभिति पाठः ।

पं० १६ क० पु० वैचित्र्येष भानादिति पाठः ।

च भातमभातं भवतीत्युक्तं बहुशः, अत एव च
नास्य अवस्तुत्वमित्याह 'न चावस्तुत्वं स्यात् इति'
सर्वेषामेवार्थानां प्रतिभासात्, एवमप्यस्य वस्तु-
त्वोपपादकसल्पमपि निजं तथं रूपं नास्तीत्याह
'न च किमपि सारं निजमिति' इत्येवमाभासमात्र-
सारं प्रतिबिम्बसतत्वं वाद्यार्थवादिनो निश्चितमेव
द्वैतप्रथात्मकं संकुचितं ज्ञानं शास्यतामित्येतदर्थं
दर्पणविधिः — कुञ्जादिवैलक्षण्येन प्रतिबिम्बसहि-
ष्णुवस्तुप्रकारो, निरादिशत् निर्दिष्टवान् । एवं च
सत्ययमर्थः प्रदर्शितो भवति — यद्विश्वमिदं संविदि-
दर्पणप्रतिबिम्बन्यायेन अवस्थितं न तु तदतिरि-
क्ततया बहीरूपत्वेन वस्तुसदिति न तत्राभिनिवे-
ष्टव्यमिति ॥ २३ ॥

तदेवमुपपादिते प्रतिबिम्बमार्गं यच्छब्दस्य
प्रतिबिम्बं तत्सामवायिकेन अभिधानान्तरेणाप्य-
मिधीयते इत्याह

पं० ३ ख० पु० एवं वस्तुत्वेनेति पाठः ।

पं० ८ ख० पु० सहिष्णुवस्तुविकार इनि पाठः ।

पं० १० ख० पु० अर्थोऽप्रदर्शित इति पाठः ।

पं० ११ ख० पु० दर्पणन्यायेनेति पाठः ।

पं० १५ क० पु० अभिधानान्तरेणेति पाठः ।

इत्थं प्रदर्शितेऽसुत्र
प्रतिविम्बनवर्त्मनि ।
शब्दस्य प्रतिविम्बं यत्
प्रतिश्रुत्केति भण्यते ॥ २४ ॥
न चासौ शब्दजः शब्द
आगच्छत्वेन संश्रवात् ।
तेनैव वक्ता दूरस्थैः
शब्दस्याश्रवणादपि ॥ २५ ॥
पिठिरादिपिधानांश-
विशिष्टलिङ्गसंगतौ ।
चित्रत्वाच्चास्य शब्दस्य
प्रतिविम्बं मुखादिवत् ॥ २६ ॥

प्रतिसंक्रमणेन श्रुत् श्रवणमस्या इति 'प्रति-
श्रुत्का' यद्वा प्रति सदृशं श्रवणं प्रतिश्रुत् सैवेति ।
इह खलु नैयायिकानां दर्पणादौ चाक्षुषाणां

यं० १ इत्थं प्रदर्शिते इति पदाद्यार्थं ग० पुस्तकात्पूरितम् ।

यं० ६ क० पु० संश्रयात् इति पाठः ।

यं० ७ ख० पु० वक्ताददूरस्थैरिति पाठः ।

यं० ११ ग० पु० छिद्रत्वाच्चास्येति पाठान्तरं चास्ति ।

रश्मीनां प्रतिफलनात् स्वकवक्रग्रहणेन रूपस्य
 प्रतिबिम्बे श्रोत्रादेः प्रतिफलनावययोगात् प्रति-
 श्रुत्कादौ मुख्यशब्दादिरूपतापरिकल्पनेनापि तद-
 पहुच इति न क्वचिदपि प्रतिबिम्बमस्तीत्याश्रयः ।
 तत्र रूपप्रतिबिम्बं तावदस्तीत्युपपादितम् । एवं
 शब्दादीनामपि प्रतिबिम्बास्तित्वोपपादनाय तन्म-
 तमाशंक्य दूषयति – ‘न चासौ’ इत्यादिना, असा-
 विति प्रतिश्रुत्का, शब्दज इति न पुनः संयोगजो
 विभागजो वा – स्वत एव स्वहेतुसमुत्थत्वादयं
 मुख्यः शब्द इति भावः, स च वक्रदेशात् गच्छन्नेव
 प्रतीयते अत एव तत्सविधवर्तिभिः प्रमातृभिराद्य
 एव शब्दस्तीव्रतमप्रायः श्रूयते, न पुनरन्त्यो
 मन्दतमप्रायः, दूरदेशवर्तिभिः पुनरन्त्य एव
 न त्वाद्य इति, प्रतिश्रुत्का पुनस्तेनैव वक्रा
 तत्समीपस्थैर्वा प्रमातृभिरागच्छत्त्वेन स्वसंमुखं
 प्रवर्तमानत्वेन संश्रूयते, अत एव च दूरस्थैः
 गह्यरगुहाप्रायदेशस्थैः प्रमातृभिर्न श्रूयते – तदा-

पं० १ क० पु० रूपप्रतिबिम्बमिति पाठः ।

पं० ५ क० पु० प्रतिबिम्बनमस्तीति पाठः ।

पं० १२ क० ख० पु० पुनरन्त्यतमप्राय इति पाठः ।

पं० १४ क० पु० वक्रसमीपस्थैरिति, ख० पु० वक्रात्समीपस्थैरिति पाठः

भिमुख्येन तस्याः प्रवर्तमानत्वाभावात्, मुख्यः
शब्दश्च बहूनां श्रोतृणां श्रोत्राकाशदेशमधिश-
यानो न भिन्नभिन्नस्वरूपतामन्येति, तथात्वे हि
स्वेषामेव श्रोतृणामेकविषयत्वेन प्रवृत्तिर्ण स्यात्,
अतिश्रुत्का पुनरधःस्थितकथितसशब्दपानीयभा-
ण्डाच्छादनरूपाः पिठिरादयो ये उपादानविशे-
षास्तेषां यानि विशिष्टानि स्थूलसूक्ष्मादिरूपाणि
छिद्राणि – सुषिरा भागास्तत्र संगतौ तदाकाशमे-
लनेन एकशब्दात्मवैचित्रं यायादिति वस्तुभूतश-
ब्दजशब्दजातीयत्वानुपलब्ध्या नासौ शब्दजः श-
ब्दः, तस्माद्यथा मुखस्य दर्पणादौ प्रतिविम्बमस्ति
तथास्य मुख्यस्य शब्दस्यापि नभसीत्याह – ‘अस्य
शब्दस्य प्रतिविम्बं मुखादिवत्’इति॥२४॥२५॥२६॥

न केवलं वस्तुभूतमुख्यशब्दजातीयत्वाभावात्
अत्र प्रतिविम्बत्वं यावद्वूपप्रतिविम्बजातीयत्वा-
दीपीत्याह

इदमन्यस्य वेद्यस्य
रूपमित्यवभासते ।

यं० ८ क० पु० तदेकांशमेलनैकशब्देति, ख० पु० मेलनैनैकशब्देति पाठः ।

यं० १८ क० पु० रूपमित्यभिधीयते इति पाठः ।

यथादर्शे तथा केना-
प्युक्तमाकर्णये त्विति ॥ २७ ॥

यथा दर्पणादावहन्ताप्रत्ययस्यापि स्वमुखसं-
बन्धिनो रूपस्यान्यसंबन्धित्वेन वेद्यतया प्रतीतिः
तथा 'मयैतदुक्तम्' इति परामर्शनीयस्यापि स्वयम्-
च्चारितस्य शब्दस्य 'केनाप्युक्तम् अहमाकर्णये'
इति, अतश्च प्रतिविम्बान्तरजातीयत्वादप्यत्र
प्रतिविम्बत्वमित्याशयः । तु शब्दश्चार्थे स च
पूर्वापेक्षया, इतिशब्दो वाक्यसमाप्तौ ॥ २७ ॥

ननु केनचिद्वक्त्रा यद्युच्चारितः शब्दो दूरे गुहा-
याकाशो प्रतिसंक्रान्तिमेति तत्तदेशवर्तिनामेव
तच्छ्रवणं भवेत् न त्वन्येषाम् ? इत्याह

नियमाद्विम्बसांमुख्यं
प्रतिविम्बस्य यत्ततः ।

तन्मध्यगाः प्रमातारः

शृण्वन्ति प्रतिशब्दकम् ॥ २८ ॥

पं० २ क० पु० आकर्णयत्विति इति पाठः ।

पं० ६ क० पु० केनाप्युक्तस्याकर्णयेति इति पाठः ।

पं० १० क० ख० पु० वक्षोच्चारितशब्द इति पाठः ।

पं० १४ क० पु० यत्नत इति पाठः ।

यस्मादर्पणादाविव प्रतिबिम्बस्य नियमेन वि-
म्बसांमुख्यमेव भवति तस्मात्तथोः विम्बप्रतिबि-
म्बयोरन्तर्वर्तिन् एव प्रमातारस्तं विम्बसांमुख्येन
प्रवर्तमानं प्रतिशब्दं शृणुन्ति, न पुनर्दूरगास्त-
दतिरिक्तगद्वरगुहादिदेशस्थाः — तदाभिमुख्येन
तस्याप्रवर्तनात् ॥ २८ ॥

ननु यद्येवं तर्हि तन्मध्यगत्वेऽपि केनापि निमि-
त्तेनाश्रुतविम्बाभिमतशब्दाकाराः प्रमातारः कथं
विम्बाभिमुख्येन प्रवर्तमानं प्रतिशब्दं गृह्णीयुः ?
इत्याशङ्क्याह

मुख्यग्रहं त्वपि विना
प्रतिबिम्बग्रहो भवेत् ।
स्वपश्चात्स्थं प्रियं पश्ये-
द्विक्षितं मुकुरे वपुः ॥ २९ ॥

‘भवेदिति’ प्रतिबिम्बग्रहणयोग्यदेशावस्थानात्,
‘स्वपश्चात्स्थमिति’ अतर्कितोपनतविम्बभूतप्रिया-
दर्शने विशेषणद्वारेण हेतुः ॥ २९ ॥

पं० १ क० पु० प्रतिशब्दविनियमेन इति पाठः ।

पं० ११ क० पु० विम्बग्रहं त्वपि विनेति पाठः ।

पं० १५ क० पु० विम्बप्रहे देशेति, ख०पु० ग्रहणदेशावस्थानात् इति पाठः ।

पं० १६ क० पु० प्रियदर्शनेन विशेषणेति पाठः ।

ननूक्तयुक्तया दर्पणादेरतिरेकेण प्रतिबिम्बं पृथ-
वसत्तामेव नोपलभत इति कथं तस्य विम्बसांमुख्यं
भवति ? इत्याशङ्कयाह

सांमुख्यं चोच्यते ताद्-
दर्पणाभेदसंस्थितेः ॥ ३० ॥

तादग्विम्बसंमुखो योऽसौ दर्पणः, तेनाभेदो
दर्पणैकात्म्यं, तेन या प्रतिबिम्बस्य संस्थितिरव-
स्थानं, तेन एतदेवास्य सांमुख्यं – यदर्पणो विम्ब-
सांमुख्येन वर्तते, तदनाधिकवृत्तित्वात् तस्य दर्प-
णादेः पुनरवश्यंभाविविम्बसांमुख्यम्, अन्यथा हि
प्रतिबिम्बस्योत्पत्तिरेव न स्यात्, एवमाकाशादेरपि
विम्बसांमुख्येनैव हि शब्दादिप्रतिबिम्बग्राहित्व-
मित्यवगन्तव्यम् ॥ ३० ॥

तदाह

अतः कूपादिपिठिरा-
काशो तत्प्रतिबिम्बितम् ।

पं० २ क० पु० इति तस्येति, ख० पु० इति न तस्येति पाठः ।

पं० ५ क० पु० भेदसंस्थितिः, इति पाठः ।

पं० ८ क० पु० दर्पणे विम्बेति पाठः ।

वक्राकाशं सशब्दं स- द्भाति तत्परवक्तव्यत् ॥ ३१ ॥

अतो – यथोक्ताद्विम्बसंमुखाधारविशेषैकात्म्या-
द्वेतोः, कूपाद्याकाशो तद्विम्बभूतं सशब्दं वक्तुः
संबन्ध्याकाशं प्रतिविम्बितं जाततदभेदवृत्ति
सत् भाति प्रतिभासते इत्यर्थः । शब्दस्य गुणत्वेन
गुणिनि समवेतत्वात्तत्परतन्त्रत्वमेवेति गुणनैव
सह अस्य गुणिनि प्रतिविम्बनं युक्तमित्युक्तम् –
'आकाशो आकाशम्' इति । कूपाद्याकाशस्य वक्रा-
काशसांमुख्यं हृदयज्ञमीकर्तुं दृष्टान्तयति 'तत्परव-
क्तव्यत्' इति – ततः प्रकृताद्वक्तुः परो वक्ता प्रतिव-
क्ता तस्मिन्निवेत्यर्थः, यथा वक्तृसंमुखीन एव प्रति-
वक्तृसंबन्धी श्रोत्राकाशो वक्तृसंबन्धिनः सशब्द-
स्याकाशस्य प्रतिविम्बं गृह्णाति तथा कूपाद्याका-
शोपीति । इह खलु तत्तदिन्द्रियजं ज्ञानं गृहीत-
तत्त्प्रतिविम्बमेव विषयं परिच्छिन्न्यात् अन्यथा
हि निराकारस्य ज्ञानस्य नीलपीताद्यनेकविषयसा-

पं० २ ख० पु० परवक्तृगम् इति पाठः ।

पं० ३ क० पु० विशेषैक्याद्वेतोरिति पाठः ।

पं० ७ क० पु० गुणिसमवेतात्परतन्त्रमिति पाठः ।

धारणत्वात् ‘इदं नीलज्ञानम्, इदं पीतज्ञानम्’ इति
नियमो न स्यात्, अतश्च साकारं ज्ञानम्—आकारव-
त्तामन्तरेणास्य प्रतिकर्मव्यवस्थानुपपत्तेः, न च यदे-
वास्य जनकं तदेव विषय इति प्रतिकर्मव्यवस्थापि
सिद्धयेत्, इति वकुं युक्तं—जनकत्वाविशेषाच्चक्षुरा-
दीनामपि तद्विषयत्वप्रसंगात्। अथैतन्नालेन कर्मणा
सत्ता जन्यते न त्वेवं चक्षुरादिना इत्यस्य तदेकवि-
षयत्वम्? इति चेत् नैतत्—कर्मत्वं हि कारकत्वं तच्च
क्रियावेशवशाद्भवति, अन्यथा हि तद्वस्तुमात्रं
स्यात्, न कारकं, नीलस्य चेह ज्ञानारब्धक्रियावेश
एव विचारयितुं प्रस्तुत इति कथं तत्पूर्वमपि अस्य
कर्मत्वं स्यात् इति। न जनकत्वेनापि तदेकविषयत्वं
सिद्धयेत् यत्पुनर्जनकत्वाविशेषपि वस्तुस्वभाव-
कृत एवायं विशेष इत्युच्यते तत्पलायनप्रका-
रासूत्रणम्, इत्यलं बहुना। एतेन इन्द्रियाण्यपि
गृहीततत्प्रतिबिम्बान्येव तत्तद्विषयपरिच्छेदमाधा-
तुमुत्सहन्ते इति साधु दृष्टान्तितम्—‘तत्परवक्तृ-
वदिति’ यद्यव्येतत् श्रोतृमात्रे संभवति तथाप्यभि-

पं० २ क० पु० साकारज्ञानं साकारवत्तामिति पाठः ।

पं० ३ क० पु० अस्य कर्मव्यवस्थयेति पाठः ।

निवेशादिना वक्तुप्रतिवक्त्रोः परस्परमवश्यंभावि
सांसुख्यमित्येतन्निर्दर्शनीकृतम् । श्रोतृणां पुनरसां-
मुख्यमपि संभाव्यते, तथाहि – एवं वदन्तो लौकि-
काः श्रोतारो दृश्यन्ते ‘न मया श्रुतमनेनोक्तमिति’ ।
यद्वा सामान्येन कूपाद्याकाशे प्रतिबिम्बितो
वक्त्राकाशः पर इव वक्ता भावि – वक्रन्तरेण इव
उच्चारितः शब्दः श्रूयते इत्यर्थः । एवं प्रतिबिम्ब-
मपि तदभेदवृत्तित्वाद्विम्बसंमुखमेवेति युक्तमुक्तम्
‘नियमाद्विम्बसांसुख्यं प्रतिबिम्बस्येति’ ॥ ३१ ॥

अत एव च विम्बप्रतिविम्बयोर्मध्यदेशग एव
ग्रामाता तत्तदूल्हाति नान्य इत्याह

यथा चादर्शपाश्चात्य-
भागस्थो वेति नो मुखम् ।

तथा तथाविधाकाश-
पश्चात्स्थो वेति न ध्वनिम् ॥ ३२ ॥

मुखमित्यन्यसंबन्धिमुखप्रतिविम्बं, तथाविधेति
विम्बसंमुखीनः पश्चात्स्थो – गह्वरगुहाप्रायदेशस्थ

पं० १० ख० पु० मध्यदेशे एवेति पाठः ।

पं० १४ क० पु० तथा भूताकाशपार्श्वस्थमिति पाठः ।

पं० १७ क० पु० पश्चाद्गागस्थो गुहेति पाठः ।

इत्यर्थः, ध्वनिमिति प्रतिश्रुत्कालक्षणं, नो वेच्चि
इति वेदनमात्रनिषेधात्प्रतिबिम्बस्य वस्तुतोऽवस्था-
नमस्तीति सूचितम्, न हि ज्ञानाभावाज्ञेयस्या-
प्यभाव इति भावः— तेनोत्पन्नमपि प्रतिबिम्बं यो-
ग्यदेशावस्थानाभावान्न जानातीत्यर्थः, यद्यपि
चैतन्नियमाद्विम्बसांमुख्यमित्यादिनैव गतार्थं तथा-
पि रूपप्रतिबिम्बसाजात्योपोद्भवनाय पुनरुपा-
क्तम् ॥ ३२ ॥

नन्वत्र रूपप्रतिबिम्बजातीयत्वं किमंशांशिकया
सर्वसर्विकया वा? तत्राद्ये पक्षे वस्तुभूतशब्दजशब्द-
जातीयत्वमपि प्रतिभासमानत्वादिना केनाप्यंशे-
नास्तीति तद्रूपतापि प्रसक्ता स्यात्, सर्वसर्विकया
चैतन्नास्ति— यदुत्पन्नेऽपि रूपप्रतिबिम्बे हस्तादेविं-
म्बस्य प्रतीतिः, इह तु न तथा,— इत्याशङ्कां दर्शयति

शब्दो न चानभिव्यक्तः

प्रतिबिम्बति तद्ववम् ।

प० २ क० ख० पु० मात्रप्रतिषेधात्प्रतिबिम्बतस्यैव वस्तुन इति पाठः ।

प० ११ क० पु० दिनाप्यंशेन नास्ति इति पाठः ।

अभिव्यक्तिश्रुती तस्य
 समकालं द्वितीयके ॥ ३३ ॥
 क्षणे तु प्रतिविम्बत्वं
 श्रुतिश्च समकालिका ॥

इह शब्दस्तावत् अनभिव्यक्तोऽनुच्चारितः प्राति-
 विम्बात्मतां नाभ्येति इति नूनमसौ प्रथमे क्षणे
 स्थानकरणाभिधातादभिव्यक्तः सन् श्रोत्रेन्द्रियप्रा-
 ह्यतामवगाहते, द्वितीये क्षणे पुनः प्रतिविम्बताम
 श्रुवानः श्रूयते, इति – नास्योच्चारितप्रध्वंसिनो
 विम्बसंमतस्य प्रतिविम्बात्मतावसरे प्रतीतिः;
 अतश्च नात्र रूपप्रतिविम्बजातीयत्वं – तत्र प्रति-
 विम्बकालेऽपि विम्बस्य प्रतीतेः ॥ ३३ ॥

तदेतन्नेत्याह
 तुल्यकालं हि नो हस्त-
 तच्छायारूपनिश्चयः ॥ ३४ ॥

पं० ५ ख० पु० तावदनुच्चारितो वक्ता इति पाठः ।

पं० ६ क० पु० विम्बतामेतीति पाठः ।

पं० १० क० पु० प्रतिविम्बावसरे, अतो नात्रेति च पाठः ।

निश्चय इति विमर्शात्मावभासः, तत्रापि न प्रतिबिम्बकाले बिम्बस्य प्रतीतिः, न हि प्रतिबिम्ब-प्रतीतौ बिम्बस्यापि हस्तादेः प्रतीतिर्युक्ता – युग-पत्तीतिद्वयोदयविरोधात्, न चेयं चित्रज्ञानवदे-कैव उभयालम्बना – बिम्बप्रतिबिम्बयोर्विदूरदेश-वर्तित्वात् अविच्छेदेन प्रतिभासाभावात् । ननु हस्तादेः प्रतिभासाभावेऽपि वस्तुनोऽवस्थानमस्ति ? इति चेन्नैतत् – आभास एव हि सर्ववस्तुव्यवस्थापकः तमन्तरेण अर्थानां सत्त्वासत्त्वनिश्चयायोगात्, स एव चात्र नास्ति, इति हस्तादेविम्बस्य वस्तुतः सज्जावे किं प्रमाणं, शब्दस्य च द्वितीये क्षणेऽपि नश्यदवस्थस्य वस्तुतः सज्जावोऽस्ति किं तु प्रतिबिम्बात्मतावसरे तस्य प्रतीतिरेव न भवेदित्यत्रापि न बिम्बप्रतिबिम्बयोर्युगपत्तीतिरिति-स्थितमेवास्य तज्जातीयत्वम् ॥ ३४ ॥

एवं नैयायिकमतापहस्तनेन प्रतिबिम्बपरमार्थमुपपाद्य प्रकृतमेवोपक्रमते

पं० ४ क० पु० द्वयाविरोधात् इति पाठः ।

पं० ७ ख० पु० हस्तादेवप्रतिभासेऽपि इति पाठः ।

पं० १३ ख० पु० बिम्बनावसरे इति पाठः ।

इत्थं प्रदर्शितेऽमुत्र
 प्रतिविम्बसतत्वके ।
 प्रकृतं ब्रूमहे तत्र
 प्रतिविम्बनमहंति ॥ ३५ ॥
 शब्दो नभसि सानन्दे
 स्पर्शधामनि सुन्दरः ।
 स्पर्शोऽन्योऽपि दृढाधात-
 शूलशीतादिकोऽद्भवः ॥
 परस्थः प्रतिविम्बत्वा-
 त्स्वदेहोऽद्भूलनाकरः ॥ ३६ ॥

तदाह - तत्रेत्यादि, तत्रेति एवंस्थिते सतीत्यर्थः ।
 नभसीति तत्रैव शब्दस्य नैर्मल्यात्, स च परस्थः
 सन् प्रतिविम्बनमहंतीत्यन्वयः, एतच्च सर्वत्रैव
 योज्यम्, सानन्द इति आनन्दस्थानात्मके कन्द-
 हृत्तालुतलादौ आधारविशेषे, तत्रैव हि स्पर्शस्य
 नैर्मल्यान्मिथुनोपभोगसमुचितः स्पर्शः प्रतिसंक्रा-
 मति येन धातुनिःष्यन्दसुखाद्यपि स्यात् । अत एवा-

नन्दातिशयकारित्वात् 'सुन्दर' इत्युक्तम् । अन्यो
दुःखादिकारित्वादसुन्दरोऽपि स्पर्शोऽर्थात् दुःखाद्या-
त्मके मत्तगन्धजठरकूर्मनाडीकण्ठप्रभृतौ आधार-
विशेषे प्रतिसंक्रामति येन मूर्च्छाद्यपि स्यात्, परस्थ
इति परानुभूयमानः, तत्र हि स मुख्य इति भावः,
एतच्चोपलक्षणं – तेन स्मर्यमाणोत्येक्ष्यमाणादिरू-
पोऽप्यसौ एवं स्यात् । प्रतिविम्बत्वं च अस्य कुतो
लक्ष्यते? इत्याह – 'प्रतिविम्बत्वात्स्वदेहोऽहूलनाकर'
इति, एतच्च सुखदुःखयोरनुभवे समानमित्यविशेषे-
णोपात्तम् ॥ ३५ ॥ ३६ ॥

नन्वेवमर्थक्रियाकारित्वादेष मुख्य एव स्पर्शः
किं न भवति? इत्याशङ्क्याह

न चैष मुख्यस्तत्कार्य-
पारम्पर्याप्रकाशनात् ॥ ३७ ॥

मुख्य इति विम्बरूपः, तस्य स्पर्शस्य यत्कार्य-
मानन्दादि तस्य यत् पारम्पर्य – प्रबन्धेन प्रवृत्तिः
तस्यानवभासनात्, साक्षाद्विं संनिहिते कारणे
कार्यमविच्छेदैनैव उद्गच्छद्वति, न चैवमिह,
इत्यस्य न मुख्यत्वम् ॥ ३७ ॥

एतदेवान्यत्राप्यतिदिशाति

एवं ग्राणान्तरे गन्धो

रसो दन्तोदके स्फुटः ॥ ३८ ॥

दन्तोदक इति निर्मलरसगुणयुक्ते – रसनेन्द्रियाधिष्ठानभूत इत्यर्थः ॥ ३८ ॥

एवं प्रतिश्रुत्कावद्रसादिप्रतिविम्बानामपि रूपप्रतिविम्बजातीयत्वं कटाक्षयन् यथासंभवं व्यवस्थां दर्शयति

यथा च रूपं प्रतिविम्बितं हशो-

र्न चक्षुषान्येन विना हि लक्ष्यते ।

तथा रसस्पर्शनसौरभादिकं

न लक्ष्यतेऽक्षेण विना स्थितं त्वपि ३९॥

इह अवभासनमात्रसारमेव प्रतिविम्बसतत्त्वमित्युक्तं बहुराः, अवभासनं च तत्तद्विषयग्राहकेन्द्रियानुग्राहकान्तःकरणाधिष्ठानायत्तम्, यतः सानिहितेऽपि दर्पणादौ यदि चक्षुरादीन्द्रियजातमन्तः-

पं० १३ स० पु० भासमानेति पाठः ।

पं० १४ क० पु० अवभासमानं खेति पाठः ।

करणाधिष्ठितं न जातं तत्को नाम मुखादिग्राति-
बिम्बावभासः, ततश्च दृशोः दृग्निद्रियाधिष्ठेययोः
गोलकयोः प्रतिसंक्रान्तं रूपमन्येन अन्यसंबन्धिना
चक्षुरिन्द्रियेण विना नाभिलक्ष्यते – चक्षुरिन्द्रिया-
न्तरव्यापारमन्तरेण न निर्भासत इत्यर्थः । न
केवलं तत्परिच्छेदकौशलशून्ये दर्पणादौ प्रतिसंक्रा-
न्तस्य रूपस्थावभासने अन्यसंबन्धिचक्षुरिन्द्रियो-
पयोगो यावत्स्वयमेवं कुशलयोर्दृशोरपि इति दर्श-
यितुमुक्तं ‘दृशोरिति’ । न खलु चक्षुरञ्जनादिवदति-
संनिकृष्टं परिच्छेत्तुमलमिति भावः, तेन न इन्द्रि-
यव्यापारमन्तरेणैतत्रिर्भासत इति तात्पर्यम् ।
एवं यथैतत्तथा रसादि प्रतिसंक्रान्तं सत् स्थित-
मपि स्वेन्द्रियव्यापारमन्तरेण पुनर्न लक्ष्यते नाव-
भासत इत्यर्थः । अत्र चक्षुरादीन्द्रियाणामवभा-
सनान्यथानुपपत्त्या अन्तःकरणाधिष्ठानं लक्ष्यते
इति न स्वकण्ठेनैतदुपात्तम्, अन्यथा हि व्याप्रि-
यमाणमपि चक्षुरादि न किञ्चित्परिच्छिन्द्यात् ।
ननु इह रूपशब्दयोरन्तश्चक्षुश्चोत्रादौ बहिश्च

पं० २ ख० पु० दृशोः इति पदं नास्ति ।

पं० १३ ख० पु० विष्णानं लभ्यते इति पाठः ।

दर्पणाकाशादौ प्रतिबिम्बयोग इति वाह्यं प्रति-
बिम्बमन्यसंबन्धिभ्यां चक्षुःश्रोत्राभ्यां परिच्छि-
द्यते इत्युपपन्नम् । स्पर्शादि पुनरन्तर्देह एव कन्दा-
दौ प्रतिसंक्रामति इति तत्र स्थितं, तत्परसंतानस्य
नित्यानुभेयत्वाच्च अन्यस्य संबन्धिनो वाह्योन्द्रिय-
ज्ञानस्य विषयो न भवेत्, तत्कथमुक्तं – रूपप्रति-
बिम्बवदेतदक्षेण विना न लक्ष्यते इति ॥ ३९ ॥

तदाह

न चान्तरे स्पर्शनधामनि स्थितं
बहिःस्पृशोन्याक्षधियः स गोचरः ॥ ४० ॥

आन्तरे इति अन्तर्देहवृत्तित्वात्, स्पर्शनधामनीत्यु-
पलक्षणम् तेन गन्धरसक्षेत्रयोरपि ग्रहणम्, अन्या-
क्षधियश्चान्तरस्पर्शाद्यग्रहणे ‘बहिःस्पृश’ इति विशे-
षणद्वारको हेतुः, स इति गोचरद्वादपेक्षो निर्देशः ।
एवमन्तर्देहवृत्तित्वात्कन्दादेः स्पर्शादिक्षेत्रस्य च

पं० १ क० पु० प्रतिबिम्बनयोग इति पाठः ।

पं० ६ क० पु० प्रतिबिम्बनवदिति पाठः ।

पं० १० ख० पु० स गोचर इत्यनन्तरमेव ‘अतोऽन्तिकेति’ उत्तरपद्यम-
यत्रैव न्यस्तमस्ति ।

पं० १३ क० पु० वियश्चान्तःस्पर्शेति पाठः ।

पं० १५ क० पु० अन्तर्देहवर्तित्वादिति पाठः ।

चक्षुर्गोलकादिवत् प्रमात्रन्तरे इन्द्रियगीचरता
नास्तीति ॥ ४० ॥

तत्र स्थितं स्पर्शादि अन्तःकरणाधिष्ठितस्वेन्द्रि-
यव्यापारादेव निर्भासत इत्याह

अतोऽन्तिकस्थस्वकतादृगिन्द्रिय-
प्रयोजनान्तःकरणैर्यदा कृता ।

तदा तदात्तं प्रतिविम्बमिन्द्रिये
स्वकां क्रियां सूयत एव तादृशीम् ॥ ४१ ॥

अतो – यथोक्तादान्तरत्वादेहेतोः, मनःप्रभृती-
नामन्तःकरणानां क्रमेण सर्वेन्द्रियसंयोगसंभवाद-
न्तिकस्थं संयुक्तं स्वकं विषयौचित्येन नियतं तादृगि-
न्द्रियघाताद्यभावाददुष्टं च तदिन्द्रियं त्वगादि तस्य
प्रयोजनान्तःकरणकर्तृका स्पर्शादौ विषये प्रेरणा
यदा भवेत् तदार्थाद्विम्बभूतधात्र्यस्पर्शादिसंनिक-
र्षात् जाते इन्द्रिये – इन्द्रियज्ञाने, गृहीताकारस्यैव
ज्ञानस्य तत्त्वियतविषयपरिच्छेदोपपत्तेः पूर्वमुक्त-
त्वात् स्पर्शाद्यात्म प्रतिविम्बमात्तं गृहीतं सत् तादृ-
शीमानन्दादिलक्षणां स्वकां विम्बसंमतामर्थक्रियां

सूयते करोतीत्यर्थः । अत एव चात्र वास्तवत्वं –
सर्वत्रैव ग्राह्यग्राहकभावस्यैवंभावात् ॥ ४१ ॥

बाह्यबिम्बाभावे पुनः स्मर्यमाणं स्पर्शादि स्व-
श्वेत्रे प्रतिसंक्रान्तमपि न सत्यार्थक्रियाकारि इत्याह

न तु स्मृतान्मानसगोचरादृता

भवेत्क्रिया सा किल वर्तमानतः ।

अतः स्थितः स्पर्शवरस्तदिन्द्रिये

समागतः सन्विदितस्तथाक्रियः ४२॥

स्मृतादिति बहिरस्यासंभव उक्तः – तस्या अती-
तार्थविषयत्वात्, मानसज्ञानस्य हि सुगन्धिबन्धू-
कादि बाहिरसंभवदपि विषयो भवेदिति भावः ।
ऋता भवेत्, न तु न भवेदेव इत्यभिप्रायः । स्मर्य-
माणादपि हि स्पर्शादेः सुखादि स्यात्, किंतु न
तत्सत्यं – प्रावन्धिन्यास्तत्प्रवृत्तेरभावात्, अत्र
हेतुः – सा किल वर्तमानत इति, किलेति हेतौ,

पं० ४ ख० पु० कारीत्यर्थ इत्याहेति पाठः ।

पं० ९ क० पु० बहिरसंभव इति पाठः ।

पं० १० क० पु० वन्धुकादिरसंभवदिति पाठः ।

पं० १२ क० पु० ऋता भवेत् भवत्येवेति, ख० पु० भवेदेवेति, पाठः ।

यतः सा अर्थक्रिया वर्तमानतो बहिः संभवत्
एवार्थाद्भवतीत्यर्थः, तदाह अत इत्यादि, अत
उक्ताद्विर्भवतीत्यर्थः संभवन् उत्कृष्टः स्पर्शः तदि-
न्द्रिये – स्पर्शनेन्द्रियज्ञाने, समागतो – दत्तप्रतिष्ठि-
म्बः, अत एव विदितः सन्, तथाक्रियः – सत्यनि-
जार्थक्रियाकारी भवतीत्यर्थः ॥ ४२ ॥

नन्वेवं सत एवार्थस्य प्रतिविम्बार्पणक्षमत्वात्
बहिरसंभवन् स्पर्शादिः प्रतिसंक्रान्तिमेव नैतीति
स्मृत्यादौ को नामार्थक्रियामेव कुर्यात् यस्या
असत्यत्वमपि परिकल्प्येत् ? इत्याशंक्याह

असंभवे बाह्यगतस्य तादृशः

स्व एव तस्मिन्प्रतिविम्बितस्तथा ।

करोति तां स्पर्शवरः सुखात्मिकां

स चापि कस्यामपि नाडिसंततौ ४३॥

बाह्यविम्बाभावे तत्सदृशः स्मृत्यादिविकल्पै-
रुल्लिखितः स्व एवाकारीभूतः स्पर्शादिर्न तु बाह्यः

पं० १ ख० पु० बहिःसम्भाविन इति पाठः ।

पं० १३ ख० पु० सुखात्मक इति पाठः ।

पं० १४ ख० पु० सा चापीति पाठः ।

पं० १५ ख० पु० तत्सदृशस्मृत्यादीति समस्तः पाठः ।

तस्मिन् स्पर्शक्षेत्रादौ प्रतिविम्बितः सन् तथा
स्वौचित्यादसत्यां सुखलक्षणां तामर्थक्रियां करो-
तीति वाक्यार्थः । ननु कन्दादीनां बहूनां स्पर्शक्षे-
त्राणां संभवात् किं सर्वत्रैव स्पर्शः प्रतिसंक्रामति
उत कुत्रचिदेव ? इत्याशंक्याह ‘स चापि कस्यामपि
नाडिसंतताविति’ कस्मिंश्चिदेव नाडीसंतत्यात्मके
कन्दादावाधारविशेष इत्यर्थः, कन्दादिप्राधा-
न्याद्धि केषांचित्केचिदेवाधारविशेषाः संभवन्ती-
ति – यत्रैवैषां नैर्मल्यातिशयः तालुतल इव षण्ठा-
नां तत्रैव तेषां स्पर्शप्रतिसंक्रान्तिरिति भावः ॥४३॥

एवं प्रतिविम्बसतत्त्वमुपपाद्य प्रकृते योजयति

तेन संवित्तिमकुरे

विश्वमात्मानमर्पयत् ।

नाथस्य वदतेऽमुष्य

विमलां विश्वरूपताम् ॥ ४४ ॥

तेन समनन्तरोक्तेन हेतुना, विश्रं संवित्तिरेव
स्वच्छतातिशयान्मकुरः तस्मिन्नात्मानमर्पयत् –

यं० ७ ख० ८० पु० कन्दाधिपत्यादिति पाठः ।

यं० ११ क० पु० सतत्वं प्रतिपादेति पाठः ।

प्रतिविम्बं दददसुष्य संवित्त्यात्मनो नाथस्य विम-
लां युक्त्यनुभवोपपादितत्वान्निरवद्यां विश्वरूपतां-
स्वात्माभिन्नतां वदते – भासयति, संवित्तेरतिरेकेण
न स्फुरति इति यावत्, न खलु दर्पणादेः स्वाधा-
रान्मुखादेः पृथक् स्वातन्त्र्येण प्रतिभासो भव-
तीति भावः, तेन निखिलमिदं जगत् संवि-
त्त्यात्मनः परमेश्वरस्यैवैकस्य रूपमिति पिण्डार्थः ।
यदुक्तं प्रज्ञालंकारे

‘एवं तर्हि जगत् एकस्यैष कस्यचिदनंशस्य यथोक्त-
विधिना रूपमस्तु किं नः क्षीयते ।’

इति । वदत इति ‘भासनोपसंभाषा०’ : (पा० सू०
१३।४७) इत्यादिना भासने आत्मनेपदम् ॥४४॥

ननु संवित्तेरनतिरिक्तमेव चेद्गिश्वं तत्संवित्त्या-
त्मकत्वात्तस्य तद्वर्मधर्मित्वमपि स्यात् ? सत्यम् –
अस्त्येव तत्, इति वाह्यदृष्टान्तपुरःसरमाह

यथा च गन्धरूपस्पृ-

ग्रसाद्याः प्रतिविम्बिताः ।

पं० २ क० पु० उपपादितां निरवद्याभिति पाठः ।

पं० ४ ख० पु० स्फुरन्तीति पाठः,

पं० ७ ख० पु० एकस्यैकस्येति पाठः ।

तदाधारोपरागेण

भान्ति खड्डे मुखादिवत् ॥४५॥

तथा विश्वमिदं बोधे

प्रतिविम्बितमाश्रयेत् ।

प्रकाशत्वस्वतन्त्रत्व-

प्रभृतिं धर्मविस्तरम् ॥ ४६ ॥

इह खलु रूपादयः प्रतिविम्बिताः सन्तः स्वाधारोपाधिवैशिष्ठेनैव अवभासन्ते, यथा खड्डे तद्भासाधृताद्युपरक्ततया मुखं तथा महति सूक्ष्मे वा दर्पणे तथात्वेनेति, तद्विश्वमिदं प्रकाशे प्रतिविम्बितं सत् प्रकाशमानत्वादि तद्भर्मजातमाश्रयेत्—स्वीकुर्यादेवत्यर्थः । प्रकाशादनतिरिक्तत्वं एव हि विश्वस्य प्रकाशमानत्वं स्यात् अन्यथा हि प्रकाशमानत्वायोगात् न किञ्चिदपि स्फुरेत्, अत एव च स्वयं प्रकाशमानत्वादस्य स्वातन्त्र्यं, प्रकाशादतिरिक्तत्वे हि जडस्य नीलसुखाद्यात्मनो विश्वस्य

पं० २ क० पु० खड्डमुखादिवदिति पाठः ।

पं० १ ख० पु० उपरक्ततया महति सूक्ष्मे वेति पाठः ।

स्वयमप्रकाशरूपत्वात् स्वात्मना न प्रकाशः अपि तु परेण इति परापेक्षायां पारतन्त्र्यं भवेदिति भावः, अत एव च सर्वमेवेदं वेद्यजातं प्रकाशात्मनः परमेश्वरस्य शरीरभूतम्—इति प्रकाशात्मत्वाद्विश्वात्मैव, तदुक्तम्

‘प्रदेशोऽपि ब्रह्मणः सर्वरूप्यमनतिक्रान्तश्वाविकल्प्यश्च’
इति । तथा

‘एकैकस्यापि तत्त्वस्य षट्क्विंशत्स्वरूपता’ ।
इति च ॥ ४५ ॥ ४६ ॥

ननु रूपादीनां मध्यात्कचिदेव किंचित्प्रतिबिम्बमेतीति प्रतिपादितं ग्राक्, तत्कथं रूपाद्यात्मकं निखिलमेव विश्वमेकस्मिन्बोधे प्रतिसंक्रान्तिमियात्? इत्याशंक्याह

यथा च सर्वतः स्वच्छे

स्फटिके सर्वतो भवेत् ।

प्रतिबिम्बं तथा बोधे

सर्वतः स्वच्छताजुषि ॥ ४७ ॥

पं० १ क० पु० स्वयंप्रकाशरूपत्वाभावात् स्वात्मनेति पाठः ।

पं० ४ क० पु० शरीरभूतप्रायमिव इति पाठः ।

पं० ११ क० पु० इत्युपपादितमिति पाठः ।

सर्वत इति स्फटिकपक्षे सर्वस्याः पूर्वापरादिका-
या दिशः, बोधपक्षे सर्वस्मादूपादेः, यद्यपि सर्वतः
स्वच्छे स्फटिके सर्वतो रूपमात्रप्रतिबिम्बमेव भवे-
दिति नास्य दृष्टान्तस्य रूपादिप्रतिबिम्बग्रहणस-
हिष्णौ बोधे साम्यं तथापि यथायथं स्वच्छताति-
शयसंभवात् भावानां प्रतिबिम्बग्रहणोत्कर्षप्रति-
पिपादयिषया एतदुपात्तम्, तथाहि दर्पणस्य पु-
रोभाग एव खड्डस्य पूर्वापरभागयोरेव स्फटिकस्य
च सर्वत एव स्वच्छतातिशय इत्येषां यथायथं
प्रतिबिम्बग्रहणे तारतम्यं संभवति, एवं बोधस्यापि
सर्वतः स्वच्छत्वादूपादिप्रतिबिम्बग्रहणे सामर्थ्य-
मिति, एवं च स्फटिकादपि अत्यन्तस्वच्छो बोध
इति तात्पर्यार्थः ॥ ४७ ॥

ननु का नामास्य ततोऽप्यत्यन्तस्वच्छता? इत्याह

अत्यन्तस्वच्छता सा य-
त्वाकृत्यनवभासनम् ।

पं० ३ ख० पु० मात्रबिम्बमेव भवतीति पाठः ।

पं० ११ ख० पु० ग्रहणेऽप्यसामर्थ्यमिति पाठः ।

अतः स्वच्छतमो बोधो

न रत्नं त्वाकृतिप्रहात् ॥ ४८ ॥

इह खलु प्रकाशः स्वप्रकाशत्वात् स्वात्मन
स्व प्रकाशते न परस्य इत्यन्यानपेक्षणात् वेदत्व-
गन्धमात्रमपि न स्पृशति इति नास्य स्फटिका-
दिवज्ञानान्तरथाद्यत्वं येनाकारावभासोऽपि स्यात्,
इह स्वच्छमेव हि अस्वच्छस्य प्रतिबिम्बं स्वीकर्तुं
शक्यात् सितदुकूलमिव स्फटिकमणिः, न च पर-
प्रमात्रेकरूपं प्रकाशमपेक्ष्य अन्यदधिकस्वच्छं किं-
चिदस्ति यदस्याप्याकारग्रहणनिपुणं स्यात् इति
युक्तमुक्तम् ‘अत्यन्तस्वच्छता सा यत्स्वाकृत्यनव-
भासनम्’ इति । स्फटिकादि पुनर्ग्राद्यत्वादेतदपे-
क्षया न स्वच्छं – यथा यथा हि स्फुटावेद्यता तथा
तथा स्वच्छत्वस्याभाव इति भावः, अनेनैव चाभि-
प्रायेण पूर्वं

‘नैर्मल्यं मुख्यमेतस्य संषिन्नाथस्य सर्वतः ॥

अंशांशिकातः काप्यन्यत् ॥’

पं० ३ क० पु० न रत्नं स्वाकृतीति पाठः ।

पं० ४ क० पु० इत्यन्योन्यापेक्षणात् इति पाठः ।

पं० ८ क० पु० स्फटिकमणेरिति पाठः ।

इत्यादिना बोधस्य तदितरेषां केषांचन भावानां
च स्वच्छत्वस्य मुख्यामुख्यतया द्रैविध्यमुक्तम् ।
एवं दर्पणादि स्वच्छं स्फटिकं स्वच्छतरं बोधस्तु
स्वच्छतम इत्याश्रयः ॥ ४८ ॥

तदेवं संवित्यतिविम्बेन विश्वस्य सर्वतः संभ-
वत्यपि बाह्यप्रतिविम्बसाम्ये अस्ति कथित्ततो
युक्तिबलानीतो विशेष इत्याह

प्रतिविम्बं च विम्बेन
बाह्यस्थेन समर्प्यते ।
तस्यैव प्रतिविम्बत्वे
किं विम्बमवशिष्यताम् ॥ ४९ ॥

इह खलु मुखादिना बाह्येन विम्बेन दर्पणादौ
प्रतिविम्बं समर्प्यते इत्यत्र तावन्न कस्यापि विम-
तिः, यदा पुनस्तस्य विम्बत्वेन संमतस्य बाह्य-
स्यैव प्रतिविम्बत्वमुपगम्यते तदा किं नाम विम्बं
प्रतिविम्बार्पणक्षमं वस्तु अवशिष्यताम्, न किंचि-
दपि संभवतीत्यर्थः । नहि यथा ज्ञानाद्विच्छिन्नो
नीलसुखादिर्थस्तथा ततोऽपि विच्छिन्नमर्थान्तर-
मस्तीति कस्याप्यभ्युपगमः ॥ ४९ ॥

ननु यद्यप्येतदेवं तथापि निर्निमित्तमेव कथं
प्रतिविम्बमुदियात् इति, तत्र विम्बभूतं किंचित्का-
रणं वक्तव्यम्? इत्याशङ्क्याह

यद्यापि कारणं किंचि-
द्विम्बत्वेनाभिषिञ्च्यते ।
तदपि प्रतिविम्बत्व-
मेति बोधेऽन्यथा त्वसत् ॥५०॥

अत्र खलु विम्बत्वेन यत्किंचन प्रतिविम्बार्प-
णक्षमं कारणमिष्यते तत्किं बोधादनतिरिक्तमति-
रिक्तं वा? अनतिरिक्तत्वे तत् उक्तयुक्त्या प्रतिविम्ब-
मेव न विम्बम्, अतिरिक्तत्वे च बुद्ध्यमानत्वाभा-
वात् तत्र किंचिदेव इति युक्तमुक्तं ‘तस्यैव प्रतिवि-
म्बत्वे किं विम्बमवशिष्यताम्’ इति ॥ ५० ॥

एतदेवोपसंहरति
इत्थमेतत्स्वसंवित्ति-
दृढन्यायास्त्ररक्षितम् ।
साम्राज्यमेव विश्वत्र
प्रतिविम्बस्य जृम्भते ॥ ५१ ॥

एवकारो भिन्नक्रमः— तेन प्रतिविम्बस्यैव, न पुनर्बिम्बस्यापीत्यर्थः, विश्वत्रोति— न पुनर्बद्धे मुखादौ, तत्र हि विम्बप्रतिविम्बयोर्द्वयोरपि सामर्थ्यमिति भावः ॥ ५१ ॥

ननु तयोः परस्परसापेक्षत्वात् कथं विम्बाभावे प्रतिविम्बस्यैव सज्जावः? इत्याह

ननु विम्बस्य विरहे

प्रतिविम्बं कथं भवेत् ।

किं कुर्मौ दृश्यते तद्वि

ननु तद्विम्बमुच्यताम् ॥ ५२ ॥

एतदेव समाधत्ते— किं कुर्म इत्यादिना, दृश्यते इति— नहि दृष्टेऽनुपपन्नं नामेति भावः। ननु न खलु वयं दृष्टमपहुमहे यदेवमुच्यते किं तु दृश्यमानमिदं विश्वं प्रतिविम्बतया न वाच्यमपि तु विम्बतया इत्यभिदध्म इत्याह ‘ननु तद्विम्बमुच्यताम् इति ॥ ५२ ॥

एतदेव निराकरोति

नैवं तद्वक्षणाभावा-

द्विम्बं किल किमुच्यते

अन्यामिश्रं स्वतन्त्रं स-

द्वासमानं मुखं यथा ॥ ५३ ॥

तल्लक्षणाभावादिति – विम्बलक्षणायोगात्, किं
नाम विम्बलक्षणम् ? इत्याह (विम्बमित्यादि)
अन्यामिश्रमिति – सजातीयविजातीयव्यावृत्तमि-
त्यर्थः । अत एव ‘स्वतन्त्रं’ स्वरूपमात्रनिष्ठं – परस्य
परनिष्ठतानुपपत्तेः, तथात्वे हि स ततः पृथगेव न
भवेदिति भावः । एवंरूपत्वे चास्यावाधितत्वमे-
वास्ति प्रमाणमित्युक्तं ‘भासमानमिति’ ॥ ५३ ॥

एवं विम्बलक्षणानन्तर तत्तुल्यकक्ष्यतया लक्ष-
णीयस्य प्रतिविम्बस्य पीठिकाबन्धं कर्तुं तदाधारस्य
तावत् सर्ववादिसिद्धतां द्योतयितुम्

‘निजधर्मप्रहाणेन पररूपानुकारिता ।

प्रतिविम्बात्मता सोक्ता खड्गादर्शतलादिवत् ॥ २ ॥

इति प्रज्ञालङ्घारकारिकार्थगर्भिकारेण लक्षणमाह

स्वरूपानपहानेन

पररूपसदृक्षताम् ।

प० ७ स० पु० निष्ठितत्वोपपत्तेऽरति हि सत इति च पाठः ।

प० १३ क० पु० धर्मप्रहानेति प्राठः ।

प्रतिविम्बात्मतामाहुः

खड्डादर्शतलादिवत् ॥ ५४ ॥

इह दर्पणादेस्तनुत्वपरिमण्डलत्वाद्यात्मनः स्व-
स्यासाधारणस्य रूपस्यापरित्यागेऽपि परस्य मुखादेः
संबन्धिना रूपेण यत् सादृश्यं तदेव प्रतिविम्बा-
त्मत्वं न तु तद्रूपतासादनमेव इति सर्वं एव वा-
दिन आहुः, नात्र कस्यापि विप्रतिपत्तिरिति भावः ।
तादूष्ये हि श्रुक्षणैकवपुषोऽपि दर्पणस्य निम्नोन्नत-
मुखप्रतिविम्बपरिग्रहे श्रुक्षणत्वाभावो भवेत् – न-
गरादिप्रतिविम्बयोगेऽपि अनेकरूपपरिग्रहात् दर्प-
णस्य आनैक्यं स्यात्, तेन यथा चित्रज्ञानस्य अने-
कवेदनेऽपि चित्रपतञ्जलौ एकत्वानपायात् अनेक-
सदृशाकारतया एकत्वमेव नानेकत्वम्, एवं दर्प-
णादेरप्यनेकप्रतिविम्बयोगे न अनेकरूपत्वमिति
नानैक्यप्रसङ्गः अपि तु तसादृश्यमात्रमेव, न च
सादृश्यमात्रादेव तादूष्यं, न हि गवयसादृश्यादेव
गौर्गवयः, तस्माद्विम्बसदृशाकारत्वमेव प्रतिविम्ब-
धारित्वमिति तात्पर्यार्थः ॥ ५४ ॥

पं० ३ क० पु० परिमण्डलाद्यात्मन इति पाठः ।

पं० ६ ख० पु० रूपत्वागदनमिति शोधितपाठश्चस्ति ।

पं० ११ क० पु० अनेकत्वं सादिति पाठः ।

एतदेवार्थद्वारेण संवादयति
 उक्तं च सति बाह्येऽपि
 धीरेकानेकवेदनात् ।
 अनेकसदृशाकारा
 न त्वनेकेति सौगतैः ॥ ५५ ॥

उक्तमिति प्रज्ञालंकारादौ । तदुक्तं तत्र
 'तस्मात्सत्यपि बाह्येऽर्थं धीरेकानेकवेदनात् ।
 अनेकसदृशाकारा नानेकैव प्रसन्न्यते ॥'

इति ॥ ५५ ॥

नन्वेवमपि प्रतिविम्बस्य लक्षणं न किंचिदुक्तं
 स्यात् ? इत्याशङ्कां प्रदर्श्य तल्लक्षणमेवाह-

नन्वित्थं प्रतिविम्बस्य
 लक्षणं किं तदुच्यते ।

अन्यव्यामिश्रणायोगा-

त्तद्देवाशक्यभासनम् ॥

प्रतिविम्बमिति प्राहु-

र्दर्पणे वदनं यथा ॥ ५६ ॥

इह खलु सर्वं एव वादिनस्तत्प्रतिविम्बमाहुः
 यदन्येन साधिकरणभूतेन दर्पणादिना या व्यामि-

श्रणा तादात्म्यं, तथा योगात्तदनतिरिक्तत्वाद्धेतोः,
ततोऽन्यस्मात् तदाकारग्रहणसाहिष्णोर्दर्पणादभैदेन
पृथक्स्वातन्त्र्येणाशक्यं भासनं यस्य तत्, तत्परत-
न्त्रमित्यर्थः । अनेन चास्य विम्बवैपरीत्यं दर्शितम्,
तद्धि अन्यामिश्रं स्वतन्त्रं चेत्युक्तम् । एतच्च पूर्वमेव
बहूक्तम् इतीह न पुनरायस्तम् ॥ ५६ ॥

एतदेव प्रकृते योजयति
बोधमिश्रमिदं बोधा-
द्धेनाशक्यभासनम् ।
परतत्त्वादि बोधे किं
प्रतिविम्बं न भण्यते ॥ ५७ ॥

इदं खलु तत्त्वभुवनाद्यात्मकं विश्वं बोधे प्रति-
विम्बं किं न भण्यते – अवश्यमेवाभिधातव्यमि-
त्यर्थः, यस्मादिदमपि दर्पणेनेव मुखं बोधेन प्राप्त-
तदैकात्म्यम्, अत एव दर्पणादिव मुखस्य बोधा-
द्धेन पृथगशक्यं भासनं यस्य तत्, नहि प्रकाश-

पं० १ क० पु० तथायोगात्तदतिरिक्तव्येतोरिति पाठः ।

पं० १० क० पु० पुरतत्त्वादीति पाठः ।

पं० १२ ख० पु० तत्त्वभुवनाद्यारम्भकमिति पाठः ।

मन्तरेण किंचिदपीदं भावजातं स्फुरेदिति भावः,
यदुक्तम्

‘तत्तद्वूपतया ज्ञानं बहिरन्तः प्रकाशते ।
ज्ञानाद्वते नार्थसत्ता ज्ञानरूपं ततो जगत् ॥
नहि ज्ञानाद्वते भावाः केनचिद्विषयीकृताः ।
ज्ञानं तदात्मतां प्राप्तमेतस्मादवसीयते ॥’

इति । तथा

‘युगपद्वेदनाज्ञानज्ञेययोरेकरूपता ।’

इति ॥ ५७ ॥

तदेवं प्रतिबिम्बलक्षणयोगेऽपि विश्वस्य यदि
निर्निमित्तमेव विम्बत्वमुच्यते तदुच्यतां को दोषः,
एष खलु नास्ति विवादः – न चात्र विदुषां भरः,
ते हि वस्तुन्येवाभिनिविष्टाः, तच्च नान्यथा कर्तुं
शक्यं - प्रतिबिम्बलक्षणयोगस्यैवात्रोपपादितत्वात्,
विम्बलक्षणस्य च योजयितुमशक्यत्वात् तदाह

लक्षणस्य व्यवस्थैषा-

कस्माच्चेद्विम्बमुच्यताम् ।

प्राज्ञा वस्तुनि युज्यन्ते
न तु सामयिके ध्वनौ ॥ ५८ ॥

अकस्मादिति निर्हेतुकमित्यर्थः ॥ ५८ ॥

ननु तल्लक्षणयोगाद्विश्वस्य प्रतिविम्बत्वं यदु-
च्यते तदास्तां, नास्माकमत्र अभिनिवेशः, तस्य
पुनर्बिम्बारब्यं कारणमन्तरेण सज्जाव एव कथं
स्यात् ? इत्याशंक्याह

ननु न प्रतिविम्बस्य
विना विम्बं भवेत्स्थितिः ।

एतदेव प्रतिविधत्ते
किं ततः प्रतिविम्बे हि
विम्बं तादात्म्यवृत्ति न ॥ ५९ ॥

किं तत इति – विम्बं चेन्नास्ति ततः किं, न किंचि-
दपीत्यर्थः, न हि प्रतिविम्बे शिंशिपात्वं इव वृक्षत्वं
विम्बमैकात्म्येन वर्तते, येन विम्बाभावे प्रतिवि-
म्बमपि न स्यात् ॥ ५९ ॥

तदाह

पं० १ क० पु० युज्यन्ते इति, ख० पु० बुज्यन्ते इति पाठः ।

अतश्च लक्षणस्यास्य
प्रोक्तस्य तदसंभवे ।
न हानिर्हेतुमात्रे तु
प्रश्नोऽयं पर्यवस्थति ॥ ६० ॥

अत इति – विम्बप्रतिविम्बयोस्तादात्म्यवृत्तित्वाभावात्, प्रोक्तस्येति अर्थाद्विश्विषये, तदसंभव इति विम्बाभावे । ननु न वयं प्रतिविम्बलक्षणे विवदामहे, किं तु विम्बं विना तत्कथं भवेदिति ब्रूमः, नहि निर्निमित्तमेव भावानां संभवो न्याय ? इत्याशङ्क्याह, हेतुमात्र इत्यादिना, हेतुश्च द्विविधः – उपादानं निमित्तं च, उपादानं यथा घटादौ मृदादि, निमित्तं यथा तत्रैव दण्डादि, प्रतिविम्बस्य च विम्बं नोपादानकारणं, तच्चि घट इव मृत्स्वरूपविकारमासाद्य कार्यानुगामित्वेन वर्तते, नैवमत्र विम्बं – प्रतिविम्बोदयेऽपि तस्याविकृतस्यैव पृथगुपलम्भात्, तेनात्र दण्ड इव घटे निमित्तकारणं विम्बम् ॥ ६० ॥

ततश्च निमित्तकारणविषय एवायं प्रश्नो नान्यत्र, इत्याह

तत्रापि च निमित्तारब्ये
नोपादाने कर्थंचन ।
निमित्तकारणानां च
कदाचित्कापि संभवः ॥ ६१ ॥

न च निमित्तकारणानां सर्वसार्विक्यैव संभवो भवेत्, इत्याह – निमित्त इत्यादि, इह खलु दण्डपरिहारेणापि स्वकराहत्यैव चक्रं ध्रामयन् कुम्भकारः कुम्भं कुर्यात्, मृत्यरिहारेण पुनरतिनिपुणोऽपि कुम्भकारः कुम्भं कर्तुं न शक्नुयात्, अतश्चोपादानकारणवत् नावश्यं निमित्तकारणोपयोगः, तेन विम्बं विनापि प्रतिविम्बं भवेत् – तदुत्पादनसमर्थस्य तत्प्रतिनिधिभूतस्य कारणान्तरस्यापि भावात् ६१॥

तदाह

अत एव पुरोवर्ति-
न्यालोके स्मरणादिना ।
निमित्तेन घनेनास्तु
संक्रान्तदयिताकृतिः ॥ ६२ ॥

अत इति – विम्बाभावेऽपि निमित्तान्तरेण प्रति-
विम्बोत्पादस्य संभवात्, आलोक इति – तस्य रूप-
प्रतिविम्बग्रहणसहिष्णुत्वात्, घनेनोति – भावना-
त्मतामापन्नेनेत्यर्थः, अन्यथा हि सर्वस्यैव स्मर्तुः
सर्वदैव पुरः स्मर्यमाणं भायात् । अत्र तावद्विम्बं
नास्ति दयिताया देशादिविप्रकृष्टत्वेन असंनिहित-
त्वात्, अथ च तत्कार्यं प्रतिविम्बं दृश्यते इत्यत्र
स्मरणादिना निमित्तान्तरेणावश्यं भाव्यम् नहि
निर्निमित्तमेव प्रतिसंक्रान्तायाः कान्ताया विच्छेद-
देन कादाचित्कः प्रतिभासो भवेत् ॥ ६२ ॥

तदाह

अन्यथा संविदारूढा

कान्ता विच्छेद्योगिनी ।

कस्माद्ग्राति न वै संविद्

विच्छेदं पुरतो गता ॥६३॥

अन्यथा इति – स्मरणादिना निमित्तान्तरेण यदि
प्रतिसंक्रान्ता कान्ता न स्यादित्यर्थः, संविदारू-
ढेति – नहि संविदमारूढस्य वस्तुनो विच्छेदेन
भानं भवेदिति भावः, संविदो विच्छेदे हि जाड्या-
पत्तेन किंचिदपि स्फुरेत्, इति सर्वमिदमन्धं स्यात् ।

संविदारुद्धं च वस्तु संवेदमानत्वादेव, न ततोऽधि-
कम्, इति न तदपि विच्छेदेन भायात्, अत आह
'न वै संविद्विच्छेदं पुरतो गता' इति ॥ ६३ ॥

ननु यद्येवं तर्हि ग्राह्यग्राहकभाव एव न भवेत्,
इति समग्रब्यवहारविप्रलोपः स्यात् ? सत्यं – नहि
परां संविदमपेक्ष्य भेदगन्धमात्रमप्यस्तीति सर्वं
संविदेव, इति – किं नाम ग्राह्यं ग्राहकं वापि स्यात्,
सैव पुनः स्वस्वातन्त्र्यात्स्वं रूपं गोपयित्वा यदा
संकुचितज्ञानात्मतामवभासयति तदायं सकलो
ग्राह्यग्राहकात्मा भेदब्यवहारः, तदाह

अत एवान्तरं किंचि-
द्वीसंज्ञं भवतु स्फुटम् ।
यत्रास्य विच्छिदा भानं
संकल्पस्वप्नदर्शने ॥ ६४ ॥

अत एव - परसंविदपेक्षया विच्छेदासंभवाद्येतोः,
किंचित्संकुचितप्रमात्रात्म सुस्फुटं निर्विकल्परूपं
ज्ञानसंज्ञमान्तरं परसंविद्यमेययोर्मध्यवर्ति भवतु,

प० १५ ख० पु० विच्छिदां संभवादिति पाठः ।

प० १७ ख० पु० ज्ञानमान्तरमिति पाठः ।

यत्रास्य प्रतिबिम्बस्य, विच्छिदा भेदेन, संकल्पस्व-
भादौ भानं भवेत्—विरहिणो हि संकल्पादावपि
विम्बाभावात्तीव्रतरस्मरणादिनिमित्तान्तरसंनिधा-
पितमेव कान्ताप्रतिबिम्बं भायादिति भावः ॥ ६४ ॥

एवं वहिः स्मृत्यादौ यथा विम्बाभावेऽपि निमि-
त्तान्तरेण प्रतिबिम्बं भवेत्तथा इहापि, इत्याह

अतो निमित्तं देवस्य

शक्तयः सन्तु तादृशे ।

अतः—उक्तात् निमित्तकारणमात्रसव्यपेक्षत्वल-
क्षणाद्वेतोः, देवस्य योतनात्मनश्चित्त्वस्य, तादृशे
विश्वप्रतिबिम्बने, ज्ञानक्रियाद्याः शक्तयो निमित्तं
भवन्तु, एवं न कश्चिद्वोषः संभाव्यते इत्यर्थः ।
शक्तयश्च

‘बहुशक्तित्वमप्यस्य तच्छक्त्यैवावियुक्तता ।’

इत्याद्युक्तयुक्त्या स्वातन्त्र्यशक्तिमात्रपरमार्था एव,
इति निजैश्वर्यमात्रादेव अस्य स्वात्मनि विश्वा-
कारधारित्वम्—इति पिण्डार्थः, यदुक्तं श्रीप्रत्यभि-
ज्ञाकृता

‘तत्र त्वर्पकादुपाधेस्तदाकारत्वं,
चित्त्वस्य तु निजैश्वर्यात् ।’

इति । अनुप्रत्यभिज्ञाकृताप्यनेनैवाभिप्रायेण
 'नाथं क्वया विना विम्बं स्वच्छे स्वात्मनि दर्शितम् ।
 प्रसेना दर्पणेनैव प्रभावाद्वावमण्डलम् ॥'

इत्याद्युक्तम् ॥

तदेवं विश्वचित्यतिविम्बत्वमेवोपसंहरति

इत्थं विश्वमिदं नाथे
 भैरवीयचिदम्बरे ।
 प्रतिविम्बमलं स्वच्छे

न खल्वन्यप्रसादतः ॥ ६५ ॥

अन्येति – अन्यमुखप्रेक्षित्वे ह्यस्य स्वातन्त्र्यं
 खण्डयेतेति भावः, स्वातन्त्र्यं हि विमर्शं इत्यु-
 च्यते, स चास्य मुख्यः स्वभावः, नहि निर्विमर्शः
 प्रकाशः संभवत्युपपद्यते वा, अयमेव ह्यस्य विश्वा-
 कारधारित्वे जडेभ्यो विशेषः – यत्सर्वमामृशातीति,
 यदुक्तमनेनैव अन्यत्र

'अन्तर्विभाति सकलं जगदात्मनीह
 यद्विद्विचित्ररचना मकुरान्तराले ।
 बोधः पुनर्निजविमर्शनसारवृत्या
 विशं परामृशति नो मकुरस्तथा तु ॥'

इति ॥ ६५ ॥

स चायमामशों न सांकेतिकः, अपि तु 'चित्स्व-
भावतामात्रनान्तरीयकः स्वरसोदितः परावाग्रूप'
इति सर्वैरुद्घोष्यते, इत्याह

अनन्यापेक्षिता यास्य
विश्वात्मत्वं प्रति प्रभोः ।

तां परां प्रतिभां देवीं
संगिरन्ते ह्यनुत्तराम् ॥ ६६ ॥

अनुत्तरामिति – निरतिशयस्वातन्त्र्यैश्वर्यचम-
ल्कारमयीमित्यर्थः, अत एव अनुत्तराद्यनन्तशक्ति-
ब्रातोह्लेखशालिनीं प्रतिभामित्यर्थः । अनेन
परामशोंदयक्रमस्याप्यवकाशो दत्तः ॥ ६६ ॥

इह हि विश्वस्य वाच्यवाचकात्मना द्विधा अव-
भासः, तत्र 'प्रकाश एव प्राधान्येन वाच्यात्मविश्व-
रूपत्वेन परिस्फुरति' इति विश्वचित्यातिबिम्बत्वोद्द-
ङ्कनेनोक्तम्, 'विमशोऽपि तत्तदनुत्तरानन्दाद्यामर्शा-
त्मनोदेति' इति परामशोंदयक्रममप्याह

अकुलस्यास्य देवस्य

कुलप्रथनशालिनी ।

कौलिकी सा परा शक्ति-

रवियुक्तो यया प्रभुः ॥ ६७ ॥

इह खलु पूर्णः शिवशक्तयादिप्रतिनियतव्यपदे-
शासाहिष्णुः अनाख्यः परपरामर्शात्मा अनुत्तरः
प्रकाश एव परं तत्त्वं, स एव च स्वस्वातन्त्र्यादि-
श्वमविभासायिषुः प्रथमं शिवशक्तिरूपतां स्वा-
त्मन्यवभासयाति, यदाहुः-

‘नौम्यनुत्तरनाथस्य रश्मचक्रमहं सदा ।

शिवशक्तीति विरूपातं परापरफलप्रदम् ॥’

इति । अनेनैव चाभिग्रायेण

‘रुद्रश्च रुद्रशक्तिश्च अमनस्के लयं गतौ । ’

इत्याद्यन्यत्रोक्तं । ततश्च

यत्रोदितमिदं चित्रं विशं यत्रास्तमेति च ।

तत्कुलं विद्धि सर्वज्ञ शिवशक्तिविवर्जितम् ॥’

इत्यादिलक्षितात्पूर्णपरसंवित्तत्वलक्षणात् कुलात्
यदन्यदवभासितं शिवलक्षणमकुलं तस्य प्रकाशै-
करूपत्वेन योत्मानस्य सा परा विश्वापूरण-
स्वभावा, अत एव

पं० ४ क० पु० अनाख्यपरामर्शात्मेति पाठः ।

पं० १५ ख० पु० लक्षणात्पूर्णेति पाठः ।

पं० १६ ख० पु० शिवशक्तिलक्षणमिति पाठः ।

‘शक्योऽस्य जगत्कृत्स्नं.....।’

इत्याद्युक्त्या कुलस्य शाक्तप्रसरात्मनो जगतो
यत्प्रथनं तेन शालते तच्छीला, अत एव कुले
भवम् अकुलात्म कौलं तद्यस्याभन्तस्तादात्म्येन
अस्तीति ‘कौलिकी शक्तिः’ यथा समनन्तरोक्तरूपः
प्रभुरवियुक्तः – तदव्यभिचरितस्वभाव इत्यर्थः,
एवं चाकारलक्षणं कुलं शरीरमस्य – इत्याद्यवणोऽ-
प्यभिहितः, सोऽपि हि देवः

‘नास्योद्धारयिता कश्चित्प्रतिहन्ता न विद्यते ।
स्वयमुच्चरते देवि प्राणिनामुरसि स्थितः ॥’

इत्याद्युक्तस्वरूपादनाहतात् स्थानकरणाभिघातो-
त्थाच्च हतात् शब्दात् उत्तीर्णवेन परपरामर्शशा-
लिसिततरप्रकाशात्मतया सर्वदैव द्योतमानः;
तदुक्तम्

अनाहतहतोत्तीर्णो महाविषमचिद्ग्रातिः।
वीरहृद्दृष्ट्यनोद्युक्तो राखो देव्या विजृम्भते ॥’

इति । तस्य च परैव सा शक्तिः कुलस्य शरीर-
स्य यत् प्रथनं तेन श्लाघमाना, तच्छरीरारम्भिके-

पं० १२ ख० पु० शालीतरतरेति पाठः ।

पं० १५ ग० पु० विषमसद्गतिरिति द्वितीयपाठोप्यस्ति ।

त्यर्थः, अत एव 'कौलिकी' इत्युक्तम्, तथाहि – परैव सूक्ष्मा कुण्डलिनी शक्तिः शिवेन सह परस्परसाम- रस्यरूपमध्यमन्थकभावात्मकं संघट्मासाद्य उत्थि- ता सती इच्छाज्ञानक्रियारूपतामाश्रित्य रौद्रीत्वमु- न्मुद्रयन्ती शृङ्गाटकाकारतामाम्बिकात्वमवलम्बमा- ना उकारात्मकशाङ्कशकलाकारतां ज्येष्ठात्वमधि- तिष्ठन्ती च शशिविन्दूदितकालाश्रिरूपरेफात्मक- विन्दुविश्रान्तस्पष्टरेखाकारतामाभासयति – इत्या- द्यवर्णशरीरमुल्लासयतीति, तदुक्तं श्रीतन्त्रसज्जावे
 ' या सा शक्तिः परा सूक्ष्मा निराचारेति कीर्तिंता । '

इत्याद्युपक्रम्य

' उत्थिता तु यदा तेन कला सूक्ष्मा तु कुण्डली ।
 चतुष्कलमयो विन्दुः शक्तेरुदरगः प्रभुः ॥
 मध्यमन्थनयोगेन ऋजुत्वं जायते प्रिये ।
 ज्येष्ठा शक्तिः स्मृता सा तु विन्दुद्यसुमध्यगा ॥
 विन्दुना क्षोभमायाता रेखेवामृतकुण्डली ।
 रेखिनी नाम सा ज्ञेया उभौ विन्दु यदन्तगौ ॥
 त्रिपथा सा समाख्याता रौद्री नामा तु गीयते ।
 रोधिनी सा समुद्दिष्टा मोक्षमार्गनिरोधनात् ॥
 शशाङ्कशकलाकारा अम्बिका चार्घचन्द्रिका ।
 एकैवेत्यं परा शक्तिस्त्रिया सा तु प्रजायते ॥ '

इति । श्रीवामकेश्वरीमतेऽपि

‘त्रिपुरा परमा शक्तिराद्या जातेह सा प्रिये ।’

इत्याद्युपक्रम्य

‘कवलीकृतनिःशेषवीजाङ्गुरतया स्थिता ।
वामा शिखा ततो ज्येष्ठा शृङ्गाटाकारतां गता ॥
रौद्री तु परमेशानि जगद्ग्रसनरूपिणी ।
एवं सा परमा शक्तिरैव परमेश्वरी ॥
त्रिपुरा त्रिविधा देवी ब्रह्मविष्णवीशशूलिणी ।
ज्ञानशक्तिः क्रियाशक्तिरिच्छाशक्त्यात्मिका प्रिये ॥
त्रैलोक्यं संसृजत्यस्मात्रिपुरा परिकीर्तिता ।’

इति । अनेनैव चाभिप्रायेण अन्यत्रापि अस्य
सृष्टिस्थितिसंहारात्मकं धामत्रयमयत्वं चोक्तम्,
तदुक्तं

‘ऊर्ध्वे तु संस्थिता सृष्टिः परमानन्ददायिनी ।
पीयूषवृष्टिं वर्षन्ती वैन्दवी परमा कला ॥
अधः संहारकृज्ञेयो महानभिः कृतान्तकः ।
घोरो ज्वालावलीयुक्तो दुर्घटो ज्योतिषां निधिः ॥
तयोर्मध्ये परं तेज उभयानन्दसुन्दरम् ।
अवतारः स विज्ञेय उभाभ्यां व्यापकः शिवः ॥

परस्परसमाविष्टौ चन्द्रेऽग्निष्टीटिभे शशी ।
चन्द्रं सूष्टि विजानीयादभिः संहार उच्यते ॥
अवतारो रविः प्रोक्तो मध्यस्थः परमेश्वरः ॥'

इति । तथा

' कालाग्निरुदात्प्रसृतं च तेजो
भूरि स्फुर्तं दीप्तरं विचिन्त्यम् ।
उर्ध्वं स्थिता चन्द्रकला च शान्ता
पूर्णामृतानन्दरसेन देवि ॥
तदोभयोर्वन्निविषानुयोगा-
त्तेजःशशाङ्कौ इवितौ च यस्मात् ।
तेजःशशाङ्कस्फुटमिश्रितत्वा-
झवेत्तदार्कं त्ववताररूपम् ॥
ततः सकाशात्प्रभवाप्ययौ स्तो
यस्मादयं विश्वसमग्रभेदः ।
एतच्च विद्वान्विदितार्थभावो
ध्यायेत युक्त्यात्मचिदर्करूपम् ॥'

इति । तथा

'ततोऽस्वरोऽर्कसोमाग्निकलाबीजप्रसृतिभाङ्ग ।
उदेत्येकः समालोकः प्रमाणार्थप्रमातृदः ॥'

पं० १ क० पु० चन्द्रेऽग्निस्तेजिते शशी इति, ख० ५ः पुत्तकस्य बाष्पदेशे
‘परस्परं समाविष्टौ चन्द्रेऽग्निर्ज्वर्णले शशी इति’ पाठः कस्यचित्कलितः संभवति ।

पं० ५ ग० पु० प्रसृतं स्वतेज इति पाठः ।

इति । इह च तिस्र एव परमेश्वरस्य मुख्याः शक्तयः संभवान्ति इत्यस्य प्राधान्येन तद्रूपत्वमेवोक्तम्, अन्यत्र पुनः

‘अकारस्य शिरो रौद्री बङ्गं वामा प्रकीर्तिंता ।

अम्बिका वाहुरित्युक्ता ज्येष्ठा चैवायुधं स्मृता ॥’

इत्याद्युक्त्या अभिप्रायान्तरेण अस्य चतुरुपत्वम्-
प्युक्तम्, तदेवमेवंविधा परैव कुण्डलिनी शक्तिरस्य
स्वरूपादनतिरिक्ता, इत्युक्तम् ‘अवियुक्तो यथा प्रभुः’
इति, तदुक्तम्

‘अकारश्च हकारश्च द्वावेतौ युगपत्स्थितौ ।

विभक्तिर्नानियोरस्ति मारुताम्बरयोरिद ॥’

इति, एवमविभागेऽप्यनयोरेकैकप्राधान्येन स्वरू-
पमात्रविश्रान्तेरेकवीरत्वं चिच्छंकिरूपत्वं च ॥६७॥
यदा पुनः

‘न शिवः शक्तिरहितो न शक्तिः शिववर्जिता ।

यामलं प्रसरं सर्व……….....…….....…….....॥

इत्यादि-महागुरुदितनीत्या अनयोः परस्परै-
न्मुख्यात्मकं यामलं रूपं स्यात्, तदा विश्वसर्गं
इत्याह

तयोर्यद्यामलं रूपं
 स संघट्ट इति स्मृतः।
 आनन्दशक्तिः सैवोक्ता
 यतो विश्वं विसृज्यते ॥ ६८ ॥

तयोरिति – अकुलकौलिकीशब्दव्यपदेश्ययोः शिवशक्तयोः, संघट्ट इति – सम्यक् घट्टनं चलनं स्पन्दरूपता स्वात्मोच्छलता इत्यर्थः, अतश्च प्रकाशविमर्शात्मनोरनुत्तरयोरेव संघट्टादानन्दशक्त्यात्मनो द्वितीयवर्णस्य उदयो, यतः – इच्छाद्यात्मनो विश्वस्य सर्गः । चर्याक्रमेऽपि स्त्रीपुंसयोः संघट्ट एवानन्दोदयाद्विसर्गः । इह शिवस्य शक्तेश्च विश्वोक्तीर्णत्वेन विश्वमयत्वेन च विच्छिन्नं रूपम्, इदं पुनः विश्वमयत्वेऽपि विश्वोक्तीर्णम्, इति नियतावच्छेदाभावात् पूर्णं रूपम् ॥ ६८ ॥

अत एव सर्वशास्त्रेषु परमोपेयत्वेनोद्भोष्यते,
 इत्याह

परापरात्परं तत्त्वं
 सैषा देवी निगद्यते ।

तत्सारं तच्च हृदयं
 स विसर्गः परः प्रभुः ॥ ६९ ॥
 देवीयामलशास्त्रे सा
 कथिता कालकर्षणी ।
 महाडामरके यागे
 श्रीपरा मस्तके तथा ॥ ७० ॥
 श्रीपूर्वशास्त्रे सा मातृ-
 सद्भावत्वेन वर्णिता ।

परात् – विश्वोत्तीर्णात् शैवात् रूपात्, अपरात् –
 विश्वमयात् शक्ताद्वूपात्, परं पूर्णं, सारमिति
 श्रीसारभद्राकाद्युक्तम्, हृदयमिति श्रीहृदयनय-
 रहस्यं, पर इति परापरस्य अपरस्य च विसर्गस्य
 वक्ष्यमाणत्वात्, महाडामरके यागे इति देवीयाम-
 लशास्त्रसामानाधिकरण्येन योज्यम्, तेन तत्प्राति-
 पादके प्राथमिके ग्रन्थैकदेश इत्यर्थः । तदुक्तं तत्र
 ‘तन्मध्ये तु परा देवी दक्षिणे च परापरा ।
 अपरा वामशृङ्गे तु मध्यशृङ्गोर्ध्वतः शृणु ॥
 या सा संकर्षणी देवी परातीता व्यवस्थिता ।’

इति । मातृसद्ग्रावत्वेनेति यदुक्तं तत्र,
‘सद्ग्रावः परमो ह्येष मातृणां परिपव्यते ।’

इति ॥ ६९ ॥ ७० ॥

एवं चिदानन्दशक्ती अभिधाय इच्छाशक्तिमाह
संघट्टस्मिन्शिदात्मत्वा-
यत्तप्रत्यवमर्शनम् ॥ ७१ ॥
इच्छाशक्तिरघोराणां
शक्तीनां सा परा प्रभुः ।

अस्मिन् समनन्तरोकरूपे संघट्टे
‘आनन्दो ब्रह्मणो रूपम् ।’

इत्याद्युक्त्या चितः प्राधान्यात् योऽयं परस्य प्रसा-
तुः सिसृक्षात्मा परामर्शं उदेति सेयमिच्छाख्या-
शक्तिः, या खलु

‘पूर्ववज्जन्तुजातस्य शिवधामफलप्रदाः ।
पराः प्रकथितास्तज्जैरघोराः शिवशक्तयः ॥’

इत्याद्युक्तानामघोराणां शुद्धस्वातन्त्र्यमात्ररूपत्वा-
द्विविद्यमानभेदाद्यात्मकघोररूपाणां शक्तीनां, प्रभुः
प्रभवनिमित्तं – गर्भाकृतानन्तशक्तिव्राता, इति
यावत्, अत एव परा सर्वोत्कर्षयोगिनी तदाख्या

चेत्यर्थः । प्रकृतेऽपि अनेन तृतीयवर्णोदयं उक्तः ।
सा च इच्छाशक्तिः

‘यदा तु तस्य चिद्धर्मविभवामोदजृम्भया ।

विचित्ररचनानानाकार्यसृष्टिप्रवर्तने ॥

भवत्युन्मुखिताचिन्ता सेच्छायाः प्रथमा तुटिः ।’

इत्याद्युक्ताद्यस्पन्दात्मिका बहिरौन्मुख्यमात्ररू-
पिणी स्वष्टव्यानास्त्रितेच्छामात्ररूपा वा स्यात्
तत्तदीषणीयविषयारूपणया प्रक्षोभात्मप्रयत्नरू-
पतां श्रयन्ती बहीरूपतया एश्वर्यं भजमाना
वा इत्यस्या द्वैधम्, तदुक्तं श्रीप्रत्यभिज्ञायाम्

‘सा केवलमिच्छामात्ररूपा स्वष्टव्यस्य विप्रकृष्टा,
काचित्पुनः प्रयत्नतामापन्ना संनिकृष्टा ॥’

इति ॥ ७१ ॥

तत्र प्राच्यायाः स्वरूपं निरूपितं द्वितीयस्या
निरूपयितुमाह

सैव प्रक्षुब्धरूपा चे-

दीशित्री संप्रजायते ॥ ७२ ॥

तदा घोराः परा देव्यो

जाताः शैवाध्वदैशिकाः ॥

तदा – प्रक्षुब्धरूपत्वेनेच्छाशक्तेरैश्वर्ये सति परा
 अघोरा देव्यो जाताः – बहीरूपतया प्रसुरिता
 इत्यर्थः, एंतदेव हि अस्या ऐश्वर्य – यत्तत्तदनन्त-
 शक्तिरूपतया बहिरवभासनमिति, ताथा तथा
 भेदस्य स्फुटत्वाभावात् स्वस्वरूपावभासनव्यापा-
 रशालिन्य एव, इत्याह ‘शैवाध्वदैशिका’ इति, अत
 एव न घोरादिशक्तिवन्मुक्तिमार्गनिरोधिन्य इति
 भावः । प्रकृतेऽपि अनेन चतुर्थवर्णोदय उक्तः॥७२॥

एवमिच्छाशक्तिं द्विप्रकारामभिधाय ज्ञान-
 शक्तिमप्याह

स्वात्मप्रत्यवमर्शो यः

प्रागभूदेकवीरकः ॥ ७३ ॥

ज्ञातव्यविश्वोन्मेषात्मा

ज्ञानशक्तितया स्थितः ।

इह खलु प्राक् प्रक्षुब्धत्वरूपत्वात्पूर्व व्यातिरिक्त-
 विमृश्याभावात् स्वात्ममात्रनिष्ठः; अत एव, एक-
 ‘वीरको’ यः परामर्शः आसीत्, स एव ज्ञानशक्ति-
 त्वेन अन्तर्विजिज्ञास्यतया इष्टस्य विश्वस्य योऽसौ

उन्मेषः— आद्यः पारिस्पन्दः, तद्रूपः सन् अवास्थितः
इति पञ्चमवीजनिर्णय इति ॥ ७३ ॥

एतदेव स्वदर्शनभज्ज्ञया योजयति

इयं परापरा देवी

घोरां या मातृमण्डलीम् ॥ ७४ ॥

सृजत्यविरतं शुद्धा-

शुद्धमार्गेकदीपिकाम् ।

घोरामिति । यदुक्तम्

‘मिश्रकर्मफलासक्ति पूर्ववज्जनयन्ति याः ।

मुक्तिमार्गनिरोधिन्यस्ताः स्युधोराः परापराः ॥’

इति । शुद्धाशुद्धोति — न पुनर्धोरतर्यादिवद-
धोधःपातिनीम् इति भावः ॥ ७४ ॥

इहेच्छाशक्तिवत् ज्ञानशक्तेरपि ज्ञेयाधिक्या-
नाधिक्याभ्यां द्वैयं, तत्र यज्ज्ञेयस्यानाधिक्ये स्वरू-
पं निर्णीतम्, आधिक्ये पुनः स्वरूपं निरूपयति

ज्ञेयांशः प्रोन्मिषनक्षोभं

यदैति बलवत्त्वतः ॥ ७५ ॥

अनताभासनं संवि-

न्मात्रत्वे जायते तदा ॥

ज्ञानापेक्षया ज्ञेयरूपोऽशा उद्रिक्तत्वात् प्रस्फुटी
भवन्, यदा क्षोभं – तत्त्वीलसुखाद्यात्मना चित्रा-
कारधारितामेति तदा ज्ञेयस्याधिक्यात् ज्ञानस्य
ज्ञानमात्ररूपतायामूनत्वस्य – अपूर्णत्वस्य आभा-
सनं जायते – संकोचाधिगमो भवेत्, इति षष्ठव-
णोदयः ॥

एतदेव प्रपञ्चयति
रूढं तज्ज्ञेयवर्गस्य
स्थितिप्रारम्भ उच्यते ॥ ७६ ॥
रूढिरेषा विवोधाब्धे-
श्चित्राकारपरिग्रहः ।
इदं तद्वीजसंदर्भ-
बीजं चिन्वन्ति योगिनः ॥ ७७ ॥

तत्-संविन्मात्रोनताभासनं, रूढं जातप्ररोहं सत्,
तत्त्वीलसुखाद्यात्मनो ज्ञेयवर्गस्य स्थितेः प्रारम्भ
उच्यते, न पुनः साक्षात्स्थितिरेव - तस्याः क्रियाशक्तौ
भावात्, को नाम अस्याः प्ररोहः? इत्याह 'रूढिरेषे-
त्यादि' अनेन ज्ञानादतिरिक्तं न किंचिन्नाम ज्ञेयमस्ति
अपि तु तदेव तत्त्वासात्मना स्फुरति, इति सूचि-

तम् । तत् – तस्माद्वोधस्यैव चित्राकारधारित्वाद्वेतो-
रिदमेव व्याख्यातं संविन्मात्रोनत्वं षष्ठं च भेदसंद-
र्भस्य कारणत्वेन, योगिनो – न पुनरयोगिनः, तेषां
क्रियाशत्त्यात्मस्थूलभेदचेतयितृत्वात्, चिन्वन्ति
जानन्तीत्यर्थः । इह खलु एतदेव परविमर्शात्म-
सुख्यं परामर्शपट्टकं यतः परस्परं प्रमेयेण वा सं-
घटे सति निखिलपरामर्शोदयः, यद्वक्ष्यति

‘स्वराणां षट्कमेवेह मूलं स्याद्वर्णसंततौ ।’

इति । तत्र अनुच्चरानन्दयोः शुद्धसंविन्मात्ररूप-
त्वात् तदपेक्षया भेदाभावात् प्रमेयवार्तापि ना-
स्तीति ॥ ७७ ॥

इच्छाशक्तेरेव इष्यमाणारूपणया चातूरूप्यं दर्श-
यितुमुपक्रमते

इच्छाशक्तिर्द्विरूपोक्ता

क्षुभिताक्षुभिता च या ।

इष्यमाणं हि सा वस्तु-

द्वैरूप्येणात्मनि श्रयेत् ॥ ७८ ॥

इष्यमाणस्य प्रकाशमात्रात्मकत्वात् विश्रान्त्या-

त्वं कत्वाच्च, अत एव अत्र रलयोः श्रुतिः – तयोः
प्रकाशस्तम्भस्वभावत्वात् ॥ ७८ ॥

तदाह

अचिरद्युतिभासिन्या
शक्त्या ज्वलनरूपया ।
इष्यमाणसमापत्तिः
स्थैर्येणाथ धरात्मना ॥ ७९ ॥

‘शक्तयोऽस्य जगत्सर्वं ।’

इत्याद्युक्तेज्ज्वलनरूपा धरात्मा च येर्यं द्विप्रकारा
शक्तिः, तदात्मकं यदिष्यमाणं तेन, अर्थात् – द्विप्र-
काराया अपि इच्छाशक्तेया समापत्तिः– अपृथगभा-
वेनावभासनम्, अतोऽस्याश्चातरूप्यमित्यर्थः, यद्य-
षि प्रागपीच्छाया इष्यमाणसमापत्तिरुक्ता येनास्याः
क्षुब्धत्वं प्रतिपादितं तथापि तत्र तथा स्फुटेन
रूपेण, यथेदानीम्, इत्युक्तं ‘स्थैर्येण’ इति, न चात्रै-
वमपि बाह्यवत् स्थैर्येणेष्यमाणं प्रतीयते, तथात्वे हि
तत्कार्यं स्यात्, नेष्यमाणम्, अत एवात्र अस्फुट-
त्वात् रलयोः श्रुतिमात्रं, न तु साक्षाद्वयञ्जनवस्थि-
तिः, तदाह ‘अचिरद्युतिभासिन्योति’ यथाहि विद्यु-

त् क्षणिकत्वादचिरमेव कालमवभासते तथात्र
इष्यमाणमपि छायामात्रेणैवेति, अत एव चात्र—
वर्णश्रुतिमात्रं, न साक्षाद्वर्णः, नहि वर्णश्रुतिरेव
वर्णः, अत एव नरसिंहवत् जात्यन्तरमिदमिति
श्रीमहाभाष्यकारः, अत एव चैतद्वर्णचतुष्टयमुभय-
च्छायाधारित्वात्

‘ऋ ऋ ल लृ चतुष्कं च नपुंसकगणस्तथा ।’
इत्याद्युक्त्या सर्वत्रैव नपुंसकत्वेन व्यपदिश्यते,
तेन अक्षुब्धा ज्वलनशक्त्याच्छुरिता इच्छा ‘ऋ’
क्षुब्धा तु ‘ऋ’ एवं धराशत्त्याच्छुरिता ‘लृ लृ’ इति,
ज्वलनाद्यात्मनश्चात्रेष्यमाणस्य स्वरूपमात्रोपा-
दानादेव स्थिरात्मकत्वं लभ्यते—इति न तदर्थं
विशेषणान्तरोपादानम् ॥ ७९ ॥

ननु यदीच्छाशक्तेरिष्यमाणसमापत्त्या पराम-
शान्तरोदय इष्यते, तज्ज्ञानशक्तेरपि किं न ज्ञेयस-
मापत्त्या ? इत्याशंक्याह

उन्मेषशक्तावस्त्येत-

ज्ञेयं यद्यपि भूयसा ।

तथापि विभवस्थानं

सा न तु प्राच्यजन्मभूः ॥ ८० ॥

यद्यपि ज्ञानशक्तावेतज्ज्वलनाद्यात्म ज्ञेयं भूयसा
विद्यते तथापि सा ज्ञानशक्तिः ज्ञेयस्य विभवस्थानं,
न तु प्राच्येच्छाशक्तिलक्षणा जन्मभूः — इच्छाश-
क्तिवत् नेयमुत्पत्तिस्थानमित्यर्थः, इच्छाशक्तौ खलु
इष्यमाणात्मतया उत्पन्नस्य सतो भावजातस्य
ज्ञानशक्तावभिव्यक्तिः, यस्य क्रियाशक्तौ बहीरूप-
तया परिस्फुरणम्, अतो ज्ञानशक्तौ ज्ञेयस्य नापूर्व-
तया उत्पाद, इति न तत्र तत्समाप्त्या परामर्शा-
न्तरोदयः, तेनेच्छाशक्ताविष्यमाणस्यापूर्वतयोत्पा-
दादेव माभिधानम्, यद्यपि सर्वभावनिर्भरत्वात्पर-
स्यामपि संविदि सर्वे भावाः संभवान्ति तथापि तत्र
तेषां संविन्मात्रतयावस्थानम् ॥ ८० ॥

इह पुनः किंचिदुच्छूनतासमाप्त्या पृथगिवाव-
भास इति इत्येतदुक्तम् अत आह

इच्छाशक्तेरतः प्राहु-

श्रातूरुप्यं परामृतम् ।

क्षोभान्तरस्यासद्भावा-

न्नेदं बीजं च कस्यचित् ॥ ८१ ॥

परामृतमिति – स्वात्ममात्रविश्रान्त्या परचम-
त्कारात्मकमित्यर्थः, यद्दक्ष्यति

‘आत्मन्येव च विश्रान्त्या तत्रोक्तममृतात्मकम् ।’
इति । ननु

‘.....बीजं स्वरा मताः ।’

त्यादिना स्वरान्तःपातित्वादेषां बीजत्वमुक्तं,
तच्च प्रक्षोभकत्वमुच्यते न च स्वात्ममात्रविश्रा-
न्तिरूपत्वादत्र तत् संगच्छते, तद्विक्षोभान्तरस-
द्भावे स्यात् ? इत्याशंक्याह ‘नेदं बीजमिति’ स्वात्म-
मात्रविश्रान्तेः क्षोभान्तरानुल्लासकतया स्वकार्यक-
रणात् दग्धप्रायत्वात्, न तु सर्वसर्विक्या बीजरू-
पत्वाभावात्, नहि शिवशक्तयात्मबीजयोन्यतिरे-
किणः

‘बीजयोन्यात्मकाद्देदाद्विधा बीजं स्वरा मताः ।
कादिभिश्च स्मृता योनिः..... ॥’

इत्याद्यभिधानात् रात्र्यन्तरस्य सद्गावोऽस्ति, ये-
त्वैवं स्यात्, यनु-

‘या तूका ज्ञेयकालुष्यभाक्षिप्रस्थिरयोगतः ।
द्विरूपायास्ततो जातं ट- ताद्यं वर्गयुग्मकम् ॥’
इत्यादि पुरस्ताद्वक्ष्यते, तत्तत्रैव समाधास्यत इति
शुक्तमुक्तं – नेदं बीजमिति ॥ ८१ ॥

ननु यद्येवमेषां बीजत्वं नास्ति तर्हि पारिशेष्याद्यो-
नित्वं स्यात् ? इत्याशंक्य – तत्परिहारार्थमेषां बी-
जयोनिवैलक्षण्यं प्रतिपादयितुं तत्स्वरूपं तावदाह-

प्रक्षोभकत्वं बीजत्वं
क्षोभाधारश्च योनिता ।

ननु कारणत्वाभिमतं बीजं जडं, तस्य कथं
निरपेक्षस्य रूपान्तराविर्भावने सामर्थ्यम् ? इत्या-
शंक्याह

क्षोभकं संविदो रूपं
क्षुभ्यति क्षोभयत्यपि ॥ ८२ ॥

क्षोभः स्याज्ज्ञेयर्थमत्वं
क्षोभणा तद्वहिष्कृतिः ।

यतः संविद एव मुख्यतया क्षोभकं रूपम्, अतः
क्षुभेः प्यन्ताण्यन्तार्थगर्भिकारात्सा संवित् क्षुभ्य-
ति, मयूराण्डरसन्यायेन अन्तरासूत्रितप्रायं बहिर्भा-
वोन्मुखग्निव ज्ञेयजातं धारयति, तच्च तथा क्षुभ्यत्
क्षोभयति – बहीरूपतयावभासयतीत्यर्थः, तदाह
‘क्षोभ’ इत्यादि, क्षोभणा-क्षोभ्यस्य प्रेषणादिरूपा-
प्रेरणेत्यर्थः ॥ ८२ ॥

एतदेव रहस्यप्रक्रियागर्भीकारेणापि सूत्रयति
 अन्तःस्थविश्वाभिन्नैक-
 वीजांशविसिसृक्षुता ॥ ८३ ॥
 क्षोभोऽतदिच्छे तत्त्वेच्छा-
 भासनं क्षोभणां विदुः ।

अन्तःस्थं – प्रमात्रैकात्म्येन वर्तमानं यद्विश्वम्
 ईषणीयादिभावजातं, तत्राभिन्नमीषणादि संवि-
 द्वूपत्वेन अनुस्त्रिम्बविशेषम्, अत एवैकमद्वितीयं यत्
 सविदो रूपं, तदेव सर्वभावनिर्भरत्वात् विश्वावि-
 र्भावकतया वीजांशः – कारणविशेषः, तस्य या परा-
 नपेक्षत्वेन विशिष्टा स्वष्टत्वेच्छा – ग्राह्यग्राहकात्मनो
 विश्वस्य भिन्नकल्पतयावविभासयिषा, तया योऽसौ
 संबन्धः, स एव क्षोभः, तथा ‘शरं गमयति’ इत्या-
 दिवत् अतदिच्छेऽपि औदासीन्यात् बहिर्भावानु-
 न्मुखे देहनीलादौ भावजाते यत्तत्त्वेच्छाभासनम् –
 औदासीन्यच्यावनेन बहिर्भावौन्मुख्येन अवभास-
 नं, तां क्षोभणाम्, एतद्वूरुपभृतयो विदुः जानीयुरि-
 त्यर्थः । चर्याक्रमे हि वीज सिसृक्षुः पुमान् स्वयं
 क्षुभ्यति प्रमदां तु क्षोभयति इति । इह चैतदाति-

रहस्यत्वादप्रस्तुतत्वाच्च न प्रपञ्चितं, यथोपयो
गमूल्यत एव केवलम् ॥ ८३ ॥

एवं वीजस्वरूपमभिधाय योनिस्वरूपमाह

यदैक्यापत्तिमासाद्य

तदिच्छा कृतिनी भवेत् ॥ ८४ ॥

क्षोभाधारमिमं प्राहुः

श्रीसोमानन्दपुत्रकाः ॥

येन – इदन्ताविमृश्येन देहनीलादिना भावजातेन, कादिना च ऐकात्म्यमासाद्य तस्य परस्य प्रमातुः संबन्धिनी इच्छा, – कृतिनी

‘ममैव भैरवस्यैता विश्वभङ्गयो विनिर्गताः ।’

इत्यादिन्यायेन स्वात्ममात्रविश्रान्त्या कृतार्था पूर्णा जायते । तमेतं क्षोभस्य संवित्स्वातन्त्र्यस्य आधारं विषयं श्रीसोमानन्दस्यानुकरण्याः पुत्राः— श्रीमदुत्पलदेवप्रभृतयः शिष्याः, प्राहुः—आचक्षत इत्यर्थः । चर्याक्रमेऽपि हि यत्सामरस्यमासाद्य पौङ्गोऽभिलाषः कार्तार्थ्यमेति स योनिलक्षणः क्षोभाधारः इति ॥ ८४ ॥

एतच्च वीजयोनिस्वरूपम् ‘अन्तःस्थ’ इत्यादिना

सूत्रितम्, रहस्यप्रक्रियागर्भीकारेण परमोपादेयत्वा-
दनुग्राह्याणां हृदयंगमकिर्तुं स्वयमेव व्याचष्टे

संविदामीषणादीना-

मनुद्धिन्नविशेषकम् ॥ ८५ ॥

यज्ञेयमात्रं तद्वीजं

यद्योगाद्वीजता स्वरे ॥

ईषणादीनां संविदामसंजातविभागं, यज्ञेयम-
वश्यं ज्ञातव्यं पारमार्थिकं संविद्रूपमेवेच्छादिसंवि-
द्धिशेषरूपत्वानुपग्रहात्केवलमनवच्छिन्नं पारमेश्वरं
रूपं, तदेव

‘विदात्मैव हि देवोन्तःस्थितमिच्छावशाद्वहिः ।
योगीव निरुपादानमर्थजातं प्रकाशयेत् ॥’

इत्याद्युक्त्या सर्वभावनिर्भरत्वात् अन्तःस्थस्य
विश्वस्य स्वेच्छयैव बहिराविर्भावनाद्वीजं – मुख्य-
कारणमित्यर्थः । ननु यद्येवं तत्कथं स्वराणामपि
बीजत्वमित्याशंक्योक्तं ‘यद्योगाद्वीजता स्वरे’ इति,
यद्योगादिति – यदनुप्राणितत्वादित्यर्थः, अत एव
स्वराणां तत्तद्वर्णाविर्भावकत्वादुचितं बीजत्वम् –
इत्याशयः; नाहि संवित्स्वातन्त्र्यमन्तरेण अन्यस्य

कस्यचित् रूपान्तराविर्भावने सामर्थ्यम्, इति
भावः ॥ ८५ ॥

एवं बीजशब्दार्थं व्याख्याय विसिसृक्षात्मकं
एयन्ताप्यन्ततया द्विप्रकारं क्षोभमपि व्याचष्टे

तस्य बीजस्य सैवोक्ता

विसिसृक्षाय उद्भवः ।

यतो ग्राह्यमिदं भास्य-

द्विज्ञकल्पं चिदात्मनः ॥ ८६ ॥

एष क्षोभः क्षोभणा तु

तूष्णींभूतान्यमातृगम् ।

हठाद्यदौदासीन्यांश-

च्यावनं संविदो बलात् ॥ ८७ ॥

उद्भव इत्युद्यन्तृतेत्यर्थः, यतो हेतोरिदं ग्राह्यं
देहनीलादि भावजातं कादि च, चिदात्मनः सका-
शाङ्गिन्नकल्पम्—अनतिरिक्तमपि अतिरिक्तायमानं
भास्यत्—उत्तरकालं भासिष्यमाणं स्यात् स एष
उद्यन्तृतामात्ररूपः क्षोभः । चर्याक्रमेऽपि हि क्षो-
भानन्तरमेवानन्दादि भवेत् क्षोभणा तु तूष्णीं-

भूता – औदासीन्यात् बहिर्भावानुन्मुखा, ये अन्ये
नीलाद्यपोहेन अवस्थिता देहादयो मातारः अर्था-
त्रीलादयः प्रमेयाश्च, तद्वतं बलात् स्वातन्त्र्यलक्षणं
स्वं वीर्यमवलम्ब्य संवित्कर्तृकं हठात् – अतदिच्छे-
जपि तत्त्वेच्छाभासनलक्षणात् बलात्कारात् यदौ-
दासीन्याद्वहिर्भावोन्मुखतायामप्रवर्तनात्, च्यावनं
बहिर्भावौन्मुख्येनैवावभासनं नामेति ॥८६ – ८७॥

एवं बीजसूत्रं व्याख्याय योनिसूत्रमपि व्याचष्टे

जातापि विसिसृक्षासौ

यद्विमर्शान्तरैक्यतः ।

कृतार्था जायते क्षोभा-

धारोऽत्रैतत्प्रकीर्तिं तम् ॥ ८८ ॥

यत्परस्य प्रमातुरुत्पन्नापि क्षोभलक्षणा स्त्रैष्टुत्वे-
च्छा – चिन्मात्रनिष्ठात् प्रकृतादहन्ताविमर्शादन्य
इदन्तात्मा विमशो – विमृश्यविमर्शयोरभेदोपचा-
रात्, तत्परामृश्यं देहनीलादि भावजातं कादि च,
तेनैकात्म्यमवलम्ब्य, कृतार्था – स्वात्ममात्रविश्रा-
न्त्या पूर्णा जायते, तदेतदन्त्रं ‘यदैक्यापत्तिमासाद्य’

इत्यादौ योनिसूत्रे क्षोभाधारः, प्रकीर्तिं – सम्युग-
कमित्यर्थः ॥ ८८ ॥

एवमेतत्पदार्थद्वारेण व्याख्याय तात्पर्यमुखे-
नाप्यभिधन्ते

ततस्तदान्तरं ज्ञेयं
भिन्नकल्पत्वमिच्छति ।
विश्वबीजादतः सर्वं
बाह्यं विम्बं विवर्त्यति ॥ ८९ ॥

ततः – समनन्तरोक्तात् सिसूक्षालक्षणात् क्षो-
भाद्धेतोः, आन्तरं – प्रमात्रैकात्म्येन वर्तमानं सत्
तत् आसून्त्रितप्रायं ज्ञेयं भिन्नकल्पत्वम् – अतिर-
क्तायमानत्वमेति, अतो – विश्वबीजादादिवर्णान्म-
हामायातश्चारभ्य सर्वमानन्दादि तत्त्वभुवनादि च
भावजातं, बाह्यं – विच्छेदेनावभासमानं, विम्बं –
ज्ञानीयाकारलक्षणप्रतिविम्बात्मकं, विवर्त्यति –
तत्तदेहनीलाद्यात्मना पदवाक्यादितया च यथायथं
स्फुटीभविष्यतीत्यर्थः । चर्याकमेऽपि हि वीजमे-
व भेदेन प्रसृतं सत् स्त्रीपुंनपुंसकादिरूपतामे-
ष्यतीति ॥ ८९ ॥

न चैतत्स्वोपज्ञमेवोक्तम्, इत्याह
 क्षोभ्यक्षोभकभावस्य
 सतत्वं दर्शितं मया ।
 श्रीमन्महेश्वरेणोक्तं
 गुरुणा यत्प्रसादतः ॥ ९० ॥

‘तदपरमूर्तिर्भगवान् महेश्वर’ इत्यादिना प्राङ्-
 नमस्कृतेन गुरुणा यत्सतत्वमुक्तं, तन्मया दार्शि-
 तम्, इति संबन्धः ॥ ९० ॥

एवमेतत्प्रसंगादभिधाय प्रकृतमेवावतारयति
 प्रकृतं ब्रूमहे नेदं
 बीजं वर्णचतुष्टयम् ।
 नापि योनिर्यतो नैत-
 त्क्षोभाधारत्वमृच्छति ॥ ९१ ॥

नहि कादिवदेतदैक्यमासाद्य कस्यचिदपीच्छा
 कार्तर्थ्यमियादित्यस्य क्षोभाधारत्वागमनम् । नेदं
 बीजामित्यत्र पुनः ‘क्षोभान्तरस्यासंभवात्’ इत्या-
 दिना प्रागुपादानाञ्चेतोरनिर्देशः, अत एव चास्य

वर्णचतुष्टयस्य प्रक्षोभकत्वाभावात् स्वात्ममात्रावि-
श्रान्त्या परचमत्कारमयत्वम् ॥ १०२ ॥

तदाह

परिग्रहण सं० 10077

ग्रन्थालय, के. उ. ति. शि. संस

आत्मन्येव च विश्रादुद्या
तत्प्रोक्तमसृतात्मकम् ।

न केवलमेषां यथासंभवं प्रमेयेण संघटे परा-
मर्शान्तरोदयो, यावत्परस्परमपि, इत्याह

इत्थं प्रागुदितं यत्त-
त्पञ्चकं तत्परस्परम् ॥ १२ ॥

उच्छलद्विविधाकार-
मन्योन्यव्यतिमिश्रणात् ।

पञ्चकमिति – अनुच्चरेच्छेशनोन्मेषोनतारूपं,
आनन्दशक्तिर्हि

‘आनन्दो ब्रह्मणो रूपम् ।’

इत्याद्युक्त्या चिदव्यतिरिक्तैव, इति नास्याः
पृथगभिधानम्, तदेतत्, परस्परं – न पुनरेकैकम्,
उच्छलद्विविधाकारं – प्रादुर्भवन्नानावर्णरूपं भवेत्,
न चैतत्पारम्पर्येऽपि स्वात्ममात्रावस्थाने किं तु

संघटे सति, इत्याह – व्यतिमिश्रणादिति, तद्यथा-
अकारस्याकारस्य वा इकारेणेकारेण वा व्यतिमि-
श्रणे ‘ए’ इति रूपं भवेत्, तयोरेव उकारेणोका-
रेण वा व्यतिमिश्रणे ‘ओ’ इति रूपं भवेत्, इका-
रस्यापि अकारेण ‘य’ इति, उकारस्यापि अकारेण
‘व’ इति, व्यतिमिश्रणं च न पञ्चकादातिरिक्तेन
परामर्शान्तरेण केनचित्, इत्युक्तम् – अन्योन्येति ।
यत्तु

‘सैव शीघ्रस्थिरोपात्तज्ञेयकालुष्यरूपिता ।

विजातीयोन्मुखत्वेन रत्वं लत्वं च गच्छति ॥ १

इत्यादि वक्ष्यति, तत् परामर्शान्तरोदयविषयमिति
नात्र मेलनीयं – संध्यक्षरोदयस्यैव इह प्रका-
न्तत्वात् ॥ ९२ ॥

एतदेव दर्शयति

योऽनुत्तरः परः स्पन्दो

यश्चानन्दः समुच्छलन् ॥९३॥

ताविच्छ्ठोन्मेषसंघट्टा-

द्वच्छतोऽतिविचित्रताम् ।

तावनुत्तरानन्दशब्दव्यपदेश्यौ ‘अकाराकारौ’
इच्छोन्मेषाभ्याम् ‘इकारोकाराभ्यां’ यः सं-
घट्टः—‘आद्रुण’ इत्येवंरूपः संधिः, तस्मादतिश-
येन संधीयमानवर्णद्वयविलक्षणतया, विचित्रताम्
‘एकारौकारलक्षणां’ वैचित्रीं गच्छतः—प्राप्नुत
इत्यर्थः ॥ ९३ ॥

एवमेकारस्योदयमात्रमुक्त्वा गर्भीकारेण स्वरू-
पमप्यभिधत्ते

अनुत्तरानन्दचिती
इच्छाज्ञात्कौ नियोजिते ॥९४॥

त्रिकोणमिति तत्प्राहु-
र्विसर्गामोदसुन्दरम् ।

यदनुत्तरानन्दौ अर्थाद्विकल्पेन, इच्छायां निहि-
तसंधीं तत्—संधीयमानावयवमेकारलक्षणमक्षरं
त्रिकोणं

‘त्रिकोणमेकादशमं वह्निगेहं च योनिकम् ।
शृंगाटं चैव एकारं नामभिः परिकीर्तितम् ॥’

इत्याद्युक्तेः, इच्छाज्ञानक्रियाख्यकोणत्रयमयत्वा-
च्चं, लिपिकमेऽपि तथा संनिवेशात् ‘त्रिकोणम्’

इति—त्रिकोणशब्दव्यपदेश्यमाचक्षते इति वा-
व्यार्थः, तच्च

‘विसर्गस्तस्य नाथस्य कौलिकी शक्तिरुच्यते ।’

इत्यादिवक्ष्यमाणनीत्या, विसर्गः—परा शक्तिः,
तस्या आमोदः—आनन्दोदयक्रमेण क्रियाशक्तिप
र्यन्तमुल्लासः, तेन सुन्दरं—तत्र नित्योदितत्वाच्छक्तेः
परानन्दमयमित्यर्थः । त्रिकोणमित्यनेन योगिनी-
वक्रापरपर्यायजन्माधाररूपत्वमप्यस्य सूचितम् ।
तत एव हि परा शक्तिरुदेतीति भावः, यदुक्तम्

‘यदोळ्हसति शृंगाटपीठात्कुटिलरूपिणी ।’

इति । तथा

‘त्रिकोणं भगमित्युक्तं वियत्थं गुप्तमण्डलम् ।
इच्छाज्ञानक्रियाकोणं तन्मध्ये चिश्चिनीक्रमम् ॥’

इति । अनेनैवाशयेन च इतो बाह्यैरपि

‘एकाराकृति यदिव्यं मध्ये षट्कारभूषितम् ।
आलयः सर्वसौख्यानां बोधरत्नकरण्डकम् ॥’

इत्याद्युक्तम् । चर्याक्रमेऽपि हि विसर्गस्यानन्दफ-
लस्य संबन्धिनां स्फारेण परानन्दमयं प्रसरस्था-
नम्, इति ॥ ९४ ॥

न केवलमनुत्तरानन्दयोरिच्छायां योगे संध्य-
क्षरलक्षणपरामर्शान्तरोदयो, यावदत्रापि, इत्याह

अनुत्तरानन्दशक्ती

तत्र रूढिमुपागते ॥ ९५ ॥

त्रिकोणद्वित्ययोगेन

ब्रजतः षडरस्थितिम् ।

तत्र त्रिकोणेऽपि यदा अनुत्तरानन्दौ रूढिं –
वृद्धिरेचि' इति संधिक्रमेण प्ररोहं प्राप्तौ,
तदा अनुत्तरस्य पूर्वोक्तनीत्या रौद्रयादिशक्तित्रय-
मयत्वेन आनन्दस्यापि तत्स्फारमात्रसारत्वेन त्रि-
कोणरूपत्वात् अकारैकारलक्षणत्रिकोणद्वययोगे-
न, षडरां – षट्कोणां स्थितिं ब्रजतः – ऐकाररूपता-
मवभासयत इत्यर्थः । लिपौ पुनरेवंरूपत्वमति-
रहस्यत्वात् न प्रदर्श्यते – इत्येकारस्यैव द्विगुणीभा-
वोन्मीलनायोपरि रेखाविन्यासः । चर्याक्रमेऽपि हि
सिद्धयोगिनीत्रिकोणद्वयसंपुटीभावेन षडरमुद्राम-
यी स्थितिर्जायते, इति ॥ ९५ ॥

एवमनुत्तरानन्दयोरेकारेण संघटे यथा परा-
मर्शान्तरोदयः, तद्वोक्तारेणापि, इत्याह

त एवोन्मेषयोगेऽपि
पुनस्तन्मयतां गते ॥ ९६ ॥
क्रियाशक्तेः स्फुटं रूप-
मभिव्यङ्गः परस्परम् ।

ते एव - अनुच्चरानन्दशक्ती, उन्मेषेण - उकारेण
यो योगः - ओकारापत्तिलक्षणः संधिः, तस्मिन्स-
त्यपि पुनर्यदा तन्मयताम् - ओकारात्मतां संधिक्र-
मेण तदेकीभावं गच्छतः, तदा परस्परमनुच्चरान-
न्दौ औकारात्मना संभूय, क्रियाशक्तेरौकारलक्षणं
स्फुटं रूपम्, अभितः - समन्तात्, व्यङ्गः - प्रका-
शयत इत्यर्थः 'अभितः स्फुटं रूपं व्यङ्गं' इत्य-
नेन क्रियाशक्तेः संध्यक्षरेषु यथाक्रमम् अस्फुटं,
स्फुटं, स्फुटतरं, स्फुटतमं च, रूपमस्ति - इत्यावे-
दितम् ॥ ९६ ॥

नन्वनुच्चरानन्दयोरिच्छोन्मेषाभ्यां संघटे यथा
परामर्शान्तरोदय उक्तः, तथा तत्क्षोभरूपाभ्यामी-
शनोनताभ्यामपि किमिति न ? इत्याशङ्कयाह
इच्छोन्मेषगतः क्षोभो
यः प्रोक्तस्तद्द्रुतेरपि ॥ ९७ ॥

ते एव शक्ती ताद्रूप्य-
भागिन्यौ नान्यथास्थिते ।

यः— इच्छोन्मेषसत्क ईषणोनतालक्षणः क्षोभः पूर्वमुक्तः, तं गते— तेन सह ‘आदूगुणः’ इत्यादिना संधिं प्राप्ते अपि, ते— अनुत्तरानन्दाख्ये शक्ती, ताद्रूप्यभागिन्यावेव— तदेव एकारौकारलक्षणं रूपमवश्यं भजेते, अत एव ‘नान्यथास्थिते’ परामर्शान्तरात्मकत्वेन न तिष्ठतः, इति न तत्संघटेन अनुत्तरानन्दयोः परामर्शान्तरोदय उक्तः ॥ ९७ ॥

ननु ‘अनुत्तरः प्रकाश एवैकः प्रकाशते’ इति ततोऽन्यन्न किंचिदपि संभवेत्— तस्यातिरेकानतिरेकविकल्पोपहतत्वात्, तत्कथमिदमुक्तं— यदियता क्रियाशक्तिपर्यन्तेन वैचित्र्येण स एव परिस्फुरेत्, इति ? तदाह

नन्वनुत्तरतानन्दौ
स्वात्मना भेदवर्जितौ ॥ ९८ ॥
कथमेतावतीमेनां
वैचित्रीं स्वात्मनि श्रितौ ।

तदेव प्रतिविधत्ते

शृणु तावदयं संवि-
श्वाथोऽपरिमितात्मकः ॥ ९९ ॥
अनन्तशक्तिवैचित्र्य-
लयोदयकलेश्वरः ।

अयं खलु अनुत्तरानन्दात्मा संविश्वाथः

‘शक्तयोऽस्य जगत्कृत्तं शक्तिमांस्तु महेश्वरः ।’

इत्याद्युक्तेरनन्तस्य शक्तिवैचित्र्यस्य, लयोदययोः—
निमेषोन्मेषयोर्यत्कलनं—स्वात्मनो भेदेन क्षेपः,
तत्र स्वतन्त्रत्वात् अपरिमितात्मको—नियतरूपा-
नुपग्रहात् अनवच्छिन्नस्वभावः, इत्यर्थः ॥ ९९ ॥

नन्वयं संविश्वाथः किमिति नाम न नियतेन
रूपेण परिस्फुरेत् ? इत्याशंक्याह

अस्थास्यदेकरूपेण

वपुषा चेन्महेश्वरः ॥ १०० ॥

महेश्वरत्वं संवित्त्वं

तदत्यक्ष्यद्वाटादिवत् ।

यदि नाम महेश्वरः प्रतिनियतेन केनचिद्गृपेण
अवातिष्ठेत्, तदास्य घटादिन्यायेन माहेश्वर्यं संवि-
द्गृपत्वं च न स्यात्, एतदेव हि अस्य माहेश्वर्यं
संविद्गृपत्वं च—यत् तत्तदनियतवाच्यवाचकात्मना
परिस्फुरेत् इति, तथाहि—‘एकमेवेदं संविद्गृपं हर्ष-
विषादाद्यनेकाकारविवर्तं पश्यामः तत्र यथेष्टुं सज्जाः
क्रियन्ताम्’ इत्याद्युक्तयुत्तया संवित् तावदनेका-
कारतया परिस्फुरति, इति नास्यत्र विवादः, न
चास्यास्तत्तदाकारतया परिस्फुरणे ‘तस्यातिरेका-
न्तिरेकविकल्पोपहतत्वात्’ अविद्यादि निमित्तं, किं
तु स्व एव स्वभावो यः ‘स्वातन्त्र्यम्’ इति ‘माहे-
श्वर्यम्’ इति च सर्वत्रोद्भोष्यते, तत्प्रतिनियतेऽस्य
स्वरूपे प्रकाशमाने ‘माहेश्वर्यं संविद्गृपत्वं च’ न
स्यात्, इति—जाड्यमेवापतेत्, जड एव हि घटादिः
‘इदमिदानीमत्र भाति’ इत्येवमात्मनियतावभासो
भवेत्, न परः प्रकाशः ॥ १०० ॥

एतदेव हि तस्य जडाद्वैलक्षण्यं—यत् स्वप्रका-
शत्वात् अन्येन केनचिन्न परिच्छिद्यते, अन्यप्रमी-
यमाणत्वमेव हि परिच्छिद्वप्रकाशत्वं यन्नाम सर्व-
त्रव जडस्य लक्षणमुच्यते, तदाह

परिच्छिन्नप्रकाशत्वं

जडस्य किल लक्षणम् ॥ १०१ ॥

जडाद्विलक्षणो बोधो

यतो न परिमीयते ।

यतश्चैवम्, अतस्तत एव इयान् विश्वप्रसरः,
इत्याह

तेन बोधमहासिन्धो-

रूद्धासिन्यः स्वशक्तयः ॥ १०२ ॥

आश्रयन्त्यूर्मय इव

स्वात्मसंघट्टचित्रताम् ।

तन – उक्तानेकाकारतया परिस्फुरणेन हेतुना,
सिन्धोरिवोर्मयो बोधात् उल्लसनशीलाः, स्वाः –
आत्मभूता इच्छाद्याः शक्तयः, स्वात्मसंघट्टेन –
परस्परलोलीभावेन, चित्रतामाश्रयन्ति – तत्तद्वा-
द्यप्राहकात्मना तत्त्वरामर्शरूपतया च परिस्फुर-
न्ति, इत्यर्थः ॥ १०२ ॥

एतदेव च परं क्रियाशक्ते रूपम्, इत्याह

स्वात्मसंघट्वैचित्र्यं
 शक्तीनां यत्परस्परम् ॥१०३॥
 एतदेव परं प्राहुः
 क्रियाशक्तेः स्फुटं वपुः ।

परं स्फुटमिति – स्फुटतमभित्यर्थः, अत एव
 भेदप्राधान्यात् अस्याः

‘विषयेष्वेव संलीनानधोधः पातयन्त्यणून् ।
 रुद्राणून्याः समालिङ्ग्य घोरतयोऽपरास्तु ताः ॥’
 इत्यादिलक्षितानाम् – अशुद्धाध्वाधिष्ठात्रीणां घोर-
 तरीणामपि शक्तीनां निमित्तत्वम्, इत्यवगन्त-
 व्यम्, अघोरादीनां हि शक्तीनामिच्छाशक्तेज्ञानश-
 केश्च जन्म, इत्युक्तम् ॥ १०३ ॥

शक्तित्रयसंघटात्मकत्वादेव चास्य भगवतः त्रि-
 शूलत्वमुक्तम्, इत्याह

अस्मिंश्चतुर्दशे धान्नि
 स्फुटीभूतत्रिशक्तिके ॥१०४॥

त्रिशूलत्वमतः प्राह
 शास्ता श्रीपूर्वशासने ।

अत इति— क्रियाशक्तेः परं स्फुटत्वात्, ‘स्फुटी-
भूतत्रिशक्तिके’ इत्यत्र चायं हेतुः, स्फुटीभूतत्रिश-
क्तिलं च त्रिशूलत्वोक्तौ हेतुः— यदिच्छाज्ञानक्रि-
यात्मकमरात्रयम् अत्रास्तीति भावः, यदुक्तं तत्र
‘………… त्रिशूलेन चतुर्थकम् ।’

इति ॥ १०४ ॥

न केवलमत्र शक्तित्रयसमावेशात्रिशूलत्वं भग-
वतोक्तं, यावन्निरञ्जनत्वमपि अधिगततत्तदागमा-
र्थेर्गुरुभिः, इत्याह

निरञ्जनमिदं चोक्तं

गुरुभिस्तत्त्वदर्शिभिः ॥ १०५ ॥

शक्तिमानञ्ज्यते यस्मा-

न शक्तिर्जातु केनचित् ।

चो भिन्नक्रमः, तेनेष्वम् ‘ओैकारलक्षणं’ चतुर्दशं
धाम निरञ्जनं चोक्तम्, इत्यन्वयः, यतः

‘यथालोकेन दीपस्य किरणैर्भास्करस्य च ।

ज्ञायते दिग्बिभागादि तद्वच्छत्त्वा शिवः प्रिये ॥ ६ ॥

इत्याद्युक्त्या शक्तिमान्—परः प्रकाशः, शक्त्या
अञ्ज्यते—परिमितान् प्रमातृन्प्रति व्यक्तीक्रियते

उपाधीयते इत्यर्थः, स्वप्रकाशस्य हि परस्य प्रका-
शस्य परकर्तृका व्यक्तिरेवोपाधिः, शक्तिः पुनरभि-
व्यक्तैव तदअने उपायः—इति न तस्या अपि
केनचिदञ्जनं संभवेत्, नहि असंविदितं करणं
कारणतामेव यायात्, इति भावः ॥ १०५ ॥

ननु इच्छादिशक्तिरिष्यमाणादिना स्वविषये-
णाप्युपाधीयते एव, इति कथमुक्तं ‘न शक्तिः केन-
चिदञ्जयते’? इत्याशंक्याह

इच्छा ज्ञानं क्रिया चेति
यत्पृथक्पृथगञ्ज्यते ॥ १०६ ॥

तदेव शक्तिमत्स्वैः स्वै-
रिष्यमाणादिकैः स्फुटम् ।

यत् खलु इच्छाज्ञानक्रियालक्षणाः शक्तयः,
स्वैः स्वैः—प्रातिस्विकैरिष्यमाणज्ञेयकार्यात्मभिः
विषयैः, पृथक् पृथक् भेदेन उपरञ्ज्यते, तदेव
स्फुटं—पूर्णस्वरूपं, शक्तिमत्—स एव गर्भाङ्गिता-
नन्तशक्तिः परः प्रकाशः इत्यर्थः, शक्तिर्हि नाम
शक्तिमत एव स्वं रूपं, किं तु फलभेदादारोपित-

भेर्दं येन इष्यमाणाद्युपरागात् ‘इच्छा’ इत्यादि-
व्यवहारः ॥ १०६ ॥

ननु यदि इच्छादीनामैकैकशः इष्यमाणादिना
उपरज्ञने शक्तिमद्रूपत्वं, तत्समुदितानामासां किं
रूपम् ? इत्याशंक्याह

एतत्वितयमैक्येन
यदा तु प्रस्फुरेत्तदा ॥ १०७ ॥
न केनचिदुपाधेयं
स्वस्वविप्रतिषेधतः ।

एतत्पुनः— इच्छाज्ञानक्रियालक्षणं त्रितयं, यदा
क्रियाशत्त्यात्मना सामरस्येन प्रस्फुरेत्, तदा केन-
चिदपीष्यमाणादिना विषयेण इच्छादीनामीषणी-
यादीनां च स्वेन स्वेन विप्रतिषेधात् ईषणीयेन ज्ञान-
क्रिययोः नाञ्जनं ‘ज्ञेयेनापि न इच्छाक्रिययोः, कार्ये
णापि न इच्छाज्ञानयोः’ इत्येवंरूपात् परस्परव्याह-
तत्वात् नोपाधेयं— नाञ्जनीयमित्यर्थः, यद्व्यतिरिक्तं
‘.....क्रिया देवी निरञ्जनम् ।’ ॥
इति ॥ १०७ ॥

अत एव च एतत्रिशूलशब्देनोक्तम्, इत्याह
 लोलीभूतमतः शक्ति-
 त्रितयं तत्रिशूलकम् ।
 यस्मिन्नाशु समावेशा-
 द्भवेद्योगी निरञ्जनः ॥ १०८ ॥

अतः— अनुपहितत्वाद्धेतोलोलीभूतं— स्पर्धित्वेऽ-
 प्याविभागमाप्तम्, एतच्छक्तित्रितयं त्रिशूलशब्दस्य
 व्यपदेश्यम्, यस्मिन्ननुपाधौ रूपे न केवलं स्वयं
 निरञ्जनत्वं यावत्तत्सत्त्वासमावेशात् प्राप्ततदैका-
 द्यस्यो योग्यपि निरञ्जनो भवेत् ॥ १०८ ॥

अथैतदेव प्रमेयान्तरावापेन उपसंहरति
 इत्थं परामृतपदा-
 दारभ्याष्टकमीदशम् ।
 ब्राह्म्यादिरूपसंभेदा-
 द्यात्यष्टाष्टकतां स्फुटम् ॥ १०९ ॥

यदेतत् परामृतपदात्— षण्ठवर्णचतुष्टयादारभ्य
 शूलबीजपर्यन्तमीदशं— यथोक्तरूपमष्टकं, तद्वा-

हयादेरष्टकस्य यत्सर्वसर्वात्मकं रूपं, तेन प्रतिवर्णं
देव्यष्टकस्य वाच्यत्वेन मिश्रीभावात्, अष्टाष्टकतां
स्फुटं याति – चतुःषष्ठिरूपतया प्रस्फुरतीत्यर्थः,
तेन ब्राह्मी ‘ऋकारः’ एवं क्रमेण यावत् ‘ओ३कारो’
योगीश्वरी, पुनर्माहेश्वरी ‘ऋकारः’ अत्र
ब्राह्मी ‘ओ३कारः’ यद्वा ‘ऋकार’ एवमन्यत्र^४
ज्ञेयम् ॥ १०९ ॥

तदेवं क्रियाशक्तिपर्यन्तेन वैचित्र्येण परिस्फुर-
न्त्या अपि परस्याः संविदः स्वरूपविग्रलोपो न
जातः, इत्येव योतयितुं विन्दुस्वरूपं दर्शयति

अत्रानुत्तरशक्तिः सा

स्वं वपुः प्रकटस्थितम् ।

कुर्वन्त्यपि ज्ञेयकला-

कालुष्याद्विन्दुरूपिणी ॥ ११० ॥

अत्र – एवं संस्थितेऽपि, सा – समनन्तरोक्तस्व-
रूपा अनुत्तरशक्तिः, स्वस्वातन्त्र्यात् ज्ञेयस्य – आ-
ह्याहकात्मनो भावजातस्य यत्कलनम् – इयत्ता-
पारिच्छेदः, तेन यत्कालुष्यं – स्वरूपगोपनात्मा सं-
कोचः, तद्वलम्ब्य स्वं स्वप्रकाशं वपुः प्रकटस्थितं

सर्वसंवेद्यतया अवतिष्ठमानं कुर्वणापि, विन्दुरु-
पिणी – वेत्तीति विन्दुः विदिक्रियायां स्वतन्त्रः
प्रमाता, तस्य रूपम् – अविभागः परः प्रकाशः,
तदेव विद्यते यस्याः – तत्स्वभावैवत्यर्थः, एवमपि
स्वरूपान्न प्रच्युता, इति भावः ॥ ११० ॥

अत आह

उदितायां क्रियाशक्तौ
सोमसूर्यामिधामनि ।
अविभागः प्रकाशो यः
स बिन्दुः परमो हि नः ॥ १११ ॥

इह ह्लादतैक्षण्याद्यवच्छिन्नत्वेन नियतात्मना
प्रमाणाद्यात्मनां सूर्यादीनामाश्रयभूतायां क्रिया-
शक्ताद्विदितायां – तत्तद्वैचित्र्यात्मना परिस्फुरन्त्या-
मपि, अविभागो – ह्लादतैक्षण्याद्युपाध्यवच्छेदशून्यः
पूर्णो यः प्रकाशः स परमः, एवमपि अप्रच्युतस्व-
रूपत्वादत्युक्तष्टोऽस्मद्दर्शने ‘विन्दुः’ विदिक्रियायां
स्वतन्त्रः परप्रमात्रेकरूपः परमेश्वरः शिव इत्यर्थः,
यद्वक्ष्यति

‘अत्र प्रकाशमात्रं यस्थिते धामवये सति ।
उक्तं विन्दुतया शास्त्रे शिवविन्दुरसौ मतः॥’

इति ॥ १११ ॥

न चैतत्स्वोपज्ञमेवोक्तम्, इत्याह
 तत्त्वरक्षाविधाने च
 तदुक्तं परमेशिना ।
 हृत्पद्ममण्डलान्तःस्थो
 नरशक्तिशिवात्मकः ॥ ११२ ॥
 बोद्धव्यो लयभेदेन
 विन्दुर्विमलतारकः ।

तदेवाह – हृत्पद्मोत्यादि, विन्दुः – वेदयिता परः
प्रकाशः, स्वस्वातन्त्र्याद्विश्वमविभासायिषुः

‘विषु स्थानगतो विन्दुमेकत्रैव विभावयेत् ।’

इत्याद्युन्तया द्वादशान्तभ्रूमध्यहृदयलक्षणेषु स्थ-
नेषु, लयस्य विश्रान्तेभेदात्, नरशक्तिशिवात्मको
बोद्धव्यः – इच्छाद्यात्मकशिवविद्यात्मलक्षणतत्त्व-
त्रयरूपतया प्रस्फुरितः इत्यर्थः । एवमप्यसौ
हृत्पद्ममण्डलान्तःस्थः संकुचितात्मतायाः प्राधा-

न्यात् भेदभूमावेव प्राप्तप्ररोहः इत्यर्थः । एवमपि
नासौ स्वस्वरूपात्यच्युतः इत्याह – विमलतारक
इति, विमलः – तत्तद्वैचित्र्योल्लासेऽपि संविन्मात्ररू-
पत्वात् शुद्धः, अत एव संसाराब्धेस्तारकः ॥११२॥

न केवलं परामर्शनीयविश्ववैचित्र्यात्मना परि-
स्फुरतोऽस्य न स्वस्वरूपात् प्रच्यावो, यावत्तत्प-
रामर्शात्मनापि, इत्याह-

योऽसौ नादात्मकः शब्दः
सर्वप्राणिष्ववस्थितः ॥११३॥

अधऊर्ध्वविभागेन
निष्क्रियेणावतिष्ठते ।

इह योऽसौ विन्दुः, स तत्परामर्शात्मतासु-
ल्लिलासयिषुः ‘नादात्मकः शब्दः’ तदूपतया स्फुर-
तीत्यर्थः, शब्दयति – स्वाभेदेन विश्वं परामृशतीति
शब्दः, परावायूपो विमर्शः, स च नादात्मकः –
नदति सर्वेषामेव जीवकलात्वेन परिस्फुरतीति
नादो ‘हकारार्धार्धरूपिणी अमा कला’ यैव
मुख्यया वृत्त्या सर्वत्र अस्वरत्वेन व्यपदिश्यते,

तस्यात्मा - तद्रूपतया अवभासते इति यावत्, स
एव च

‘अकारः सर्ववर्णानामन्तर्यामितया स्थितः ।’

इत्याद्युत्त्या सर्वेषामेव वर्णानाम्, अधऊर्ध्वविभा-
गेन - अनुत्तरात शूलबीजपर्यन्तं, हकारपर्यन्तं वा,
प्राणनरूपत्वेनावस्थितः - सर्व एव परामर्शराशिस्त-
त्स्फारसार एवेत्यर्थः । अथ च स एव सर्वेषां प्राणि-
नामधऊर्ध्वविभागेन - सूर्योचन्द्रात्मप्राणापानप्र-
वाहरूपतयाप्यवस्थितः, सैव हि ‘परा जीवकला’
इति भावः । एवमप्यसौ निष्क्रियेण रूपेणावति-
ष्टते - क्रियाशक्तिपर्यन्तं तत्तद्वैचित्र्यात्मना परिस्फु-
रणेऽपि नास्य स्वस्वरूपात् प्रच्याव इत्यर्थः ॥११३॥

ननु उदितायां क्रियाशक्तौ, ह्लादतैक्षण्याद्यव-
च्छिन्नः सोमसूर्यादिः प्रतिनियतः प्रकाशः प्रकाश-
ते, यः स्वमन्यज्ञ निखिलमेव प्रकाशयति, यः
पुनरविभागः परः प्रकाश उक्तः, स किं तदात्मकः
उत तत्रकाङ्क्योऽन्यो वा ? इत्याशङ्क्याह

ह्लादतैक्षण्यादि वैचित्र्यं

सितरक्तादिकं च यत् ॥११४॥

स्वयं तन्निरपेक्षोऽसौ
प्रकाशो गुरुराह च ।

यत्खलु चन्द्रसूर्यादिगतं ह्यादतैक्षण्याद्यात्म
सितरक्ताद्यात्म च वैचित्र्यं, तदसौ परः प्रकाशः
स्वात्मना नापेक्षते – नियतरूपत्वाभावात्तदेकात्म-
को न भवेत्, नापि स्वप्रकाशत्वात्तत्प्रकाश्यः, तेन
नासौ सूर्यादिरूपः तत्प्रकाश्यो वा, अपि तु सूर्या-
दिधामत्रयानुप्राणकः परप्रमात्रेकरूपः, आदिश-
बद्धयाच्च दाहकत्वं दाह्यभेदोत्थं नानावर्णत्वं च
आह्यम् । एतच्च केवलं नास्माभिरेवोक्तं यावद्भ-
गवता वासुदेवेनापि, इत्युक्तं ‘गुरुराह च’ इति,
यद्दीतम्

‘न तद्भासयते सूर्यो न शशाङ्को न पावकः ।
यद्भूत्वा न निवर्तन्ते तद्भाम परमं मम ॥’

इति ॥ ११४ ॥

एतदेवार्थद्वारेण दर्शयति
यन्न सूर्यो न वा सोमो
नाभिर्भासयतेऽपि च ॥ ११५ ॥

न चार्कसोमवहीनां
 तत्प्रकाशाद्विना महः ।
 किमप्यस्ति निजं किं तु
 संविदित्थं प्रकाशते ॥ ११६ ॥

यत्परमं धाम न ग्रतिनियतसूर्याद्येकरूपमपि
 भासयते च – स्वाभासत्वात् सूर्याद्यवभास्यो न
 स्यात्, प्रत्युत सूर्यादीनां प्रकाश्यत्वात् तत्प्रकाश-
 मन्तरेण प्रकाशमानतैव न स्यात्, इति – पर एव
 प्रकाशः तत्त्सूर्याद्यात्मना प्रस्फुरेत्, अत एवोक्तं
 ‘किं तु संविदित्थं प्रकाशते’ इति ॥ ११५–११६ ॥

ननु यद्येवं तर्हि त्रयाणामपि तेजोरूपत्वा-
 विशेषेऽपि तैक्षण्याद्यात्म वैचित्रं कुतस्त्यम् ?
 इत्याशङ्क्याह

स्वस्वातन्त्र्यप्रभावोद्य-
 द्विचित्रोपाधिसंगतः ।
 प्रकाशो याति तैक्षण्यादि-
 मवान्तरविचित्रताम् ॥ ११७ ॥

स्वस्वातन्त्र्यमाहात्म्यात् उद्यत्पार्थिवाप्यद्रव्या-
दिरूपो योऽसौ उपाधिः, तेन वैशिष्ट्यमापादितः -
अर्थात्तेजोरूपतामप्युपगतः प्रकाशः, तैक्षण्याद्यात्म
वैचित्र्यान्तरं याति - तद्रूपतया प्रस्फुरतीत्यर्थः। पर
एव हि प्रकाशः पार्थिवादिद्रव्याभाससंभिन्नो व-
ह्यात्मना, आप्यद्रव्यावभासोपहितश्चन्द्रात्मना,
शुद्धतेजोमात्रावभासोपरक्तश्च सूर्यात्मना प्रस्फु-
रन् दाहकत्वहादकत्वतीक्षणत्वादिरूपां विचित्र-
त्वामवभासयेत् ॥ ११७ ॥

ननु उपाधियोगमात्रादेव कथमेवं स्वरूपाति-
शायकमपि वैचित्र्यं भवेत्? इत्याशङ्कां दृष्टान्तो-
पदर्शनेन उपशमयति

दुर्दर्शनोऽपि घर्मांशुः
पतितः पाथसां पथि ।
नेत्रानन्दत्वमभ्येति
पञ्चोपाधेः प्रभाविताम् ॥११८॥

दृष्टिधातकृदपि तीक्षणांशुः स्तैमित्यभाजि ज-
लाशयादौ प्रतिविभितो दुर्दर्शनत्वपरिहारेण सु-
खावलोकनीयतामोति, इति दृष्ट एव सर्वत्रायम्

उपाधेः प्रभावो, यदुपाधेयस्य स्वरूपमतिशाय-
यतीति ॥ ११८ ॥

एवमुपहितस्वरूपत्वादेव सूर्यादिप्रकाशः स्व-
प्रकाशने संवित्प्रकाशमपेक्षते, इत्याह

सूर्यादिषु प्रकाशोऽसा-
बुपाधिकलुषीकृतः ।
संवित्प्रकाशं माहेश-
मत एव ह्यपेक्षते ॥ ११९ ॥

संविच्छब्देनात्र जडात् सूर्यादिप्रकाशात् पर-
स्य प्रकाशस्य वैलक्षण्यं दर्शितम् ॥ १२० ॥

एवमप्येषां यथासंभवं स्वरूपं दर्शयति
प्रकाशमात्रं सुव्यक्तं
सूर्य इत्युच्यते स्फुटम् ।
प्रकाश्यवस्तुसारांश-
वर्षि तत्सोम उच्यते ॥ १२० ॥

सुव्यक्तमिति – आप्यद्रव्याद्यनुपहितमित्यर्थः,
सूर्यस्य शुद्धं प्रकाशमात्रमेव रूपमिति भावः ।

अत एव चास्य प्रमाणत्वं, तस्य हि ज्ञानमात्रमेव
विवाक्षितं रूपं, स्फुटं – सर्वजनसाक्षिकम् । प्रका-
श्यानि मेयानि यानि वस्तूनि तेषां सुखदुःख-
मोहमयत्वात् अंशद्वयापेक्षया यः सारः – सुखका
र्याहादादिरूप उत्कृष्टोऽशः

‘.....सोमो वर्षति चामृतम् ।’

इत्याद्युत्त्या, तं वर्षति – तेन सर्वमिदं भावजातं
सिद्धति, आहादमयमेव करोति इत्येवंविधं सत्
तत्प्रकाशमात्रं ‘सोम’ उच्यते – सोमशब्देन व्यप-
दित्यत इत्यर्थः । अत एव च आहादात्ममेयांश-
आधान्यात् अस्य मेयत्वं, यदभिप्रायेण अनयोः

‘ज्ञानशक्तिः परस्यैषा तपत्यादित्यविग्रहा ।’

इति । तथा

‘चन्द्ररूपेण तपति क्रियाशक्तिः शिवस्य तु ।’

इत्याद्युत्त्या ज्ञानक्रियाशक्तिरूपत्वसुक्तम् ॥१२०॥

एवं च

सूर्यं प्रमाणमित्याहुः

सोमं मेयं प्रचक्षते ॥

एवं सूर्यसोमयोः स्वरूपमभिधाय वहेरप्यभिधते

अन्योन्यमवियुक्तौ तौ
 स्वतन्त्रावप्युभौ स्थितौ ॥२१॥
 भोक्तृभोग्योभयात्मैत-
 दन्योन्योन्मुखतां गतम् ।
 ततो ज्वलनचिद्रूपं
 चित्रभानुः प्रकीर्तिः ॥१२२॥
 योऽयं वक्षेः परं तत्वं
 प्रमातुरिदमेव तत् ।

तौ उभौ सूर्याचन्द्रौ, स्वतन्त्रौ – परस्परन्नेरपे-
 क्ष्येण प्रमाणप्रमेयात्मना पृथग्व्यवहार्यौ अपि,
 अन्योन्यमवियुक्तौ – सहोपलम्भनियमादभेदमा-
 पन्नावित्यर्थः, न खलु ज्ञानं ज्ञेयानारूषितं कच्चि-
 दपि उपलभ्यते ज्ञानं विना वा ज्ञेयमिति, यदाहुः

‘स्फटिकस्येव हुपाश्रयशून्यस्य ज्ञानस्य
 स्वरूपमनिरूप्यम्’ ।

इति । तथा

‘नावेदनमतो वेद्यम्..... ।’

इति, अत एव एतत्सूर्याचन्द्रात्म द्वयं ग्राहयाहक-
 रूपत्वात्परस्परौन्मुखः ग्रासं सत्, भोक्ता – बुद्ध्या-

चात्मा संकुचितः प्रमाता तन्मयत्वात् प्रमाणम-
पि भोक्ता, भोग्यं च नीलसुखादि तथोर्यत् लोली-
भावमापन्नं सत् उभयं, तदात्मा यस्य तत् - भोक्तृ-
भोग्यसंघट्टस्वभावमित्यर्थः । यतश्चैवं ततो भोक्तृ-
भोग्यसंघट्टलक्षणाद्वेतोश्चित्राः - नानाकारा मानमे-
यादिरूपा भानवो यस्यासौ अग्निरुक्तः, यदुक्तम्

‘ शुचिर्नामाग्निरुद्भूतः संघट्टात्सोमसूर्ययोः । ’

इति, स च प्रमाणप्रमेयविभागात्मनो भेदस्य
दाहकत्वात् ज्वलनप्रधाना चिद् रूपं यस्य सः -
परिमितप्रमातृरूप इत्यर्थः, तस्य हि प्रमाणप्रमे-
ययोः संमेलनमेव रूपमित्यर्थः, वह्वेरप्येवम् इति
तस्य प्रमातृत्वम्, अत आह - योयमित्यादि, पर-
मित्यसाधारणम् ॥ १२१-१२२ ॥

ननु वह्वेः परापेक्षप्रकाशत्वात् समनन्तरमेव
जाङ्घमुक्तं, तत्कथमसौ चेतनैकवपुषः प्रमातुस्त-
त्वं स्यात् ? इत्याशंक्याह

संविदेव तु विज्ञेय-
तादात्म्यादनपेक्षिणी ॥ १२३ ॥

**स्वतन्त्रत्वात्प्रमातोक्ता
विचित्रो ज्ञेयभेदतः ।**

संविदेव हि स्वस्वातन्त्र्यात् विज्ञेयेन भोक्तुभो-
ग्यात्मना वहिना एकात्म्यासादनात् ‘प्रमाता’
इति उच्यते, अत एवोक्तम् - अनपेक्षणीति, वहि-
रूपतामासाद्यापि संविदो न स्वरूपप्रच्याव इति
भावः । ननु यदि संविद एव प्रमातृत्वं तत्त्वस्या
आखण्ड्यात् तद्रूपस्यापि प्रमातुः कथं वैचित्र्यं
संगच्छते? इत्याशङ्क्याह ‘विचित्रो ज्ञेयभेदत’ इति,
ज्ञेयस्य - कलाद्यात्मनः तत्त्वव्रातस्य भेदात् - वैचि-
त्र्यादित्यर्थः, कलादीनां हि किंचित्कर्तृत्वाद्यवि-
शेषपि तत्कर्माधिपत्यादस्त्येव सर्वसंवेद्यं तार-
तम्यं येनायमुपाधिमाहात्म्यापन्नः प्रमातृभेदः
इति ॥ १२३ ॥

अत एवाग्निरपि तथा, इत्याह

सोमांशदाह्यवस्तूत्थ-
वैचित्र्याभासबृंहितः ॥ १२४ ॥

तत एवाभिरुद्दित-
श्वित्रभानुर्महेशिना ।

ततः प्रमातुर्विचित्रत्वादेव, प्रभुणाग्निरपि – चित्रा
भोक्तृभोग्यादिरूपा भानवो यस्य स तत्त्वन्मानमे-
यादिवचित्रस्फार उक्तः, यतो – मेयात्मनः सोमस्य
कलादिरूपा अंशा एव दाह्यानि आत्मसात्कार्याणि
वस्तूनि तेभ्यः तारतम्यादिना उत्थितेन वैचित्र्या-
भासेन बृहितो वैशिष्ट्यमापादित इत्यर्थः ॥१२४॥

ननु प्रमातुः प्रमेयोपाधिवैचित्र्यमुक्तं, प्रमेयं च
प्रमात्रपेक्षया पृथगेव न प्रकाशते इति – वैचित्र्य-
चर्चा दूर एवास्तां, प्रमातृत्वमेव पुनरस्याः संविदः
कथं घटते ? इत्याशंक्याह

ज्ञेयाद्युपायसंघात-
निरपेक्षैव संविदः ॥ १२५ ॥

स्थितिर्माताहमस्मीति

ज्ञाता शास्त्रज्ञवद्यतः ।

ज्ञातृतोपायभूततत्त्वीलसुखाद्यात्मज्ञेयनिरपे-
क्षैव संविदः ‘अहमस्मि’ इत्यामर्शमयी या स्थितिः,

स 'माता'—पराहंपरामर्शस्वभावो ज्ञातेत्यर्थः ।
ज्ञेयनैरपेक्ष्येण च अहंपरामर्शस्य विकल्पात् वैल-
क्षण्यं दर्शितम्, 'कृशोऽहम्' इत्यादौ अहंप्रत्यव-
भर्गो हि विकल्प एव - प्रतियोगिभूतस्य अकृशत्वा-
देरपोह्यस्य संभवात्, तस्य हि तदतद्रूपधर्मिप्रति-
योगिसापेक्षित्वमेव रूपम् । परप्रमात्रात्मानि प्रकाशे
युनरहंप्रत्यवमर्शः प्रवर्तमानोऽतिरेकानतिरेकवि-
कल्पोपहतत्वात् प्रतियोगिनः कस्यापि असंभवात्
न विकल्पः, यदाहुः

'अहंप्रत्यवमर्शो यः प्रकाशात्मापि वाग्वपुः ।
नासौ विकल्पः स द्युक्तो द्यापेक्षी विनिश्चयः॥'

इति । ननु प्रमातुरहंविमर्श एव स्वभावोऽस्तु,
तस्यापि वा विकल्पोद्वैलक्षण्यं, किमनेन नः प्रयो-
जनं, ज्ञेयं विना युनरस्य ज्ञातृत्वं न स्यात्? इत्या-
शंक्य उक्तं 'शास्त्रज्ञवद्यतः' इति, यथा शास्त्रज्ञस्य
व्याचिख्यासादिविरहेऽपि शास्त्राणां स्वात्माभेदेन
वर्तमानत्वात् तत्र ज्ञातृत्वमुच्यते, तथा परस्यापि
प्रमातुः सर्वभावनिर्भरत्वात् आत्मसंस्थ एव ज्ञेय-
जात इति ॥ १२५ ॥

ननु प्रमासंवन्धात् प्रमाता उच्यते, प्रमा च
व्यतिरिक्तज्ञेयविषयात्प्रमाणाद्वति – इति व्यति-
रिक्तं ज्ञेयादि परिहृत्य कथमस्य ज्ञातृत्वं स्यात् ?
इत्याशङ्क्याह

अज्ञ एव यतो ज्ञाता-
नुभवात्मा न रूपतः ॥ १२६ ॥
न तु सा ज्ञातृता यस्यां
शुद्धज्ञेयाद्यपेक्षते ।

यो हि व्रतिनियतज्ञानात्म प्रमाणादिकमपेक्ष्य
'ज्ञाता' इत्युच्यते सोऽज्ञ एव – न प्रमातैव भवति
इत्यर्थः, प्रमातुः खलु अनन्योन्मुखत्वादन्यनिरपे-
क्षमेव रूपं यथोक्तं, न पुनरस्य सापेक्षं रूपं भवि-
तुमर्हति – परस्य परनिष्ठत्वानुपयत्तेः, तदाह 'न
तु' इत्यादि ॥ १२६ ॥

ननु यद्येवं तर्हि कथमस्य सर्वत्रैव ज्ञातृत्वमु-
च्यमानमपहूयताम् ? इत्याशङ्क्याह
तस्यां दशायां ज्ञातृत्व-
मुच्यते योग्यतावशात् ॥ १२७ ॥

**मानतैव तु सा प्राच्य-
प्रमातृपरिकल्पिता ।**

तस्यांमिति – संकुचितप्रमातृरूपायामित्यर्थः,
योग्यतावशादिति – ज्ञेयपरिच्छेदकारित्वलक्षणात्,
सा पुनरियं दशा प्राच्येन आदिसिद्धेन परेण
प्रमात्रा प्रमाणरूपत्वेन परिकल्पिता – संकुचितज्ञा-
नात्मकत्वात्तथात्वेनावभासितेत्यर्थः । पर एव हि
प्रमाता स्वस्वातन्त्र्यात् स्वं स्वरूपं गोपयित्वा
संकुचितज्ञानात्मतामवभास्य ज्ञेयमपि पृथगुल्ला-
सयेत् ॥ १२७ ॥

ननु परा संविदेव यदि मानादिरूपेणापि प्रस्फु-
रेत् तत्स्या अस्तमय एव किं न स्यात् ? इत्या-
शंक्याह

**उच्छ्वलन्त्यपि संवित्तिः
कालक्रमविवर्जनात् ॥ १२८ ॥**
**उदितैव सती पूर्णा
मातृमेयादिरूपिणी ।**

मातृमेयादिरूपत्वेन बहिरुल्लसन्त्यपि संवित्तिः
 ‘सकृद्गिभातोऽयमात्मा’ इति न्यायेन अवभासन-
 क्रियाविच्छेदाभावात्कालानवच्छेदादुदितैव - संवि-
 न्मात्ररूपत्वाप्रच्यावात् नियमेन अनस्तमितरूपा
 इत्यर्थः, अत एव पूर्णा – स्वात्ममात्रविश्रान्तिरूप-
 त्वादनन्यापेक्षिणीत्यर्थः ॥ १२८ ॥

ननु संविनाम क्रिया, तस्याश्र क्रियान्तरवत्
 कालावच्छेदोऽवश्यसंभाव्यः, इति कथमस्याः
 कालक्रमविवर्जितत्वमुक्तम्? इत्याशंक्य लौकिक्या
 एव पाकादेः क्रियायाः कालावच्छेदोऽस्ति, न तु
 अस्याः, इति दर्शयितुमाह

पाकादिस्तु क्रिया काल-
 परिच्छेदात्क्रमोचिता ॥१२९॥
 मतान्त्यक्षणवन्ध्यापि
 न पाकत्वं प्रपद्यते ।

इह पाकादिः लौकिकी क्रिया कालावच्छेदात्
 क्रमव्याप्ताभिमता, यतः सा अन्त्यः क्षणो, यत्सम-
 नन्तरमेव द्वितीये क्षणे फलनिष्पत्तिस्तेनापि यदा

शून्या भवेत् तदानेकक्षणप्रचयवत्वेऽपि स्वस्वरूपाः
परिपूर्तेस्तथा व्यवहारं न भजते यदि नाम हि
साप्यवभासनक्रियावत्कालानवच्छिन्ना स्यात्, तत्
प्रथम एव क्षणे पाकादिक्रियात्वेन व्यवहारमि-
यात्, अतश्च पाकादेलौकिक्या एव क्रियायाः
सक्रमत्वं, न पुनः शाश्वत्याः ‘संविलक्षणाया’
इति, यदाहुः

‘सक्रमत्वं च लौकिक्याः क्रियायाः कालशक्तिः ।
वटते न तु शाश्वत्याः प्राभव्याः स्यावभोरिव ॥’

इति, अतश्च अकालकलितत्वात् प्रसातृप्रसाणप्रसे-
यरूपत्वेन अवतिष्ठमानमपि संवित्तत्वं संविन्मा-
त्रलक्षणात् मुख्याद्रूपात् नापोद्दं स्यात् ॥ १२९ ॥

तदाह

इत्थं प्रकाशतत्वस्य

सोमसूर्याभिता स्थिता ॥१३०॥

अपि मुख्यं तत्प्रकाश-
मात्रत्वं न व्यपोद्यते ।

ननु वाच्यात्मविश्वावभासदशायामेवमास्तां,
वाचकात्मविश्वावभासे पुनः सोमसूर्याभीनां रूप-

छो० १३३]

तृतीयमाहिकम् ।

१३६]

मेर किं नामोक्तं – यदवभासनेनास्य प्रकाशतत्त्व-
स्य न स्वस्वरूपापोहः, इति चिन्तापि स्यात् ?
इत्याशंक्याह ॥ १३० ॥

एषां यत्प्रथमं रूपं
हस्वं तत्सूर्य उच्यते ॥ १३१ ॥

क्षोभानन्दवशादीर्घ-
विश्रान्त्या सोम उच्यते ।

यत्तत्परं प्लुतं नाम
सोमानन्दात्परं स्थितम् १३२॥

प्रकाशरूपं तत्प्राहु-
राग्नेयं शास्त्रकोविदाः ।

एषां – समनन्तरोक्तानां वीजानां यत्प्रथममा-
साद्यमक्षुब्धं रूपं, तत्सूक्ष्मत्वात् एकमात्रात्म
'हस्वं' प्रकाशमात्रप्राधान्याच्च सूर्यः । तथा क्षो-
भानन्दयोः वशादीर्घरूपतायां विश्रान्त्या क्षुब्ध-
त्वेन स्थौल्यात् द्विमात्रं 'दीर्घम्' आहादकारित्वाच्च
सोम उच्यते - सामान्येनोक्ते: सर्वे: शास्त्रकोविदैरेवं

व्यपदिश्यत इत्यर्थः । तथा ताभ्यामेकमात्राद्विमा-
त्राभ्यां हस्वदीर्घाभ्यां परमन्यत् यत्रिमात्रं प्लुतं
नाम तच्छास्त्रकोविदा आग्रेयं प्रामात्रं रूपं प्राहुः,
यतः प्रकाशे मानात्मनि सूर्ये रूढं जातप्ररोहं सत्
मेयात्मकं सोमानन्दमवलम्ब्य परमत्यर्थं स्थितं—
मातृरूपतया प्रस्फुरितमित्यर्थः, मातुर्हि ‘मान-
मेयसंघटात्मकमेव रूपम्’ इत्युक्तं प्राक्, तदेषां—
हस्तत्वं सूर्यत्वं, दीर्घत्वं सोमत्वं, प्लुतत्वमन्तित्व-
मिति धामत्रयमयत्वम् ॥ १३१—१३२ ॥

एवमप्यत्र परस्य प्रकाशस्य न स्वस्वरूपात्
प्रच्यावः, इति विन्दुरूपत्वमुक्तम्, इत्याह

अत्र प्रकाशमात्रं य-

स्थिते धामत्रये सति ॥ १३३ ॥

उक्तं विन्दुतया शास्त्रे

शिवविन्दुरसौ मतः ।

न चायं विन्दुः परप्रमात्रेकरूपत्वान्मन्त्रप्रमेया-
न्तर्वर्ती इत्याह ‘शिवविन्दुरसौ मत’ इति – अवि-

स्तो० १३६]

तृतीयमाहिकम् ।

१३७

भागपरप्रकाशात्मकत्वेन विदिक्रियायां स्वतन्त्रः
परः प्रमातेत्यर्थः, यदुक्तं प्राक्

‘उदितायां क्रियाशक्तौ सोमसूर्याश्रिधामनि ।

आविभागः प्रकाशो यः स विन्दुः परमो हि नः ॥’

इति ॥ १३३ ॥

ननु न विन्दुर्नामि परामर्शान्तरं किञ्चिद्युज्यते—
वक्ष्यमाणेन मकाराख्येन परामर्शविशेषेणैवास्य
संग्रहात्, नहि अनयोः प्रतीतौ कश्चिद्विशेषः—
अत्येयभेदाच्छ्रिप्रतीतिभेदः, तत्कथमयं ततो भिन्नः
स्यात् ? इत्याशंक्याह

मकारादन्य एवायं

तच्छायामात्रधृद्यथा ॥ १३४ ॥

रलहाः षण्ठवैसर्ग-

वर्णरूपत्वसंस्थिताः ।

यथा षण्ठविसर्गार्णतामाश्रिता रेफलकारहका-
रास्तच्छुतिमात्रधारित्वेऽपि वक्ष्यमाणेभ्यो रेफादि-
भ्योऽतिरिक्ताः, तथायं विन्दुरपि मकारात्— इति
वाक्यार्थः । ‘न च वर्णश्रुतिरेव वर्ण’ इत्युपपादितं
प्राक् ॥ १३४ ॥

ननु इष्यमाणरूपाभ्यां रेफलकाराभ्यामिच्छाश-
केरारूपितत्वम्, इति तत्र तच्छायासात्रधारित्वात्
युक्तं परामर्शान्तरत्वं, मकारहकाराभ्यां पुनरारूप-
णैव कस्याधीयते, यस्यापि परामर्शान्तरत्वं स्यात्?।
इत्याशंक्याह

इकारै एव रेफांश-
च्छाययान्यो यथा स्वरः ॥१३५॥

तथैव महलेशादः
सोऽन्यो द्वेधास्वरोऽपि सन् ।

इकार एव यथा रेफांशच्छायया षण्ठात्मस्वरा-
न्तररूपो भवेत्, तथैवास्वरोऽपि सन् अनुत्तरप्रका-
शात्मकोऽपि भवन्नसौ ‘अः’ चिच्छत्यात्मा आदि-
वर्णो मकारहकारलेशसुपाधित्वेनावलम्ब्य तच्छु-
तिमात्रधारित्वेन द्वेधा – विन्दुविसर्गरूपतयान्यः
परामर्शान्तररूपभाक् भवतीत्यर्थः । अनुत्तर एव
हि प्रकाशः स्वस्वातन्त्र्यात् स्वं स्वरूपं गोपयित्वा
शक्तिदशासाभास्य संकुचितप्रसातृरूपतामवभास-
येत्, अतश्चास्य

‘ अकारश्च हकारश्च द्रावेतावेकतः स्थितौ । ’

इत्याद्युक्त्या

‘ हकाररूपया शक्त्या मकारो ना हदि स्थितः । ’

इत्याद्युक्त्या संकुचितप्रमात्रात्मना च मकारेण-
रूषणा – इति न कश्चित् दोषः ॥ १३५ ॥

ननु अनुत्तर एव कस्मादेवमारूषणया विस-
र्गाद्यात्मकतामियात् ? इत्याशंख्याह

अस्यान्तर्विसिसृक्षासौ

या प्रोक्ता कौलिकी परा ॥ १३६ ॥

सैव क्षोभवशादेति

विसर्गात्मकतां ध्रुवम् ।

अस्य – अनुत्तरप्रकाशात्मन आदिवर्णस्य प्राक्

‘ कौलिकी सा परा शक्तिरवियुक्तो यथा प्रभुः । ’

इत्यादौ ‘ कौलिकीति, परेति ’ चोक्ता अन्तः प्रमा-
त्रैकात्म्येन वर्तमाना विमर्शात्मा यासो विसि-
सृक्षा, सैव निश्चितं बहिरौन्मुख्यलक्षणात् क्षोभव-
शात् विसर्गात्मकतामेत्य, आवन्दोदयक्रमेण द्वि-

याशक्तिपर्यन्तं प्रोच्छलन्तीं स्थितिमवभासयति,
इत्यर्थः ॥ १३६ ॥

न चैतदस्मदुपज्ञमेव, इत्याह
उक्तं च त्रिशिरःशास्त्रे
कलाव्याप्त्यन्तचर्चने ॥ १३७ ॥

कला सप्तदशी तस्मा-
दमृताकाररूपिणी ।
परापरस्वरूपरूप-
विन्दुगत्या विसर्पिता ॥ १३८ ॥

प्रकाश्यं सर्ववस्तूनां
विसर्गरहिता तु सा ।
शक्तिकुण्डलिका चैव
प्राणकुण्डलिका तथा ॥ १३९ ॥

विसर्गप्रान्तदेशे तु
परा कुण्डलिनीति च ।
शिवव्योमेति परमं
ब्रह्मात्मस्थानमुच्यते ॥ १४० ॥

विसर्गमात्रं नाथस्य
सृष्टिसंहारविभ्रमाः ।

कलाव्याप्त्यन्तचर्चने, इति – अमाख्यकलास्व-
रूपस्फारसिद्धान्तविचारावसरे इत्यर्थः, तत्र हि

‘ कलाव्याप्तिर्महादेव पदसंज्ञा महेश्वर ।
अतिसंक्षेपतो ब्रूहि ॥ १ ॥’

इति भगवत्या पृष्ठे, तत्रिण्यार्थ

‘ कला सप्तदशी यासौ ॥ २ ॥’

इत्यादि भगवतोक्तम्, यदिह कचिच्छब्दद्वारेण
कचिदर्थद्वारेण च संवादितम्, तत्र

‘ पुरुषे षोडशकले तामाद्वरमृतां कलाम् । ’

इत्याद्युक्त्या अन्तःकरणप्रभृतीनां षोडशानामपि
कलानामाप्यायकारित्वात् नित्योदितत्वेन च अन-
स्तमितरूपत्वात् अमृताकाररूपिणी येयं चिन्मा-
त्रस्वभावा ‘कौलिकीति, परेति’ एवमादिशब्दव्य-
पदेऽया हकारार्धार्धरूपिणी अमाख्या सप्तदशी
कला, परस्य आनन्दात्मनो विसर्गस्य उक्तत्वात्
अपरस्य च हकारात्मनो वक्ष्यमाणत्वात् परापरो
योऽसौ विसर्गः तस्य स्वरूपस्थौ यावात्मभूतौ

विसर्जनीयशब्दवाच्यौ विन्दु, तयोर्गतिः – तद्बूपा-
वभासनेन प्रसरणं, तथा विसर्पिता – तत्तद्बूपावबि-
भासयिष्या ओच्छलन्तीत्यर्थः, अत एव च सर्वेषां
प्रभातृप्रमाणप्रसेयात्मनां वस्तुनां अनतिरेकेऽपि
अतिरिक्तत्वेनेव प्रकाशय – तत्तत्त्वियतप्रकाशात्मि-
केत्यर्थः, सैव पुनर्विसर्पेण – बहिर्भावौन्मुख्येन वि-
राहिता सती, प्रसुषाभुजगाकारत्वात् स्वात्ममात्रवि-
श्रान्ता शक्तिकुण्डलिनी – परा संविन्मात्ररूपेति
यावत्, अत एव विसर्गस्य बहिर्भावौन्मुख्यात्मका-
दिकोटिरूपे प्रान्तदेशे प्राणकुण्डलिका

‘प्राक् संवित्प्राणे परिणता ।’

इति नीत्या प्रथमसेव प्राणरूपतामवभासयन्ती-
त्यर्थः, तथा प्रत्यावृत्तिक्रमेण अन्तर्भावौन्मुख्यरू-
पान्तकोट्यात्मनि प्रान्ते स्वरूपे ‘परा कुण्डलिनी’
स्वात्मविश्रान्तपरसंविन्मात्ररूपेत्यर्थः, एवं त्विय-
मेव संविन्मात्ररूपा सप्तदशी कला - शिवव्योमेति,
परमं ब्रह्मेति, शुद्धात्मस्थानम् इति चोच्यते –
तैस्तैः सामयिकैः शब्दैव्यपदिश्यते इत्यर्थः, तथा-
हि श्रीत्रिद्विरोभैरवे एव

‘शिवव्योमेति य ज्ञा परं ब्रह्मेति यत्पदम् ।’

इति । तथा

‘आत्मस्थानं किमाख्यातं………।’

इति भगवत्या पृष्ठे

‘कुण्डल्याख्या तु सा ज्ञेया सर्वाध्वोपरिवर्तिनी ।’

इत्युपक्रम्य

‘प्रमाणोत्थानरहितसुपमाभेदवर्जितम् ।
भूतव्योमपदातीतं चिद्योमान्तपदं परम् ॥
भावप्रत्ययसंरन्धमभावं परमा गतिः ।
शिवव्योम तु तज्जेयं सर्वाधारत्वलक्षणम् ॥
बृहत्त्वं बृहकत्वं च सूक्ष्मं तत्त्वान्तवर्ति च ।
परं ब्रह्मेति तत्प्रोक्तं लक्ष्यभूतमलक्ष्यकम् ॥’

इति । तथा

‘पूर्वं पदविभागं तु कीर्तिं तदहेयकम् ।
तथापि भूमिकातीतमात्मस्थानं निगद्यते ॥’

इत्यादिना स्वरूपमेषां भगवतोक्तम् । तदेवं
परैव पारमेश्वरी संवित् तत्तत्रमातृप्रमेयात्मनो
विश्वस्य सृष्टिसंहारविभ्रमाविर्भावनिवन्धनम्,
इत्युक्तं स्यात् अत एव आह – विसर्गमात्रामि-
त्यादि ॥ १३७—१३८—१३९—१४० ॥

पं० ६ ख० पु० प्रमाणोक्तेन सहितमिति पाठः ।

पं० ७ ख० पु० व्योमान्तं परं पदमिति पाठः ।

ननु एकैव अखण्डा संवित् आस्ति, इति तद-
तिरिक्तं किंचिदपि न संभवेत्, तत्कस्य नाम सृष्टिः
संहारो वा स्यात्, येनास्यास्तत्कारित्वमपि भवेत्?
इत्याशङ्क्याह

स्वात्मनः स्वात्मनि स्वात्म-
क्षेपो वैसर्गिकी स्थितिः ॥१४१॥

इयमेव नाम वैसर्गिकी – सृष्टिसंहारकारित्वल-
क्षणा स्थितिः, यत् स्वात्मन एव न पुनर्मायाप्रकृ-
त्यादेरुपादानात्, स्वात्मन्येव न पुनरस्ततो वि-
च्छिन्ने कुत्रचिद्देशो काले वा, स्वात्मन एव न
पुनरन्यस्य कस्यचित् प्रमातृप्रमेयादेः, क्षेपः – तत्त-
दाभासवैचित्रयेणान्तर्बहीरूपतया परिस्फुरणमिति,
तेनानन्यापेक्षित्वेन पूर्णा परैव संवित् कादिहान्त-
रूपतया परिस्फुरिता, इति भावः ॥ १४१ ॥

अत एवाह

विसर्ग एवमुत्पृष्ठ

आश्यानत्वमुपागतः ।

हंसः प्राणो व्यञ्जनं च

स्पर्शश्च परिभाष्यते ॥ १४२ ॥

इह विसर्ग एव तत्तद्वैचित्र्योपारोहक्रमेण हका-
रात्म स्थौल्यसुपागतः सन् 'हंस' इत्येवमाद्यैः शब्दैः
परिभाष्यते – सर्वेष्वेव शास्त्रेष्वेवमुच्यते इत्यर्थः,
तदुक्तं श्रीतन्त्रराजभट्टारके

'हंसं शून्यं तथा प्राणं हकारं नामभिः स्मृतम् ।'

इति, निघण्टावपि

'त्रयस्त्रिशो व्यञ्जनं च द्विकुञ्जः स्पर्शं एव च ॥ १

इति । एवं च विसर्गस्यैव स्थूलं रूपं 'हकारः' इत्यु-
क्तं स्यात् ॥ १४२ ॥

ननु

'शक्तयोऽस्य जगत्कृत्वं शक्तिमांस्तु महेश्वरः ।'
इत्याद्युक्त्या परस्य अनुत्तरस्य प्रकाशस्य 'स्वश-
क्तिमात्रस्फारो विश्वम्' इत्यविवादः, इह पुनः

'विसर्गमात्रं नाथस्य सृष्टिसंहारविभ्रमाः ।'

इत्याद्यन्यथोक्तम्, इति किमेतत् ? इत्याशङ्क्याह
अनुत्तरं परं धाम

तदेवाकुलमुच्यते ।

विसर्गस्तस्य नाथस्य

कौलिकी शक्तिरुच्यते ॥ १४३ ॥

एवम्

‘अकुलस्यास्य देवस्य……………।’

इत्यद्युपक्रान्तमेव इह निर्वाहितं, न तु अपूर्वं
किंचिदुक्तम्, इति भावः ॥ १४३ ॥

ननु विसर्गशब्दः शक्तौ केन निमित्तेन प्रवृत्तः ?
इत्याशंक्याह

विसर्गता च सैवास्या

यदानन्दोदयक्रमात् ।

स्पष्टीभूताक्रियाशक्ति-

पर्यन्ता प्रोच्छलस्थितिः ॥ १४४ ॥

सैव अस्याः— कौलिक्याः शक्तेः, विसर्गता—
विसर्जनक्रियायां कर्तृत्वं— यदानन्देच्छाद्युदयक्र-
मेण भिन्नावभासरूपत्वात् स्पष्टीभूता— स्पष्टता-
माता येयं क्रियाशक्तिः, तत्पर्यन्ता प्रोच्छलन्ती
स्थितिः— तत्तत्परामर्शान्तरवैचित्र्यरूपतया परि-
स्फुरणम्, इति ॥ १४४ ॥

ननु इथतो वैचित्र्यस्य विसर्गः कारणमस्तु, स
एव पुनस्तत्, इति कथं युज्यते? इत्याशंकां दृष्टा-
न्तोपदर्शनद्वारेण उपशमयति

विसर्ग एव तावान्य-
 दाक्षिणैतावदात्मकः ।
 इयद्रूपं सागरस्य
 यदनन्तोर्मिसंततिः ॥ १४५ ॥

तावान् – तत्परिमाणो, विसर्ग एव न तु तावतः
 कारणं, भेदनिवन्धनो हि कार्यकारणभावः, भेद
 एव चात्र नास्ति, इति कथमेतद्भवेत् इति भावः,
 यस्मादाक्षिणो – गर्भीकृतः, एतावान् – क्रियाश-
 क्तिपर्यन्तो येनैवंविध आत्मा यस्यासौ – तत्तद्वाच्य-
 वाचकाद्यात्मना अनन्ताभासमय इत्यर्थः ॥ १४५ ॥

एवमस्य विसर्जनक्रियाकर्तृत्वादेव व्यपदेशा-
 न्तरमप्यन्यत्रास्ति, इत्याह

अत एव विसर्गोऽय-
 मव्यक्तहकलात्मकः ।
 कामतत्वमिति श्रीम-
 ल्कुलगुह्यवर उच्यते ॥ १४६ ॥

अतः – उक्ताद्वेतोः, अव्यक्ता – नादमात्ररूपत्वा-
 दनुञ्जिन्नवर्णप्रविभागा, येयं हकला – हकारार्धार्ध-

भागः, तदात्मकोऽयं विसर्गः, श्रीमत्कुलगुह्वराख्ये
शास्त्रे 'कामतत्त्वं' कामः – इच्छा, तस्य तत्त्वं – सर्व-
त्रैव अप्रतिहतस्वभावं पूर्णं रूपम् इत्युच्यते, इति
वाक्यार्थः ॥ १४६ ॥

तत्रत्यमेव ग्रन्थं पठति
यत्तदक्षरमव्यक्त
कान्ताकण्ठे व्यवस्थितम् ।
ध्वनिरूपमनिच्छं तु
ध्यानधारणवर्जितम् ॥ १४७ ॥

तत्र चित्तं समाधाय
वशयेद्युगपञ्जगत् ।

तत्र च

'इदानीं कामतत्त्वं तु विषतत्त्वं परं तथा ।
कथयते तव सुश्रोणि भक्तिस्त्वेहाद्विशेषतः ॥'

इत्युपक्रम्य

'यत्तदक्षरम्'..... ।

इत्यादि चाभिधाय

'तत्र चित्तं नियुज्ञीत साधकेन महात्मना ।
देवकिन्नरगन्धर्वसिद्धविद्याधराङ्गनाः ॥

यक्षकन्यास्तथा नाग्यः पिशाच्यः सुरयोषितः ।
वशमायान्ति सुभगे नरनारीषु का कथा ॥'

इत्युक्तम् । यदिह 'तत्र चित्तं समाधाय वशयेद्यु-
गपञ्जगत्' इत्यर्थद्वारेण पठितम्, यत्तत्—सर्वदैव
स्फुरद्वपत्वात्स्वानुभूत्येकसिद्धम्, अक्षरं—नित्योदि-
तत्वादप्रच्युतप्राच्यस्वरूपम्, अत एव अनिच्छम्

'नास्योचारयिता कश्चित्प्रतिहन्ता न विद्यते ।
स्वयमुच्चरते देवः प्राणिनामुरसि स्थितः ॥'

इत्याद्युक्त्या स्वयमुच्चरद्वपत्वात् अन्यसंबन्धि-
नीमुच्चिचारायिषां नापेक्षत इत्यर्थः, तदपेक्षित्वे हि
तस्याः कादाचित्कत्वात् अस्य नित्योदितत्वं न
स्यादिति भावः, अत एव 'सहजामिति, स्वयंभु'
इति च अन्यत्रैतदुक्तम्, अत एवाव्यक्तम्, व्यक्त-
त्वं हि स्थानकरणाभिधातादिना भवेत्, तच्च इच्छा-
धीनम्, इति कथमस्यैतत्स्यात्, अत एव ध्वनिरूपम्

'नादाख्यं यत्परं बीजं सर्वभूतेष्ववास्थितम् ।

इति ।

सुसूक्ष्मो व्यापकः शुद्धः प्राणतत्वस्य वाचकः ॥'

इत्याद्युक्त्या सततोदितनादमात्रस्वभावमित्यर्थः,
अत एव — सुसूक्ष्मतत्वव्यापकत्वादेः, तच्च तत्र स्थू-

लध्येयादिनिष्ठं यत् ध्यानादि तेन वर्जितं—नैयत्य-
निबन्धनध्येयादिरूपत्वेन अक्षोभ्यमित्यर्थः, एवं-
रूपत्वेऽपि उपभोगावसरे रातिसौख्यसमावेशावै-
वद्येन विगलितवेद्यान्तःकरणत्वात् निरस्तवैक-
ल्यायाः कान्तायाः कण्ठान्तः स्वरसत एव उद्यत्-
अभिव्यज्यमानम्, अत एव सततोदितत्वेऽपि त-
त्कालमस्य विशेषेणावस्थानम्। एवं च विसर्गस्य
अनाहतरूपत्वात् सौक्ष्म्येऽपि कान्ताकण्ठान्तः किं-
चिदुच्छूनतापत्त्या ‘हा-हा’ इति स्फुटमवस्थानम्,
येनास्य एतदुपलभ्यमानं निर्दर्शनीकृतं, तेन न
योगिमात्रगम्यमैवैतत् अपि तु सर्वैरपि उपलभ्यत
इति भावः। अतश्च अनेनैव हकारस्यापि प्रसङ्गा-
त्स्वरूपं निर्दिष्टं, किं तु तस्य स्थौल्यात्—स्फुटत्वे-
नावस्थानम्, अस्य तु सौक्ष्म्यात् न तथा, इति
इयानेव विशेषः, अत एव समनन्तरमेव

‘विसर्ग एव सुस्पष्टमाश्यानत्वमुपागतः।’

इत्याद्युक्तम्। यदभिप्रायेणैव अनयोः परापरत्व-
मपरत्वं चोक्तम्, अत एव अये हकारस्य स्वरूपं
न उक्तम्, उक्तं चान्यत्र

‘यत्तदक्षरमक्षोभ्यं प्रियाकण्ठोदितं परम् ।
सहजं नाद इत्युक्तं तत्त्वं नित्योदितो जपः ॥’

इति । तथा

‘नित्यानन्दरसास्वादाद्भाहेति गलकोदरे ।
स्वयंभूः सुखदोच्चारः कामतत्त्वस्य वेदकः ॥’

इति । तत्र अनाहतात्मनि एवंविधे विसर्गे साध-
कश्चित्तं सम्यक्

‘अतिसौख्यसमावेशविवशीकृतचेतसः ।
अविच्छिन्नं जपन्त्येनमङ्गनासंगमोत्सवे ॥
अन्नासक्तवियो यान्ति योगं योगीश्वराः परम् ।
स शिरोरहितः कामः कामिनीहृदयालयः ॥
नेत्रारुद्धेन तेनाथ शक्तिविष्टं समाहरेत् ।
क्षोभयेनात्र संदेहो द्वसामपि वरस्त्रियम् ॥’

इत्याद्युक्तनीत्या कामशब्दाभिधेयम् अनचक्क-
लात्मकं विसर्गं स्वनेत्राभ्यां निर्गतं साध्यनेत्रयो-
रनुप्रविष्टं ध्यायेत्, साध्यनेत्राभ्यां च निर्गतं स्वने-
त्रयोरनुप्रविष्टं ध्यायेत्, इत्येवं क्रमेण आ—सम-
न्तात् दोलायन्त्रक्रमेण गमागमयोः पौनःपुन्येन
धृत्वा—अनन्यापेक्षेण अवहितं कृत्वा, जगत्—जा-
यमानं जन्तुचक्रं, युगपत् न तु क्रमेण, वशयेत्—
स्वात्ममयतयैव सर्वमाभासयेत्, स्वात्मायत्तं वा,
कर्यादित्यर्थः ॥ १४७ ॥

इदानीं यथोक्तविसर्गस्वरूपमेव दृष्टान्तीकृत्य
कादीनामुदयं वक्तुमुपक्रमते

अत एव विसर्गस्य

हंसे यद्वत्स्फुटा स्थितिः ॥१४८॥
तद्वत्सानुत्तरादीनां

कादिसान्ततया स्थितिः ।

अतः— समनन्तरोक्ताद्वेतोः, विसर्गस्यैव यथा
हकारात्मतया स्थूलेन रूपेणावस्थानं, तथैव अनु-
त्तरादीनामपि कादिसान्तत्वेन अनुत्तरादय एव
तथा अवभासन्ते इत्यर्थः ॥ १४८ ॥

तदेवाह

अनुत्तरात्कवर्गस्य

सूतिः पञ्चात्मनः स्फुटम् ॥१४९॥

पञ्चशक्त्यात्मतोवश

एकैकत्र यथा स्फुटः ।

पञ्चात्मत्वे हेतुः— पञ्चशक्त्यात्मतावेश इति,
एकैकत्रोति— अनुत्तरेच्छादौ, अनुत्तरस्य हि चि-
च्छक्तिप्राधान्येऽपि ‘सर्वत्र सर्वमास्ति’ इतिन्यायेन

पञ्चशक्तिसयत्वम्, इति तत्सूतेः कर्वर्गस्यापि पञ्चा-
त्मत्वम्, एवमन्यत्रापि ज्ञेयम् ॥ १४९ ॥

इच्छाशक्तेः स्वस्वरूप-
संस्थाया एकरूपतः ॥ १५० ॥

कर्वर्गः पञ्चशक्त्यात्मा
क्रमप्रस्फुटतात्मकः ।

या तूका ज्ञेयकालुष्य-
भाविक्षप्रचरयोगतः ॥ १५१ ॥

द्विरूपायास्ततो जातं
ट-ताद्यं वर्गयुग्मकम् ।

उन्मेषात्पादिवर्गस्तु
यतो विश्वं समाप्यते ॥ १५२ ॥

स्वस्वरूपसंस्थाया इति – इष्यमाणानारूपिता-
याः, एकरूपत इति – अक्षुब्धाया एव इच्छाशक्तेः,
न पुनः क्षुब्धाया अपीत्यर्थः, चिदादीनामपि शक्ती-
नां यथायर्थं बाह्योन्मुखतया स्फुटत्वमस्ति, इत्यौ-
चित्यात्तत्पाररूपाणां कर्वर्गादीनामपि तथात्वमि-
त्युक्तं ‘क्रमप्रस्फुटतात्मक’ इति, येति – इच्छाशक्तिः,

शेयम् अर्थादिष्यमाणं, द्विरूपाया — ऋकारऋकार-
रूपायाः, एवमनेनानुत्तरादिभ्य एव पञ्चभ्यः कव-
र्गादीनां पञ्चानां वर्गानामुदय इत्यभिहितम्, अत
एवैषां ‘अकुहविसर्जनीयानां कण्ठः’ इत्यादिना-
सस्थानत्वमुक्तम्, उक्तं चान्यत्र

‘अकुलात्पञ्चशक्त्यात्मा द्वितीयो वर्ग उत्थितः ।
अनारूपितरूपाया इच्छायाश्च ततः परः ॥
वह्निक्षमाङ्गुष्ठस्तस्याष्ट-ताद्यं च द्वयं ततः ।
पादिरुन्मेषतो जात इति स्पर्शाः प्रकीर्तिताः ॥’

इति ॥ १५२ ॥

ननु

‘पृथिव्यादीनि तत्त्वानि पुरुषान्तानि पञ्चमु ।
क्रमात्कादिषु वर्गेषु मकारान्तेषु सुव्रते ॥’

इत्याद्युक्त्या काद्यो मावसानाः पञ्चविंशतिर्व-
र्णाः पृथ्वीतत्त्वादारभ्य पुरुषतत्त्वान्तं यावत्स्थिताः,
तत् तत्त्वान्तराणामपि संभवाद्विश्वमवाशिष्यत इति
कथमेतावतैवोक्तं ‘यतो विश्वं समाप्यत’ इति? इ-
त्याशङ्क्याह

पं० कृ० पु० प्रथमो वर्ग इति पाठः प्रक्रियासंगतोऽस्ति, यत आग-
मेषु कादित आरम्भ द्वितीयवर्गस्याप्नायोऽस्ति ।

ज्ञेयरूपमिदं पञ्च-
विंशत्यन्तं यतः स्फुटम् ।
ज्ञेयत्वात्स्फुटतः प्रोक्त-
मेतावत्स्पर्शरूपकम् ॥१५३॥

यत इदं – विश्वं पृथ्वीतत्त्वादि, पञ्चविंशत्यन्तं
‘पुरुषः पञ्चविंशकः’

इत्याद्युत्तम्या पुरुषतत्त्वान्तं विश्वं स्फुटत्वाज्ञे-
यरूपम्, अत उक्तं ‘यतो विश्वं समाप्यते’ इति ।
नियत्यादि हि

‘मायासहितं कञ्चुकषट्कमणोरन्तरङ्गमिदमुक्तम् ।’

इत्याद्युत्तम्या ज्ञातुरत्यन्तं कण्ठसंलग्नत्वेन आभि-
श्वभेव, इति न व्यतिरिक्तस्थूलज्ञेयात्माविश्वरूप-
तयोक्तमिति भावः, अत एव चैतावत्तत्त्वपञ्चविं-
शकान्तं विश्वं स्फुटाज्ञेयत्वादेव हेतोः, इन्द्रियैः
स्पृश्यन्त इति ‘स्पर्शः’ तदूपं, प्रकर्षेण ‘कादयो मा-
वसानाः स्पर्शाः, इति वाचकाभिप्रायेण

‘मात्रास्पर्शस्तु कौन्तेय शीतोष्णसुखदुःखदाः ।
आगमापायिनो नित्यास्तांस्तितिक्षस्व भारता ॥’

इति च वाच्याभिप्रायेण उक्तम्, अत्र च पुंसः

प्रमाणतृत्वेऽपि करणानां च करणत्वादेव प्रमाणत्वेऽपि यज्ञेयत्वमुक्तं तच्छून्यादिप्रमात्रन्तराभिप्रायेण,
इति न कश्चिद्दोषः ॥ १५३ ॥

एवं स्पर्शानामुदयमभिधाय अन्तःस्थानाम-
यभिधत्ते

इच्छाशक्तिश्च या द्वेधा
क्षुभिताक्षुभितत्वतः ।
सा विजातीयशक्त्यंश-
प्रोन्मुखी याति यात्मताम् ॥ १५४ ॥

सैव शीघ्रतरोपात्त-
ज्ञेयकालुप्यरूपिता ।
विजातीयोन्मुखत्वेन
रत्वं लत्वं च गच्छति ॥ १५५ ॥

तद्दुन्मेषशक्तिर्द्वि-
रूपा वैजात्यशक्तिगा ।

बकारत्वं प्रपद्येत
सृष्टिसारप्रवर्षकम् ॥ १५६ ॥

क्षुभिताक्षुभितरूपत्वेन द्विविधा येयमिच्छाशक्तिः सा, विजातीयश्चिद्गूपो योऽयं शक्त्यंशोऽनुच्चरस्तत्र प्रोन्मुखी – तेन समं ‘इको यणचि’ इति प्राप्तसंधिः सती यात्मतां याति – यकारात्मना प्रस्फुरतीत्यर्थः, सैव द्विरूपापीच्छाशक्तिः ‘अचिरद्युतिभासिन्या’ इत्याद्युक्तगत्या शीघ्रं स्थिरं च कृत्वा, उपात्तं यत् ज्ञेयं – अर्थादिष्यमाणं, तत्कालुष्येणारूपिता सती अनुच्चरात्मनि विजातीये यदुन्मुखत्वं – तेन समं ‘इको यणचि’ इति संधिः, तेन रत्वं लत्वं च गच्छति – तदात्मना भासत इत्यर्थः, एवमुन्मेषशक्तिरपि द्विप्रकारा ‘वैजात्यशक्तिगा’ – अनुच्चरेण सह प्राग्वदेवै कृतसन्धिर्वकारत्वमवभासयेत्, तदुक्तम्.

‘विभिन्नशक्तिसंयोगादिच्छा य-र-लतां गता ।
उन्मेषशक्तिरायाति वत्वमेव वरानने ॥’

इति । ‘सृष्टिसारप्रवर्षकम्’ इत्यनेन अस्य वरुणबीजत्वादाप्यायकारित्वं दर्शितम्, एवं य-र-लानामपि शोषकारित्वं दाहकत्वं स्तम्भकत्वं च क्रमेणावग-
न्तव्यम् ॥ १५६ ॥

ननु इष्यमाणारूपणायामपि वक्ष्यमाणनीत्या
इच्छाशक्तिरेव परामर्शान्तरजननसमर्था, इत्यनुच्च-

रसंघट्टभाजः तस्याः परामर्शान्तरलक्षणं कार्यमुत्पद्यतां नाम, तस्य पुनर्यकारादिरूपत्वेन भेदः कथं स्यात् ‘कारणभेदाद्वि कार्यभेदः’ कारणं चात्रेच्छानुत्तरसंघट्टात्मकमेकमेव, इति किमेतत्? इत्याशङ्क्याह

इच्छैवानुत्तरानन्द-

याता शीघ्रत्वयोगतः ।

वायुरित्युच्यते वह्नि-

भासनात्स्थैर्यतो धरा ॥ १५७॥

इह इच्छैव, न पुनरिष्यमाणमपि, अनुत्तरानन्दाभ्याम्, अर्थाद्विकल्पेन, याता – मिलिता सती, शीघ्रत्वयोगतः – संस्कारलक्षणं वेगमुपाधित्वेन स्वीकृत्य, वायुरित्युच्यते – वायुबीजयकाररूपतां प्राप्तेत्यर्थः, एवं भासनाद्वास्वत्तालक्षणं धर्म, तथा स्थैर्यतो धृतिहेतु स्थिरत्वाख्यं धर्मम् उपरञ्जकत्वेन अवलम्ब्य, क्रमेण वह्निः – वह्निबीजरेफात्मतां, धरा – धराबीजलकाररूपतां चाभासयतीत्यर्थः, आनन्देति चोन्मेषादिविजातीयशक्त्यन्तराभिव्यञ्जनपरतयोक्तम्, तेनानुत्तरादिसंघट्टभाज

इच्छाया एवमुपाधियोगेन भेदात्कार्यस्यापि भेद
इति यथोक्तमेव युक्तम् ॥ १५७ ॥

अत्र चान्तःस्थशब्दस्य प्रवृत्तौ निमित्तं दर्श-
यति

इदं चतुष्कमन्तःस्थ-
मत एव निगद्यते ।

इच्छाद्यन्तर्गतत्वेन
स्वसमाप्तौ च संस्थितेः ॥ १५८ ॥

अत एव – प्रागुक्ताद्वेतोः, ‘इच्छादि’ इति
आदि शब्देन उन्मेषस्य ग्रहणादिच्छोन्मेषयोरन्त-
र – अभेदेनावस्थानात्, तथा स्वस्य – प्रमात्रेक-
रूपस्य आत्मनः, सम्यगातिः – एकात्म्येनावभा-
सः, तत्र संस्थितेः – प्रमात्रैकात्म्येन वर्तमानत्वा-
दिदं यादि-वान्तं चतुष्कमन्तःस्थं निगद्यते – सर्व-
शास्त्रेषु एवमुच्यते इत्यर्थः, यदुक्तम्

‘इच्छाद्यन्तःप्रवेशेन तेऽन्तस्था इति कीर्तिताः’

इति ॥ १५८ ॥

नन्विच्छाद्याः शक्तयो विजातीयशक्तिसंभिन्ना

यथा परामर्शान्तराणि आविर्भावयन्ति, तथैव
सजातीयशक्तिसंबन्धेऽपि किं, न वा? इत्याशंक्याह-

सजातीयकशक्तीना-
मिच्छाद्यानां च योजनम् ।

क्षोभात्मकमिदं प्राहुः
क्षोभाक्षोभात्मनामपि ॥१५९॥

क्षोभात्मनां – दीर्घाणाम्, अक्षोभात्मनां – हस्वा-
नाम्, इच्छादीनां शक्तीनामेवंरूपाणां सजातीया-
नामपि शक्तीनां यदा योजनं – ‘अकः सवर्णे दीर्घः’
इति सन्ध्यात्मा योगो भवेत्, तदा ‘क्षोभात्मकम्’
इति प्राहुः – सजातीयदीर्घरूपपरामर्शस्वभावत्वं, न
पुनर्विजातीयपरामर्शान्तररूपत्वं शास्त्रकोविदाः
कथयन्तीत्यर्थः, तेन इ इ-ई, ई इ-ई, ई ई-ई इत्येवं-
प्राये योगे क्षोभात्म – दीर्घरूपमीकारत्वमेव भवे-
दिति तात्पर्यम् ॥ १५९ ॥

अनुक्तरे पुनरेवंरूपत्वेऽपि विशेषोऽस्तीत्याह

अनुक्तरस्य साजात्ये
भवेत्तु द्वितीयी गतिः ।

अनुत्तरं यत्त्रैकं
 तच्चेदानन्दसूतये ॥ १६० ॥
 प्रभविष्यति तद्योगे
 योगः क्षोभात्मकः स्फुटः ।
 अत्राप्यनुत्तरं धाम
 द्वितीयमपि सूतये ॥ १६१ ॥
 न पर्याप्तं तदा क्षोभं
 विनैवानुत्तरात्मता ।

अनुत्तरस्य पुनः सजातीययोगे द्विप्रकारा गतिर्भवेत्, यत् – यस्मात्तत्र तदेकमनुत्तरं चेत्, आनन्दसूतये प्रभविष्णुतामेष्यति, तदा तेनापरेणानुत्तरेणैव योगे – संबन्धे, क्षोभात्मक आनन्दरूप एव स्फुट योगः— प्राग्वदेव निर्बाधः सन्धिः, यथा ‘दण्डाग्रम्-इत्यादावेकः प्रकारः, अथापि – अर्थादेकस्यानुत्तरस्य’ द्वितीयमप्यनुत्तरं संघटमानम् आनन्दजन्मने न पर्याप्तं स्यात्, तदा क्षोभात्मकानन्दप्रादुर्भाविमन्तरेण ‘अतो गुणे’ इति पररूपे कृते सति, अनुत्तरात्मतैव भवेत्, यथा ‘सीमन्तम्’ इत्यादाविति द्वितीयः॥१६१॥

एवमेतत् प्रसंगादभिधाय प्रकृतमेव उष्मणा-
मुदयमभिधत्ते ।

इच्छा या कर्मणा हीना
या चैष्टव्येन रूषिता ॥ १६२ ॥

श्रीत्रस्थैर्यप्रभिन्नेन
त्रिधा भावमुपागता ।
अनुनिष्ठितमुन्मील-
त्प्रोन्मीलितमिति स्थितम् ॥ १६३ ॥

इष्यमाणं त्रिधैतस्यां
ताद्रूप्यस्यापरिच्युतेः ।
तदेव स्वोष्मणा स्वात्म-
स्वातन्त्र्यप्रेरणात्मना ॥ १६४ ॥
बहिर्भाव्य स्फुटं क्षिसं
श-ष- सत्रितयं स्थितम् ।

एवमत्रैष्टव्यस्यापि विभज्यावस्थानं दर्शयति –
अनुनिष्ठितमित्यादिना, एतस्यां त्रिधा भावमुपाग-
तायामिच्छायामिष्यमाणमपि त्रिधैवावस्थितं, यतः

‘तत्सा केवलमिच्छामात्ररूपा स्थृत्यस्य विप्रकृष्टा’

इत्यादिनीत्या शुद्धायामिकाररूपायाम् ‘अनुन्मिषि-
तम्’ अनुल्लासितं शीघ्ररूपेण एष्टव्येनारूपिताया-
मृकाररूपायाम् ‘उन्मीलत्’ उल्लसदूपं, स्थैर्यात्मना
चैष्टव्येनारूपितायां लुकाररूपायां ‘प्रोन्मीलितम्’
उल्लासितमिति । ननु इष्यमाणस्य शीघ्रत्वादिभेदेन
वैशिष्ट्यात्मस्वरूपप्रच्यावः प्राप्तः, इति त्रयोऽत्र
विषया इति वाच्यं, न पुनरेक एवं त्रिधा ? इत्या-
शब्दव्योक्तं ‘ताद्रूप्यस्यापरिच्युतेरिति’ नहि शीघ्रत्वा
दिभेदेऽपीष्यमाणतालक्षणाद्रूपादस्य प्रच्याव इति
भावः, तदेवं त्रिविधमपीष्यमाणं स्वातन्त्र्यलक्ष-
णेन स्वोष्मणा बहीरूपतया समुल्लासितं सत्
ऊष्मसंज्ञशा-ष-सत्रितयात्मना प्रस्फुरेत, अत आह
‘तदेवेत्यादि’ एवमेषणीयस्य तदतिरेकासंभवात्रि-
प्रकारापीच्छैव स्वोष्मवशात् एवं परामर्शत्रयात्मना
प्रस्फुरिता इति तात्पर्यार्थः, यदुक्तं

‘इच्छैव स्वोष्मणाक्रान्ता कलात्रयसमाश्रिता।’

इति, अत एवैषामिच्छायाश्च ‘इच्युशानां तालु’
‘ऋदुरषाणां मूर्धा’ ‘लृतुलसानां दन्ताः’ इत्यादिना

सस्थानत्वमुक्तम्, इयदन्तमेव विस्फार इत्यप्यनेन
प्रकाशितम् ॥ १६४ ॥

अत आह

तत एव सकारेऽस्मि-
न्स्फुटं विश्वं प्रकाशते ॥ १६५ ॥
अमृतं च परं धाम
योगिनस्तत्प्रचक्षते ।

तत इति - प्रोन्मीलितस्यापीष्यमाणस्य बही-
रूपतया समुद्भासितत्वात्, अनेनैव चाभिप्रायेण
'सार्णेनाण्डब्रयं व्याप्तं'

इत्याद्युक्तम्, अत एव चेयद्विश्वाप्यायकारित्वात्
'सोमं चामृतनाथं च सुधासारं सुधानिधिम् ।
सकारं षड्साधारं नामभिः परिकीर्तितम् ॥'

इत्यादिदृशा अमृतबीजतयोक्तेश्च गुरवस्तत्परामृतं
धाम प्रचक्षते - सर्वशास्त्रेषु कथयन्तीत्यर्थः ॥ १६५ ॥

ननु चास्य किमेवंरूपत्वं क्वचिद्विभाव्यते, न
वा ? इत्याशङ्क्याह

क्षोभाद्यन्तविरामेषु
तदेव च परामृतम् ॥ १६६ ॥

सीत्कारसुखसङ्घाव-
समावेशसमाधिपु ।

क्षोभस्य – आदियागरूपस्य ये आद्यन्तविरामाः,
तेषु ये सीत्कारादयः, तेषु तदेवामृतं परं धाम
अर्थादभिव्यज्यत इति संबन्धः, एवमस्य परान-
न्दमयतोद्रेच्चनेन

‘करणमरीचिचकमुदयं कुरुते रभसात्-
स्थितिमुपयाति तत्र परसौख्यरसान्ततया ।
विलयमुपैति चात्र परवोधभरक्षपणात्-
परमकलात्र केवलतया विलसत्यमला ॥’

इत्याद्युक्तयुक्त्या प्रथमं करणचक्रस्य क्षोभौन्मु-
ख्यात् उदितसीत्कारादौ, अनन्तरं तत्रैव विश्रान्त्या
परसामरस्यात्मसौख्यसमावेशे, तदनु च तत्रैव
दाढ्येन निरुद्धया

‘सदिति ब्रह्म परमम्’

इत्याद्युक्त्या सतः परस्य ब्रह्मणो भावः सत्ता,
तत्र यः समावेशो – देहादिप्रिमातृतानिमज्जनेन
चित्प्रमातृताया उन्मज्जनं, स एव समाधिः – परस-
वित्कलारूपत्वेन परिस्फुरणं, तत्रेति – एवमादि-
ज्ञानन्दस्थानेष्वभिव्यक्तिरित्यर्थः ॥१६६॥

एवं चास्य परब्रह्मरूपत्वमेवेत्युक्तं स्यादत आह
 तदेव ब्रह्म परम-
 मविभक्तं प्रचक्षते ॥ १६७ ॥

ब्रह्मेति

‘सर्वं खल्विदं ब्रह्म’

इत्याद्युक्त्या व्यापकं रूपमित्यर्थः, अत एव ‘अविभक्तमित्युक्तं’— नियतरूपस्य हि विभागो भवेदिति भावः, प्रचक्षत इति— श्रीपरात्रिंशकादौ, तथाहि तत्र, परावीजोच्छारे

‘तृतीयं ब्रह्म सुश्रोणि’

इत्युक्तं, तृतीयं ब्रह्म सकारः, यद्गीतं

‘ओं तत्सदिति निर्देशो ब्रह्मणस्त्रिविद्यः स्मृतः ।’

इति ॥ १६७ ॥

यत एव चास्य व्यापकमामृतं च रूपम्, अत एव अन्यत्र ‘विषतत्त्वमिति’ व्यपदेशान्तरमप्यस्ति, इत्याह

उवाच भगवानेव
 तच्छ्रीमत्कुलगुहकरे ।

शक्तिशक्तिमदैकात्म्य-
लब्धान्वर्थाभिधानके ॥ १६८ ॥

काकचञ्चुपुटाकारं
ध्यानधारणवर्जितम् ।
विषतत्त्वमनच्कार्ख्यं
तव स्नेहात्मकाशितम् ॥ १६९ ॥

अन्वर्थाभिधानके इति, यदुक्तं तत्रैव
'कुलं शक्तिः समाख्याता गह्वरं शक्तिमानपि ।
उभयोर्वेदनैकत्वं कथयते कुलगुह्वरम् ॥'

इति । तत्रत्यमेव ग्रन्थं पठति 'काकचञ्चु' इत्यादि । संबोधनसारत्वाद्युष्मदर्थस्य – 'हे देवि तव स्नेहात्' – शासनीयत्वेनानुकम्प्यत्वात्, विषस्य – व्यापकस्य रूपस्य, यत्तत्वं – सर्वत्राप्रतिहतत्वं, तत्प्रकाशितम् – अन्योन्यसंघटात्मसामरस्यावसरेज्ञुभवगोचरतामापादितमित्यर्थः, तच्चानाहतरूपत्वादनचकशब्दाभिधेयम्, अत एव सततोदितत्वेन ध्यानादिनिरपेक्षं, तद्विनियतध्येयादिनिष्ठमिति भावः, एवमपि काकचञ्चुपुटवदाकारो यस्य तत्-

थाविधम् – अनचकस्य द्विकुञ्जतया तथासंनिवेशात् ॥ १६८ ॥ १६९ ॥

नन्विह अमृतवज्जिमुपक्रान्तं वर्तते, न च तस्यैवंरूपं संभवति – तस्य कामाक्षरविषयत्वेनोक्तत्वात्, तत्किर्मर्थमत्रैतसंवादितं, भगवतोऽपि

‘यदेतकामतत्वं तु विषतत्वं तदेव हि ।

तदिदार्नीं समासेन शृणु त्वं मृगलोचने ॥’

इत्यादिना कामतत्वस्यैव पुनर्विषतत्वत्वेनाभिधाने क आशयः ? इत्याशङ्क्याह

कामस्य पूर्णता तत्वं
संघट्टे प्रविभाव्यते ।

विषस्य चामृतं तत्वं

छाद्यत्वेऽणोऽच्युते सति ॥ १७० ॥

ननु भगवता श्रीकुलगुह्ये कामतत्वविषतत्वयोः प्राणनामात्ररूपां प्राणादिवायुपञ्चकसामान्यमूर्तां वर्षीं प्राणकलामधिकृत्य स्वरूपं निरूपितं, न पुनः प्राणमात्रं - तस्यैवंरूपासंभवात्, तस्य हि रेचकादिदशासु परेच्छाधीनवृत्तित्वादुच्चार्यमाणत्वप्रतिहन्यमानत्वाद्यपि संभवेत्, विशिष्टत्वं पुनः कामतत्वस्य

प्राणरूपत्वं, विषतत्त्वस्य च अपानरूपत्वम्, अत
एवानयोर्हकारसकारात्मत्वम्, तदुक्तम्

‘स-हौ क्षपादिनामानावधरोत्तरचारिणौ ।
परस्परदेशरत्नौ मतौ नगद्गुडपमौ ॥
कस्तौ रोधयितुं शक्तो वीर्यं मुक्त्वा स्वयं महत् ।’

इति । तथा

‘ऊर्ध्वे बिन्दू रविः प्राणो दिनं भागार्धमेव च ।
सिद्धैरधिष्ठितो भागः खेचर्याराधनात्मकः ॥
अधो नादस्तथापानो भत्तगन्धः क्षपा शशी ।
खेचर्यधिष्ठितो भागः सिद्धसेव्यो लयात्मकः॥’

इति । एवं वैशिष्ट्येऽपि अनयोः सामान्यस्य विशेषनिष्ठत्वात् प्राणनमात्ररूपत्वम् उभयत्रापि संभवतीति ऐकरूप्येण निर्देशः, यदभिप्रायेण कामतत्त्वस्यैव विषतत्त्वत्वेन भगवतोऽभिधानम्, इह चैतत्संवादनम्, अत एव कामस्य कामतत्त्वस्यापि पूर्णता – स्वात्ममात्रविश्रान्तेरनन्याकाङ्क्षिता नाम, तत्त्वं – पारमार्थिकं रूपं, संघटे ग्रविभाव्यते – पर स्परसामरस्यात्मसंक्षेभावसरे सौवैरेव साक्षात्क्रियते इत्यर्थः, विषतत्त्वस्याप्यणोः परिमितस्य देहादिमातुः स्वाभाविकपूर्णदृक्ष्रियावारके पारिमित्या-

त्मनि छायत्वे, च्युते – वेद्यवेदकविभागविगलना-
त्यूणे रूपे समुदिते सति, आमृतं – विकासदद्वा-
मयं तत्त्वं संघट्टे प्रविभाव्यते इति पूर्वेणैव
संबन्धः ॥ १७० ॥

ननु चास्य स्वाभाविकपूर्णदृक्क्रियावरणेऽपि
किं निमित्तम्? इत्याशङ्क्याह

व्याप्त्री शक्तिर्विषं यस्मा-
दव्याप्तुश्छादयेन्महः ।

शक्तिरिति – पारमेश्वरी स्वरूपगोपनारूपा मा-
यारूपा, मह इति – स्वाभाविकपूर्णदृक्क्रियारूपं,
विषमपि हि बहिर्व्यापकत्वादव्याप्तुरणवात्मनो दृ-
क्क्रियावरणमेव कुर्यादित्यत्र तदारोपः ॥

एवं न केवलमस्य कामतत्त्वत्वमस्ति, विषत-
त्वत्वं वा, यावन्निरञ्जनत्वमपि, इत्याह

निरञ्जनं परं धाम
तत्त्वं तस्य तु साञ्जनम् ॥१७१॥
क्रियाशक्त्यात्मकं विश्व-
मयं तस्मात्स्फुरेद्यतः ।

ग्रोन्मीलितस्यापि इष्यमाणस्य बहीरूपतया स
मुल्लासितत्वात्क्लियाशक्त्यात्मकम्, अत एव विश्व-
मयं यत्परम् – आपूरकं, धाम – सकारात्म चान्द्रं
तेजः, तन्निरञ्जनं

‘एतच्चितयमैक्येन यदा तु प्रस्फुरेत्तदा ।
न केनचिदुपाधेयं स्वस्वविप्रतिषेधतः ॥’

इत्यादिपूर्वोक्तयुक्त्या न केनचिदप्युपाधेयमित्यर्थः,
तस्य पुनः क्रियाशक्त्यात्मनः चान्द्रस्य धाम्नो
यत्तत्त्वं – परमप्रकाशात्म शक्तिमल्लक्षणं विश्रान्ति-
स्थानं, तत्साञ्जनं

‘शक्तिमानञ्ज्यते यस्मान्न शक्तिर्जातु केनचित् ।’

इत्यादिप्रागुपपादितयुक्त्या शक्तिकर्तृकेन व्यक्ती-
करणेन युक्तमित्यर्थः, अत आह ‘तस्मात्स्फुरेयतः’
इति, तस्माद्घेतोः, यतः - शक्तेः सकाशात्, स्फुरेत् –

‘..... शैवी मुखमिहोच्यते ।’

इत्याद्युक्त्या स्वशक्त्यैवाभिव्यज्यत इत्यर्थः १७१ ॥

ननु कामादेस्तत्त्वत्रयस्य इच्छादिशक्तित्रयरू-
पत्वमस्ति, तत्कथमेकस्यैव अमृतबीजस्य एतद्वूप-
त्वमुक्तम्? इत्याशङ्क्य विभागवेदनपूर्वमेषामावि-
भागमेव द्रढयाति

इच्छा कामो विषं ज्ञानं
क्रिया देवी निरञ्जनम् ॥१७२॥

एतत्त्वयसमावेशः
शिवो भैरव उच्यते ।

भैरव इति – विश्वमयत्वेन पूर्णत्वात्, अत एव
'तदेव ब्रह्म परम' इत्याद्युक्तम् ॥१७२॥

एवमेतत्प्रसंगादभिधाय प्रकृतमेवाह
अत्र रूढिं सदा कुर्या-
दिति नो गुरवो जगुः ॥१७३॥

विषतत्त्वे संप्रविश्य
न भूतं न विषं न च ।

ग्रहः केवल एवाह-
मिति भावनया स्फुरेत् ॥१७४॥

अत्रोति – विषतत्त्वात्मनि व्यापके रूपे, रूढिमि-
ति – अनुप्रवेशं, किं चात्र रूढया भवेत्? इत्याशं-
क्याह 'विषतत्त्वे' इत्यादि, भूतमिति – यक्षादि, –
ग्रह इति – अनात्मनि आत्माभिमानः, तद्विषये परि-

स्मितस्य प्रमातुर्भवेदित्यभिग्रायः, परप्रमात्रात्मनि
व्यापके रूपे समावेशभाजः पुनर्भावनाभ्यासात्
'अहम्' इत्येव परमाद्वयमयतोल्लसेत्, येनास्य तद-
तिरिक्तमुपद्रवनिमित्तं न किंचिदपि भायादिति
भावः । यदुक्तं श्रीकुलगुह्ये

'यदा शून्यं निरालम्बं ध्यानधारणवर्जितम् ।
सर्ववर्णधरं शान्तं सर्ववर्णविवर्जितम् ॥
चिन्मात्रं केवलं शुद्धं विषनिर्वाहकारकम् ।
न विषं न ग्रहः पापं न यक्षो न च राक्षसः ॥
न पिशाचादिकं किंचित्रायं नाहं विभावयेत् ।
केवलं भावमात्रेण ॥'

इत्यादि ॥१७३-१७४॥

ननु इष्यमाणरूषिताया इच्छायाः पूर्वं क्षो-
भान्तरस्यासंभवात्

'.....नेदं बीजं च कस्यचित्'

इत्याद्युत्तया षण्ठत्वं प्रतिज्ञातम्, अनन्तरं चात्र

'या तूका ज्येयकालुष्य'.....

इत्यादि, तथा

'सैव शीतरोपाच'.....

इत्यादि, तथा

'सा वैष्टव्येन रूषिता'

इत्यादिवाक्यैः षण्ठवर्णेभ्यः क्षोभान्तरस्यापि
सद्ग्राव उक्तः, इत्येषां पूर्वप्रतिज्ञातं षण्ठत्वं कथं
निर्वहेत् ? इत्याशङ्क्य प्रतिविधत्ते

नन्वत्र षण्ठवर्णेभ्यो

जन्मोक्तं तेन षण्ठता ।

कथं स्यादिति चेद्ब्रूमो

नात्र षण्ठस्य सोतृता ॥१७५॥

तथाहि तत्रगा यासा-

विच्छाशक्तिरुदीरिता ।

सैव सूते स्वकर्तव्य-

मन्तःस्थं स्वेष्टरूपकम् ॥१७६॥

यत्वत्र रूषणाहेतु-

रेषितव्यं स्थितं ततः ।

भागान्नं प्रसवस्तज्जं

कालुष्यं तद्वपुश्च तत् ॥१७७॥

जन्मोक्तमिति - टवर्गादीनां, ब्रूम इति 'नात्र षण्ठ-
स्य सोतृता' इत्युत्तरम्, एतदेवोपपादयति 'तथा-

हीत्यादिना' यतः षण्ठगता येयमिच्छाशक्तिरुक्ता
 सैव अन्तःस्थं स्वाभेदेन वर्तमानमपि यथास्वं
 नियतं रूपमात्मीयं कार्यं 'टवर्गादि' बहिरुल्लासयेत्,
 न पुनस्तद्वतं रूषणानिमित्तं चिरक्षिप्रस्वभावमेषि-
 तव्यं, तद्विकालुष्यमेव जनयेत् एतावतैव च एत-
 चरितार्थम्, इति न कार्यान्तराविर्भावनायापि
 प्रभवतीति भावः, तच्च कालुष्यं तन्निमित्तमेषितव्यं
 वा अस्या इच्छायाः एव वपुः - तदेकात्मकमित्यर्थः,
 नहि प्रकाशैकस्वभावाया इच्छाया अन्यदातिरिक्तं
 नाम किंचित्संभवेदिति भावः, तेन वस्तुत इच्छाया
 एव प्राधान्यात् तत्त्वकार्याविर्भावकत्वम् इति
 युक्तमुक्तं 'सैव सूत' इति ॥ १७७ ॥

नन्वेवमपि षण्ठानां सर्वसर्वक्या न बीजत्व-
 मपास्तं भवेत् ? इत्याशङ्क्याह

ज्ञेयारूषणया युक्तं
 समुदायात्मकं विदुः ।
 षण्ठं क्षोभकताक्षोभ-
 धामत्वाभावयोगतः ॥ १७८ ॥

इष्यमाणस्य इच्छायाश्च मेलनारूपं हि षण्ठं
विदुः, यतोऽत्र न क्षोभकत्वं क्षोभाधारत्वं चोति, तेन
केवलाया इच्छाया एव क्षोभान्तराविर्भावकत्वेऽपि
नैषां वीजत्वमपास्तं भवेत्—समुदायात्मकत्वा-
त्पण्ठत्वस्य, इति युक्तमुक्तं ‘नात्र षण्ठस्य सोतृ-
तेति’ ॥ १७८ ॥

एवमेतत्यसंगादभिधाय प्रकृतमेवाह

एतद्वर्णचतुष्कस्य
स्वोष्मणाभासनावशात् ।

ऊष्मेति कथितं नाम

भैरवेणामलात्मना ॥ १७९ ॥

चतुष्कस्येति हकारेण सह, तस्य ह्यनुत्तरा-
जन्म, इति भङ्गया प्रागेवोक्तम्, अनुत्तरस्य हि
शक्तिर्विसर्गः, तस्यैव चात्यानं रूपम् अयम् इति,
अत एवानुत्तरेणास्य सस्थानत्वम्, स्वोष्मणेति—
स्वातन्त्र्यलक्षणेन स्वात्मतेज सेत्यर्थः, नहि इच्छा
या अनुत्तरस्य वा परामर्शान्तरवदन्यापेक्षया एत-
दाभासमानम्, अपि तु स्वमाहात्म्यादेवेति भावः।
वद्यपि कवर्गादीनामनुत्तरादेरकैकस्मादेव जन्मो-

कं तथापि तच्छक्यन्तरप्रयोजकीकारेण, इति
युक्तमुक्तं 'स्वोष्मणाभासनावशादिति' ॥ १७९ ॥

न केवलं कादि-हान्तस्य वर्णजातस्य स्पर्शादि-
तथा पृथक् पृथगभिधानं, यावदपृथक्त्वेनापि,
इत्याह

कादि-हान्तमिदं प्राहुः
क्षोभाधारतया बुधाः ।

क्षोभाधारतया इति – योनितयेत्यर्थः, यदुक्तं
'कादिभिश्च स्मृता योनिः'.....
इति ॥

न केवल उक्तनीत्या वीजानामेव वीजान्तरयोगे
क्षोभान्तराविभावो भवेत्, यावद्यानेरपि योन्यन्त-
रयोगेन, इत्याह

योनिरूपेण तस्यापि
योगे क्षोभान्तरं ब्रजेत् ॥ १८० ॥

तन्निदर्शनयोगेन
पञ्चाशत्तमवर्णता ।

तस्येति—योनिरूपस्य कादेः, तथा च तस्य क्षो-
भान्तरस्य निर्दर्शनयुक्त्या तदेव क्षोभान्तरमुदा-
हतुं मातृकायां पञ्चाशता पूरणेन वर्णेन ‘क्षकारा-
स्येन कूटबीजेन’ संबन्धः, स हि आव्यन्तभूतयो-
रनुत्तरविसर्गानुप्राणितयोः ककारसकारयोः प्रत्या-
हारतयोपात्तो, येन निखिलमेव यौगपद्येन मातृ-
कायाः सतत्वं प्रदर्शितं भवतीति, तदुक्तं श्रीक्षे-
मराजपादैः

‘तदियत्पर्यन्तं यन्मातृकायास्तत्त्वं, तदेव
ककारसकारप्रत्याहरेणानुत्तरविसर्गसंध-
श्वसारेण कूटबीजेन प्रदर्शितमन्ते’

इति ॥ १८० ॥

ननु

‘ज्ञेयरूपमिदं पञ्चविंशत्यन्तं यतः स्फुटम् ।’

इत्याद्युक्त्या कादयो मावसानाः पञ्चविंशतिर्वर्णा
ज्ञेयरूपतया भेदैकस्वभावा निर्दिष्टाः, तदनन्तर-
भावि पुनश्चतुष्कद्वयं कीदृग्प्रपम्? इत्याशङ्क्याह

पञ्चविंशकसंज्ञेय-

प्राग्वद्धूमिसुसंस्थितम् ॥ १८१ ॥

चतुष्कं च चतुष्कं च
भेदाभेदगतं क्रमात् ।

एतदेव प्रपञ्चयति

आद्यं चतुष्कं संवित्ते-
भेदसंधानकोविदम् ॥ १८२ ॥

भेदस्याभेदरूढयेक-
हेतुरन्यचतुष्टयम् ।

भेदोति – संविदः सकाशाद्विच्छिन्नमित्यर्थः,
अत एवास्य स्थूलवायवादिभूतरूपत्वमुक्तम्, अभे-
देति – इच्छाशक्तिसमुत्थत्वेन शक्ततेजोमात्ररू-
पत्वात् ॥ १८२ ॥

इदानीमेवमुपपादितं कादिहान्तं वर्णजातं
स्वरानुप्राणितमेव भवति, इति दर्शयितुमाह

इत्थं यद्वर्णजातं त-
त्सर्वं स्वरमयं पुरा ॥ १८३ ॥

व्यक्तियोगाद्यञ्जनं त-
त्स्वरप्राणं यतः किल ।

इत्थं – समनन्तरोक्तनीत्या, वर्णजातं यदुक्तं
 तत्सर्वमुदयात्पूर्वं ‘स्वरमयं’ स्वराणामेवान्तः श-
 ऋत्यात्मना रूपेणावस्थितमित्यर्थः, अन्यथा ह्येषां
 तत्संयोजनवियोजनेनैवं रूपतयाभिव्यक्तिरेव न
 भवेदिति भावः, अत एव तद्वर्णजातं बहिरभिव्यक्तं
 सत् व्यज्यत इति ‘व्यञ्जनं’ न पुनरपूर्वतयैव उ-
 त्याद्यं – पूर्वमपि स्वरात्मनास्यावस्थानात्, व्यञ्जन-
 स्य च व्यञ्जकसंनिधावेव तत्त्वं भवेत् नान्यथा ?
 इत्याशङ्क्याह ‘स्वरप्राणं यत्’ इति, अभिव्यक्तमेव
 एतद्वर्णजातं स्वरानुप्राणितमेव भवेत्, अन्यथा
 हि अनच्छक्तया अस्य उच्चार एव न भवेत्॥१८३॥

एवं च ‘स्वरा एव सर्ववर्णानां मूलकारणम्’ इयुक्तं
 भवेत्, तदाह

स्वराणां षट्कमेवेह

मूलं स्याद्वर्णसंततौ ॥ १८४ ॥

षड्देवतास्तु ता एव

ये मुख्याः सूर्यरङ्गमयः ।

षट्कमित्यकारादूकारान्तम्, एवकारेण स्वरान्त-

राणां व्यवच्छेदः, तेषामप्येतत्स्फारमात्रमेव हि रू-
पमित्याशयः । एवमेषां षण्णामेव वर्णान्तराभिव्य-
ञ्जने प्रकाशरूपत्वमित्युक्तं स्यात्, अतश्च प्रकाशरू-
पत्वादेव एषामन्यत्र 'षड्देवतात्मकं सूर्यरश्मित्वम्'
अप्युक्तमित्याह 'षड्देवता' इत्यादि, यदुक्तं

'दहनी पचनी धूम्रा कर्षणी वर्षणी रसा ।'

इति, मुख्या इति – दाहकत्वादीनां शक्तीनां प्रका-
शैकनिष्ठत्वात्, यदुक्तं

'षड्देवैह स्वरा मुख्याः कथिता भूलकारणम् ।
ते च प्रकाशरूपत्वादिज्ञेयाः सूर्यरश्मयः ॥'

इति ॥ १८४- ॥

न केवलमेषां सौरमेव रूपं संभवेयावच्चान्द्र-
मपि, इत्याह

सौराणामेव रश्मीना-
मन्तश्चान्द्रकला यतः ॥ १८५ ॥

अतोऽत्र दीर्घत्रितयं

स्फुटं चान्द्रमसं वपुः ।

एतच्च पूर्वमेवोपपादितम्, इति नेह पुनरा-
यस्तम् ॥ १८५- ॥

ननु परस्परव्यावृत्तत्वात्सर्वभावानां कथं सौ-
राणां रश्मीनामन्तश्चान्द्रः कलाः संभवन्ति ॥
इत्याशङ्कयाह

चन्द्रश्च नाम नैवान्यो
भोग्यं भोक्तुश्च नापरम् ॥१८६॥

भोक्तैव भोग्यभावेन
द्वैविध्यात्संव्यवस्थितः ।

घटस्य न हि भोग्यत्वं
स्वं वपुर्मातृगं हि तत् ॥१८७॥

अतो मातरि या रूढिः
सास्य भोग्यत्वमुच्यते ।

चन्द्रो हि नाम न सूर्यादन्यो यतस्तद्गोग्यं,
भोग्यं हि नाम प्रमेयमुच्यते, न च प्रमेयं तदुप-
सर्जनवृत्तित्वात्प्रमाणादतिरिच्यते इत्याशयः; तच्चै-
वंविधं भोग्यं भोक्तुरप्यतिरिक्तं न भवेत् – वस्तुतः
सर्ववस्तूनां प्रमातर्येव विश्रान्तेः; अतश्च भोक्तैव
तदुभयात्मना रूपेण प्रस्फुरतीति भावः; अत
आह ‘भोक्तैव भोग्यभावेन’ इत्यादि, ननु विश-

तिषेधात्कथं भोग्यभोक्त्रोरेकत्वमित्याशङ्क्याह 'घट-
स्येति' नहि ज्ञेयत्वं नाम घटादेहेण्यता तस्या-
त्मीयो धर्मः, तथात्वे हि – तस्य सर्वान्प्रत्यविशेषा-
त्सर्वे सर्वज्ञाः स्युः, तेन ज्ञातुरेव स धर्मः – तस्यैव
तत्त्वज्ञानोदयेनातिशयदर्शनात् अतोऽस्य घटादेर्या
ज्ञातारि विश्रान्तिस्तदेव ज्ञेयत्वं नाम उच्यते इति,
यदुक्तम् 'भोक्तुभोग्यं नापरमिति' ॥१८६-१८७-॥

एतदेव प्रकृते योजयति

अनुत्तरं परामृश्य-
परामर्शकभावतः ॥१८८॥

संघटृरूपतां प्राप्तं
भोग्यमिच्छादिकं तथा ।

अनुत्तरम् – आदिवर्णलक्षणं परं रूपं स्वात्मनि
भोक्तुभोग्यभावमाभास्य परस्परौन्मुख्येन संघटृ-
रूपतां प्राप्तं सत्, 'भोग्यम्' इत्युच्यते, अन्यथा न
भोक्त्वं भोग्यत्वं च भवेत् – अन्योन्यापेक्षत्वात्तयोः;
तेनाकारद्वयस्य संघटादाकारलक्षणं भोग्यं जात-
मिति तात्पर्यम्, भोग्यं चात्र वक्तुमुपक्रान्तमिति
प्राधान्येन तदेवोपात्तम्, एवमिच्छोन्मेषावपि स्वा-

त्मनि भोक्तृभोग्यभावेन संघटमासाद्यैषणोनता-
त्मभोग्यरूपतामासाविति युक्तमुक्तम् ‘अतोऽत्र दी-
र्घत्रितयं स्फुटं चान्द्रमसं वपुः’इति ॥ १८८- ॥

नन्वेवं भोग्यं तावदास्तां न कश्चिद्दोषो,
भोक्तुः पुनरनेकरूपतायामद्वयहानिः – इति स्वसि-
च्छान्तभङ्गो भवेत् ? इत्याशङ्क्य इच्छादेभोग्यत्वमे-
वास्ति, न पुनर्भोक्तृत्वम्, इति दर्शयति

अनुत्तरानन्दभुवा-
मिच्छाद्ये भोग्यतां गते ॥ १८९ ॥

संध्यक्षराणामुदयो
भोक्तृरूपं च कथ्यते ।

यद्यपीच्छादीनां स्वापेक्षया भोक्तृत्वमस्ति,
तथापि अनुत्तरापेक्षया एषां भोग्यता विश्रा-
न्तिमेति, तदा संध्यक्षराणामुदयः – सृष्टिर्भवेत्,
‘अनुत्तरानन्दभुवाम्’ इति बहुवचननिर्देशो व्यक्त्य-
पेक्षो ज्ञेयः, स चोदयो भोक्तृप्राधान्ये भवेदित्युक्तं
‘भोक्तृरूपं च कथ्यत’ इति, अत एवात्र इच्छाद्यं
गुणभूतम्, अत एवानुत्तरेच्छादिसंघटमयत्वावि-

शेषेऽपि अन्तःस्थानां संध्यक्षरेभ्योऽयमेव विशेषः—
यत्संध्यक्षराणि गुणीभूतेच्छाकानि अनुत्तरप्रधा-
नानि, अन्तःस्थास्तु गुणीभूतानुत्तरा इच्छादिप्र-
धाना इति, एवमनुत्तर एव एकः पारमार्थिको
भोक्तेति सिद्धम्, स हि स्वप्रकाशत्वात्स्वात्मनि प्र-
मेयत्ववार्तामपि न सहते—इति तस्य कथं भोग्यत्वं
भवेत्, इच्छादिकं पुनर्भोग्यमेवेत्यस्य भोग्य-
त्वम् ॥ १८९- ॥

अत आह

अनुत्तरानन्दमयो
देवो भोक्तैव कथ्यते ॥ १९० ॥
इच्छादिकं भोग्यमेव
तत एवास्य शक्तिता ।

आनन्दस्य भोग्यत्वेऽपि अनुत्तराव्यतिरेकाङ्गोकृ-
त्वमप्यस्ति, इत्यवद्योतयितुमिहानन्दग्रहणं, ‘भो-
ग्यमेव’ इत्येवकारेण भोक्तृत्वव्यवच्छेदः, यत्पुनरेष-
णाद्यपेक्षया भोक्तृत्वमुक्तं तत्र पारमार्थिकं—भोग्य-
स्यैव सतः तथात्वेन कल्पनात्, ‘तत’ इति—भोग्य-
त्वात्, भोग्यत्वमेव हि शक्तित्वं, यदाभिप्रायेणैव

‘शक्तयोऽस्य जगत्कृत्वं शक्तिमांसु महेश्वरः ।
इत्युक्तम् ॥ १९० ॥

नन्वेवं पुनरपि भोक्ता भोग्यं चेति द्वयमेवाप-
तितम् ? इत्याशङ्क्याह

भोग्यं भोक्तारि लीनं चेद्

भोक्ता तद्वस्तुतः स्फुटः ॥ १९१ ॥

अतः षण्णां त्रिकं सारं

चिदिष्युन्मेषणात्मकम् ।

इह भोग्यं तावद्ग्रोक्तारमन्तरेण स्वात्मनि सक्ता-
मेव लब्धुं नोत्सहते, इति भोग्यत्वमपि तस्य कथं
स्यात्, भोक्तारि चोद्दिश्रान्तं तद्ग्रोक्तैवावशिष्यते, न
तदतिरिक्तं भोग्यं नाम किंचित्, इति भोक्तैव साक्षा-
द्विजृस्मिते, न काचिदद्वयवादहानिः, एवं भोग्यात्म-
दीर्घत्रयं भोक्त्रात्मनि हस्तव्रये प्रत्येकं विश्रान्तम्—
इति हस्तव्रयमेव प्रधानभूतमिति तात्पर्यम्, तदाहु
‘अत’ इत्यादि, चिदनुत्तरम्, इषिरिच्छा ॥ १९१ ॥

नन्वेवमपि भोक्तुरानैक्याद्वयवादहानिरिति
तदवस्थ एव स दोषः ? इत्याशङ्क्याह

तदेव त्रितयं प्राहु-
भैरवस्य परं महः ॥१९२॥
तत्रिकं परमेश्वरस्य
पूर्णा शक्तिः प्रगीयते ।

तदेव – समनन्तरोक्तमनुत्तरेच्छोन्मेषात्मकं,
'त्रितयं', भैरवस्य – अनन्यापेक्षत्वात्पूर्णस्य त-
त्वस्य, परं – विश्वापूरकं शक्तिं तेजः प्राहुः, यतः
'बहुशक्तित्वमप्यस्य तच्छक्त्यैवावियुक्ता ।'

इत्याद्युक्तयुक्त्या तदेव त्रिकं पूर्णं संघाद्वितं सत् पर-
मेश्वरस्य स्वातन्त्र्यलक्षणा शक्तिः सर्वत्रौच्यते,
यतोऽय वाच्यवाचकात्मनो विश्वस्य प्रसरः, एत-
देव हि त्रिकं सर्वाक्षेपेण वर्तते इत्यभिप्रायः॥१९२॥

तदाह

तेनाक्षिप्तं यतो विश्व-
मतोऽस्मिन्समुपासिते ॥१९३॥
विश्वशक्ताववच्छेद-
वन्ध्ये जातमुपासनम् ।

यतस्तेन त्रिकेण सर्वमिदमाक्षिसम् अतोऽस्मि-
न्नेव स्वातन्त्र्यशक्तिमात्रपरमार्थे त्रिके समावेश-
शालिनः

‘.....शैवी मुखमिहोच्यते ।’

इत्याद्युक्त्या तद्वारेणैव अनवच्छिन्नस्वभावत्वा-
त्पूर्णे शक्तिमद्भूपेऽपि अयत्नेनैव समावेशो जायते
इति वाक्यार्थः ॥ १९३ ॥

सर्वं चैतदाक्षेप्यमेतत्स्फारसारमपरिच्छेदं चेत्याह

इत्येष महिमैतावा-

निति तावन्न शक्यते ॥ १९४ ॥

अपरिच्छिन्नशक्तेः कः

कुर्याच्छक्तिपरिच्छिदाम् ।

न शक्यते इति – अर्थात्परिच्छेत्तुम् ॥ १९४ ॥

अत एव च स एव भगवाननुत्तरः स्वस्वात-
न्त्याद्विश्वरूपतामासः, इत्याह

तस्मादनुत्तरो देवः

स्वाच्छन्दन्यानुत्तरत्वतः ॥ १९५ ॥

विसर्गशक्तियुक्तत्वा- त्संपन्नो विश्वरूपकः ।

विसर्गशक्तियोगे स्वाच्छन्द्यमनुत्तरत्वं च हेतुः,
स्वतन्त्रस्यैव हि पञ्चविधकृत्यकारित्वाद्विसर्गे सा-
मर्थ्यम्, अनुत्तरस्यैव च शक्तिः विसर्गशब्दव्यप-
देश्येति, यदुक्तं प्राक्

‘अनुत्तरं परं धाम तदेवाकुलमुच्यते ।

विसर्गस्तस्य नाथस्य कौलिकी शक्तिरुच्यते ॥ १ ॥

इति ॥ १९५ ॥

नन्वेवं विश्वरूपतायामस्यानैक्यं स्यात्, इत्य-
द्वयहानिः ? इत्याशङ्कथाह

एवं पञ्चाशदामर्श- पूर्णशक्तिर्महेश्वरः ॥ १९६ ॥

विमर्शात्मैक एवान्याः
शक्तयोऽत्रैव निष्ठिताः ।

पञ्चाशदामर्शा - आदि - क्षान्ताः, एक इति श-
क्तिशक्तिमतोरभेदात्, ननु समनन्तरमेव शक्तीना-
मपरिच्छिन्नत्वमुक्तं तत्कथं तासां पञ्चाशदिति

नियतावच्छेदः संगच्छते ? इत्याशङ्कयोक्तम् ‘अ-
न्याः शक्तयोऽत्रैव निष्ठिता’इति, अन्या इति – त-
त्संयोगवियोगसमुत्थाः ‘घटः पट’ इत्येवमादयः,
अत्रैव निष्ठिताः – पञ्चाशतोऽतिरिक्तस्य परामर्श-
स्यानुपपत्तेः ॥ १९६ ॥

अत एव चार्धमात्रागणनाक्रमेण एकाशी-
तिपदापि देवी वर्णपञ्चाशत्येवान्तर्भावयिष्यते,
इत्याह

एकाशीतिपदा देवी
ह्यत्रान्तर्भावयिष्यते ॥ १९७ ॥

अत्रान्तर्भावयिष्यते इति – एतन्निष्ठतयैव पर्य-
वसाययिष्यते, यद्वक्ष्यति

‘कालोऽर्धमात्राः कादीनां वयस्तिंशत उच्यते ।
मात्रा हस्त्वा : पञ्च दीर्घाष्टकं दिस्त्रिः प्लुतं तु लृ ॥
एकाशीतिमिमामर्धमात्राणामाह नो गुरुः ।
यद्वशाद्वग्वानेकाशीतिर्क मन्त्रमन्यथात् ॥
एकाशीतिपदा देवी शक्तिः प्रोक्ता शिवात्मिका ।’
इति ॥ १९७ ॥

नन्वेवं परामर्शान्तराणामत्रैव निष्ठितत्वात्पञ्चा-
शदेव परामर्शा सुख्या, इति पुनरपि नियतावच्छेद

एवापतेत् ? इत्याशङ्कय अवच्छेदाधानासामर्थ्यं द्यो-
तयितुमवास्तवत्वप्रकटीकाराय आमर्शविशेषाणां
तत्तदुपाधियोगोत्थापितत्वं दर्शयति

एकामर्शस्वभावत्वे
शब्दराशिः स भैरवः ।
आमृश्यच्छायया योगा-
त्सैव शक्तिश्च मातृका ॥ १९८ ॥

सा शब्दराशिसंघटाद्-
भिन्नयोनिस्तु मालिनी ।
प्राग्वन्नवतयामर्शा-
त्पृथग्वर्गस्वरूपिणी ॥ १९९ ॥

एकैकामर्शरूढौ तु
सैव पञ्चाशदात्मिका ।

एकः— आमृश्यशून्यत्वान्निःसहायः, आमर्शनमा-
मर्शः परामर्शकः प्रमाता, तत्स्वभावत्वे पञ्चाशतोऽ-
पि वर्णाणां संकलनया ‘शब्दराशिरिति, भैरव’
इति व्यपदेशः, आमृश्येनापि योगात् ‘शक्तिरिति
मातृकेति’ च, सैव मातृका शब्दराशिसंघटाच्छक्ति-

शक्तिमदैव्यात्म्यलक्षणात् लवणारनालवत्परस्प-
रमेलनात् भिन्ना वीजैभेदिता योनयो व्यञ्जनानि
यस्याः सा तथाविधा सती, 'म' इति – वाच्यस्य
प्रतियोग्यभावस्यालिनी विमर्शिका, मलते – विश्रं
स्वरूपे धत्ते, मालयति – अन्तःकरोति कृत्स्नमिति
च मालिनीति व्यपदिश्यते, भिन्नयोनित्वादेव च
अस्या वीजयोनीनां विसंस्थुलत्वात् नादि-फान्त-
त्वम्, प्रागविदिति – षोडशकपञ्चपञ्चकचतुष्कद्वयै-
करूपतया यथापूर्वम्, उक्तमित्यर्थः, तदुक्तम्

..... नवधा वर्गभेदतः ।

पृथग्वर्गविभेदेन शतार्धकिरणोज्ज्वला ॥ १

इति ॥ १९९ ॥

तदेवमत्र वर्णपञ्चाशतः प्रत्येकं भेदेन स्वरूप-
मभिधाय अभेदेनापि अभिदधदेव तदनुषक्तमनु-
जोदेशोद्दिष्टं मन्त्राद्यभिन्नरूपत्वमपि आसूत्रयति

इत्थं नादानुवेधेन

परामर्शस्वभावकः ॥ २०० ॥

शिवो मातापितृत्वेन

कर्ता विश्वत्र संस्थितः ।

इत्थम्—उक्तेन वक्ष्यमाणेन च प्रकारेण, नादेन हकारात्मना शक्त्या, योऽसावनुवेधः—तादात्म्यापत्तिः, तेन अनुच्चरः परमेश्वरः शिव एव

‘अकारश्च हकारश्च द्वावेतावेकतः स्थितौ ।
विभक्तिर्नानियोरस्ति मारुताम्बरयोरिव ॥’

इत्याद्युक्त्या परमन्त्रवीर्यस्वभाव-अकारहकारात्मपरामर्शरूपो भवेत्, यतः स एव कर्ता परप्रमात्रेकरूपो वर्णपञ्चाशादात्मनि विश्वत्र, मातापि-तृत्वेन संस्थितः—अनुच्चरविसर्गरूपतया प्रस्फुरित इत्यर्थः ॥ २०० ॥

नन्वेवमपि भेदेनैव वर्णपञ्चाशतो रूपमुक्तं स्यात् नाभेदेन ? इत्याशङ्कयाह
विसर्ग एव शाक्तोऽयं
शिवविन्दुतया पुनः ॥ २०१ ॥
गर्भीकृतानन्तविश्वः
श्रयतेऽनुच्चरात्मताम् ।

इह खलु अनुच्चरस्य परमेश्वरस्य शाक्त एवायं विसर्गो—हकारपर्यन्तेन स्थूलेन रूपेण परिस्फुरणं, पुनः प्रत्यावृत्त्य शिवविन्दुतया निर्विभागात्म-

परप्रकाशात्मप्रमात्रेकरूपतया क्रोडीकृतनिखिल-
वाच्यवाचककलापः सन्, अनुत्तरात्मतां श्रयते –
निर्विभागपरप्रकाशस्वभावविन्दुरूपतामाश्रयते,
येन ‘अहम्’ इति परामर्शो भवेत् – यदनुत्तर एव
हकारात्मशक्तिरूपतामाभास्य स्वात्मन्येव अवि-
भागप्रकाशरूपे विश्राम्यतीति भावः । यद्वक्ष्यति

‘संवित्तौ भाति यद्विश्वं तत्रापि खलु संविदा ।
तदेतत्वितयं इन्द्रियोगात्संघाततां गतम् ॥
एकमेव परं रूपं भैरवस्याहमात्मकम् ।’ (३।२०७)

इति ॥ २०१ ॥

ननु अविभागपरप्रकाशविश्रान्तावपि अहंपरा-
मर्शस्य भेदमयत्वमेवास्ति ? इत्याह
अपरिच्छिन्नविश्रान्तः-

सारे स्वात्मनि यः प्रभोः ॥२०२॥
परामर्शः स एवोक्तो
द्वयसंपत्तिलक्षणः ।

प्रभोः – अनुत्तरस्य परमेश्वरस्य, अनन्तजगन्म-
ध्यसातिशये स्वात्मनि यः ‘अहम्’ इति परामर्शः, स
एव प्रतियोगिभूतस्यापोद्दस्य इदन्तापरामर्शस्यापि

श्लो० २०४] तृतीयमाहिकम् । १९६

संभवात् 'द्वयसंपत्तिलक्षण उक्तो' भेदनिबन्धन-
त्वेन प्रतिभासते इत्यर्थः ॥ २०२ ॥

ननु इह शरीरादावहंप्रत्यवमर्शः सप्रतियो-
गित्वाद्वतु नाम भेदनिबन्धनं, परप्रमात्रात्मानि
प्रकाशो प्रवर्तमानः अतिरेकानतिरेकविकल्पोपहत-
त्वात् प्रतियोगिनो [अप्रतियोगी] न तथा ? इत्याह

अनुक्तरविसर्गात्म-

शिवशक्त्यद्वयात्मनि ॥२०३॥

परामर्शो निर्भरत्वा-

दहमित्युच्यते विभोः ।

अनुक्तरविसर्गात्मिके ये शिवशक्ती, तयोरद्वयं
सामरस्यं, यत्र 'शिव इति, शक्तिरित्यपि' पृथक् परा-
मर्शो नास्ति, तथात्वे हि प्रतियोगिनः संभावनामा-
त्रमपि भवेदिति भावः। एवंविधे परप्रकाशस्वभावे
विभोः अनुक्तरस्यात्मनि निर्भरत्वात्परस्य कस्यचि-
दपेक्षणीयस्याविद्यमानत्वेन पूर्णत्वात्
'प्रकाशस्यात्मविश्रान्तिरहंभावो हि कीर्तिः' (अ.प्र. २२श्लो.)
इत्यादिदृशा अहमिति स्वात्ममात्रस्फुरत्तारूपः प-
रामर्श उच्यते - सर्वशास्त्रेषु अविगानेन अभिधी-
यते इत्यर्थः ॥ २०३ ॥

ननु भवतु नाम स्वात्ममात्रस्फुरत्तारूपोऽहंप-
रामर्शः, किमनेन नः प्रयोजनं, वर्णपञ्चाशतः पुन-
रभेदेन स्वरूपमनेनोक्तं न भवेत् ? इत्याशङ्कयाह

अनुत्तराद्या प्रसृति-
र्हान्ता शक्तिस्वरूपिणी ॥ २०४ ॥
प्रत्याहृताशेषविश्वा-
नुत्तरे सा निलीयते ।

अनुत्तरात् आदिवर्णादानन्दादिपरामर्शान्तरा-
विर्भावकारित्वाच्छक्तिस्वरूपिणी, या हान्ता प्रसृ-
तिर्हकारपर्यन्तेन स्थूलेन रूपेण स्फुरत्ता, सैव पुनः
'आदिरन्त्येन सहेता' (पा० २२।७२) इति नीत्या-
अकारहकारात्मना रूपेण, प्रत्याहृतं गर्भीकृतमशे-
षमानन्दाद्यमृतबीजपर्यन्तं विश्वं यथा तथाभूता-
सती, अनुत्तरे निर्विभागप्रकाशात्मनि परस्मिन्ब्रूपे,
निलीयते विश्राम्यति, येनाहंपरामर्शो जायते, येन
अभेदेनैव प्रत्याहारनीत्या सर्वेषामपि वर्णानां
परामर्शः स्यात् ॥ २०४ ॥

ननु यदि पाणिनीयप्रक्रियया प्रत्याहारकमेणैव
युगपत्सर्वेषां वर्णानां परामर्शो विवक्षितः, तद्कार-

हकारात्मनैव परामर्शविशेषेण भवेत्; यत्तु पुनरपि
 ‘अनुन्तरे एव विश्रान्तिः’ इत्युक्तं तत्किमर्थम्?
 इत्याशङ्क्याह

तदिदं विश्वमन्तःस्थं
 शक्तौ सानुन्तरे परे ॥ २०५ ॥
 तत्स्यामिति यत्सत्यं
 विभुना संपुटीकृतिः ।

यद्यपि अकारहकारात्मनैव रूपेण प्रत्याहा-
 रनीत्या समस्तवर्णपरामर्शः सिद्ध्येत्, तथापि
 हकलात्मनो विश्वरूपायाः शक्तेरनुन्तरकर्तृकं संपु-
 टीकारं प्रदर्शयितुमेवमुक्तम् । तथाहि

‘शक्तयोऽस्य जगत्कृत्वं………।’

इत्यादिनीत्या विश्वं तावच्छक्त्येकात्मकं, शक्ति-
 रपि ‘शक्तिमतः खलु शक्तिरनन्या’ इत्यादिनीत्या
 अनुन्तर एव विश्रान्ता, अत एव च परस्परावियो-
 गात् शक्तिशक्तिमतोः, तत् शक्तिमद्वप्मप्यनुन्तरं,
 तस्यां शक्तावेवान्तःस्थम्,—इत्यनुन्तरादेव शक्ते-
 रुदयस्तत्रैव च विश्रान्तिः,-इत्यनुन्तरेणैव विभुना
 नूनं शक्तेराद्यन्तयोगात्संपुटीकृतिः ॥ २०५ ॥

अत एव चागमोऽप्येवमित्याह

तेन श्रीत्रीशिकाशास्त्रे

शक्तेः संपुटिताकृतिः ॥ २०६ ॥

त्रयाणां पराद्विशक्तिप्रतिपादकानां शास्त्राणा-
मीशेति त्रीशिका श्रीपरात्रिंशिका । यदुक्तं तत्र

‘तत्र सृष्टे यजेद्वीरः पुनरेवासनं ततः ।

संपुटीकृत्य सृष्टे तु पश्चाद्यजनमारभेत् ॥’(परात्री० २९क्षो.)

इति ॥२०६॥

तदेवोपसंहरति

संवित्तौ भाति यद्विश्वं

तत्रापि खलु संविदा ।

तदेतत्वितयं द्वन्द्व-

योगात्संघाततां गतम् ॥ २०७ ॥

एकमेव परं रूपं

भैरवस्थ्याहमात्मकम् ।

यदिदं हकलात्म शक्तिरूपं विश्वं संवित्तावनु-
क्तरात्मनि परस्मिन्नूपे भाति तत एवोदितमित्यर्थः ।

तत्रापि एवंरूपतायामपि, संविदैव खलु भाति

तत्रानुक्तरात्मन्येव रूपे तद्विश्रान्तमित्यर्थः । यदुक्तम्

‘यत्रोदितमिदं चित्रं विश्वं यत्रास्तमेति च ।’

इति । तदेतत् संवित्तिर्विश्वं संविदेति त्रितयं, द्वन्द्वयोगात्परस्परसंघात्संघाततां गतं मेलनां प्राप्तं सत्, अहमिति प्रातियोगिभूतपरामर्शान्तरा-भावादेकमेव प्रमातृप्रमेयादिप्रकाशविश्रान्तिधाम-तया, परम् उत्कृष्टं, भैरवस्य सर्वभावानिर्भरत्वा-दनन्यापेक्षिणः पूर्णवृत्तेः प्रकाशैकवपुषः स्वात्मनो रूपं पराविमर्शात्मा स्वभाव इत्यर्थः ॥ २०७ ॥

ननु ‘परस्याकुलस्य धाम्नः कौलिकी शक्तिर्विसर्ग’ इति प्रागुक्तं, सा च न शक्तिमतोऽतिरिक्तेति तस्यास्तदितिरेकेण परिस्फुरणमेव न युज्यते,-इति का वार्ता पुनरपि तत्र विश्रान्तौ? इत्याशङ्कयाह

विसर्गशक्तिर्या शंभोः

सेत्थं सर्वत्र वर्तते ॥ २०८ ॥

तत एव समस्तोऽय-

मानन्दरसविभ्रमः ।

या खलु निःश्रेयसात्मपरश्रेयःकारणस्य अकुलस्य धाम्नो विसर्गशक्तिरुक्ता, सौवेत्थं वक्ष्यमाणेन प्रकारेण, सर्वत्र वर्तते भेदभेदाभेदाभेदात्मना

प्रस्फुरतीत्यर्थः । यद्वशादेव वाच्यवाचकात्मा
बाह्योऽयमानन्दमयः समुज्जृभते स्फारः ॥ २०८ ॥

ननु बाह्यस्य सुखदुःखादिरूपत्वादानन्दमयत्व-
मेव कथमुक्तम् ? इत्याशङ्कां गर्भीकृत्य तदेवो-
पपादयति

तथाहि मधुरे गीते
स्पर्शे वा चन्दनादिके ॥ २०९ ॥
माध्यस्थ्यविगमे यासौ
हृदये स्पन्दमानता ।
आनन्दशक्तिः सैवोक्ता
यतः सहृदयो जनः ॥ २१० ॥

इह खलु यस्य कस्यचन प्रमातुः, गीतादौ
विषये यदा माध्यस्थ्यविगमः ताटस्थ्यपरिहारेण
तदेकतानता, तदा येर्यं हृदये विश्वप्रतिष्ठास्थाने
बोधे, स्पन्दमानता तन्मयतया परिस्फुरदूपता,
सैवेयमानन्दशक्तिरुक्ता सर्वशास्त्रेषु अभिहि-
तेत्यर्थः । यदुक्तम्

‘गीतादिविषयास्वादासमसौख्यैकतात्मनः ।
योगिनस्तन्मयत्वेन मनोरुद्देस्तदात्मता ॥’ (वि.भै.७३क्षो.)

इति । भोगस्य सुखदुःखाद्याभाससाधारण्यम-
नक्षत्राना

‘सा स्फुरता महासत्ता देशकालाविशेषिणी ।
सैषा सारतया प्रोक्ता हृदयं परमेष्ठिनः ॥’(ई.प्र. १६।१८।)
इत्यादिनिरूपितस्वरूपा परिस्फुरद्वपतैव ‘स्वा-
तन्त्र्यमिति विमर्श इति आनन्द इति च’ सर्वत्रैव
उद्घोष्यते, यन्माहात्म्यादेव च जडोऽपि निखि-
लोऽयं जनः सचेतन इत्युच्यते, अत एव लोकेऽ-
प्यानन्दातिशयकार्येव जनः ‘सहृदय’ इति प्रसिद्धिः।
यद्यपि सर्व एवायं विश्वप्रपञ्च आनन्दशक्तिस्फारः
तथापि स्फुटोपलभादत्र तस्या एवमुक्तम् ॥२१०॥

तदेवं विसर्गशक्तेरेवायं महिमा – यदियान्भेद-
भेदाभेदाभेदात्मा विश्वस्फारः, यदुपाधिवशादेव
विसर्गशक्तेरपि त्रैविध्यं, तदाह

पूर्वं विसृज्यसकलं
कर्तव्यं शून्यतानले ।

चित्तविश्रान्तिसंज्ञोऽय-
माणवस्तदनन्तरम् ॥ २११ ॥

दृष्टश्रुतादितद्वस्तु-
प्रान्मुखत्वं स्वसंविदि ।

चित्तसंबोधनामोक्तः

शाक्तोह्लासभरात्मकः ॥ २९२ ॥

तत्रोन्मुखत्वतद्वस्तु-

संघट्टाद्वस्तुनो हृदि ।

रूढेः पूर्णतयावेशा-

न्मितचित्तलयाच्छिवे ॥ २९३ ॥

प्राग्वद्विष्यदौन्मुख्य-

संभाव्यमिततालयात् ।

चित्तप्रलयनामासौ

विसर्गः शाम्भवः परः ॥ २९४ ॥

शून्यता भावप्रक्षयात्मकं निष्कलं रूपं, तस्या
अनले तद्विलापकत्वात्तद्विरुद्धे निखिले भावमये
सकले रूपे, पूर्वम् अनिदंप्रथमतया प्रवृत्तं, वि-
सृज्य न तु स्थाप्यं संहार्य वा, सकलं प्रमातृप्रमे-
यात्म विश्वं यत्र, एवंविधं यत्कर्तव्यं तेन तेन
रूपेण परिस्फुरणं, तदेव नाम चित्तं

‘चित्तेरव वेतनपदाद्वरुद्धा वेत्यसंकोचिनी चित्तम्’

(प्र० ह० ५ सू०)

इत्यादिनीत्या चितिचेत्ययोः संघटरूपं संकुचितं
ज्ञानं, तस्य विश्रान्तिः भेदौन्मुख्ये परा काष्ठा,
तदभिधानोऽयं भेदप्राधान्यादाणवो नरसंबन्धी
हकारात्मा स्थूलो विसर्गः। एतदनन्तरमपि दृष्टश्रुते
आदौ यत्र, आदिग्रहणात् स्पृष्टधाताद्यपि, एवंविधं
यत्तच्चराचरात्मना प्रसिद्धं जगलक्षणं वस्तु, तस्य य-
दात्मसंविदि प्रकर्षेणोन्मुखत्वं ग्राह्याहकभेदात्म
सकलरूपापहस्तनेन निष्कलरूपतोद्वेचनेन स्वा-
त्मसंविदेकीभावेनावभासनं, तदेव नाम चित्तस्य
संकुचितात्मनो ज्ञानस्य, स्वात्मसंविदिश्रान्तेः संबो-
धः सम्यग्बोधः, तत्त्वामायं सूक्ष्मो विसर्जनीयात्मा
भेदाभेदप्रधानः शक्तोः विसर्ग उक्तः। तथा तत्र
आत्मसंविदि, उन्मुखत्वेन तस्य जगलक्षणस्य वस्तु-
नोऽर्थात्तयैव संघटात्परस्परौन्मुख्यात्तस्यैव च वस्तु-
नो हृदि तत्रैव संविलक्षणे पारमार्थिके रूपे, प्ररो-
हात् शिवे चिदात्मनि बोधे, पूर्णतया कर्तृत्वाद्युत्तेज-
नेन, मितस्य शून्यादेः संकुचितस्य परिमितस्य
प्रमातुर्गुणीभावात्, य आवेशस्ततः प्राग्वदाणव-
वद्विष्यदपि यदौन्मुख्यं बहीरूपतया परिस्फुरणं,
तेन संभाव्यमाना येयं मितता संकुचितज्ञानरू-

पता तस्या लयः संभाव्यमानस्यापि संकोचस्या-
भावः, ततश्चित्स्य प्रकर्षेण लयः संकुचितता-
पासनेन पूर्णतावलम्बनेन च स्वात्मसंविन्मात्रतया
परिस्फुरणं, तत्त्वामायमभेदप्रधान आनन्दात्मा परः
शैवो विसर्गः। तदेवं पारमेश्वरी विसर्गशक्तिरेव तथा
तथा परिस्फुरति,-इति नरशक्तिशिवात्मना अस्या-
त्मैविध्यमुक्तं, तेन युक्तमुक्तं—यद्विसर्गशक्तिः
सर्वत्र वर्तत इति ॥ २१४ ॥

अत एव भगवताप्येवमुक्तमित्याह

तत्त्वरक्षाविधानेऽतो

विसर्गत्रैधमुच्यते ।

अत इति यथोक्तन्यायात् ॥

तदेव शब्दद्वारेण अर्थद्वारेण च पठति

हृत्पद्मकोशामध्यस्थ-

स्तयोः संघट्ट इष्यते ॥ २१५ ॥

विसर्गोऽन्तः स च प्रोक्त-

श्चित्तविश्रान्तिलक्षणः ।

द्वितीयः स विसर्गस्तु

चित्तसंबोधलक्षणः ॥ २१६ ॥

एकीभूतं विभात्यन्
 जगदेतच्चराचरम् ।
 ग्राह्यग्राहकभेदो वै
 किंचिदत्रेष्यते यदा ॥ २१७ ॥
 तदासौ सकलः प्रोक्तो
 निष्कलः शिवयोगतः ।
 ग्राह्यग्राहकविच्छिन्नि-
 संपूर्णग्रहणात्मकः ॥ २१८ ॥
 तृतीयः स विसर्गस्तु
 चित्तप्रलयलक्षणः ।
 एकीभावात्मकः सूक्ष्मो
 विज्ञानात्मात्मनिर्वृतः ॥ २१९ ॥

हृत बोधभूः, तदेव बहिर्विकस्वरत्वात्पद्मं, तस्य
 कोशमध्यं परा काष्ठा, तत्रस्थो योऽयं चितिचे-
 त्ययोः संकुचितज्ञानात्मा संघट्टः, स एव चित्तवि-
 श्रान्तिनामा विसर्गयोः शैवशाक्तयोरन्तः तृतीयः
 प्रथमो वा आणवो विसर्गः, प्रकर्षेण भेदप्रधानत-
 योक्तः । द्वितीयः शाक्तः पुनः स विसर्गश्चित्तसंबो-

धनामा, यतोऽत्र चराचरं ग्राह्यग्राहकरूपमेतद्विचित्रावभासं जगदेकीभूतं विभाति स्वात्मसंविन्मात्ररूपतया परिस्फुरति, यतोऽसौ शक्तो विसर्गो ग्राह्यग्राहकभेदावभासे सकलो विश्वमयः प्रोक्तः, परनिःश्रेयसात्मश्रेयस्करस्वात्मसंविदेकीभावे पुनर्निष्कलो विश्वोक्तीणो, येनायं भेदाभेदप्रधानः । तृतीयः शैवः पुनः स विसर्गः चित्तप्रलयनामा, यतोऽयं ग्राह्यग्राहकयोः संविन्मात्ररूढया येण विच्छिन्तिः त्रोटः, तया सम्यक् शून्यादिनियतावच्छेदाभावात्पूर्णं यद्यग्रहणं, तदात्मकः परप्रकाशरूप इत्यर्थः, अत एवैकीभावात्मकः स्वात्मसंविन्मात्रावेशरूपः, अत एव सूक्ष्मः-प्रमात्रेकरूपत्वात्परासंवेद्यः, अत एव संभाव्यमानस्यापि संकुचितज्ञानरूपस्याभावाद्विज्ञानात्मा पूर्णज्ञानस्वभावः, अत एव परस्य कस्यचिदपि आकाङ्क्षणीयस्याभावादात्मनिर्वृत्तः स्वात्ममात्रविश्रान्तः, अत एव चायमभेदप्रधानः । तदेवं पारमेश्वरी कौलिक्यादिशब्दव्यपदेश्या विसर्गशक्तिरेव तत्तदामर्शात्मना स्फुरतीति तात्पर्यार्थः ॥ २१९ ॥

न चैतदस्माभिः स्वोपज्ञमेवोक्तमित्याह

निरूपितोऽयमर्थः श्री-
 सिद्धयोगीश्वरीमते
 तदेवार्थद्वारेण पठति
 सात्र कुण्डलिनी बीजं
 जीवभूता चिदात्मिका ॥२२०॥
 तजं ध्रुवेच्छोन्मेषाख्यं
 त्रिकं वर्णस्ततः पुनः ।

सा पारमेश्वरी संविन्मात्ररूपा विसर्गशक्तिरेव
 गर्भीकृतनिखिलविश्वत्वात् कुण्डलिनीशब्दव्यप-
 देश्या अनच्छक्कलारूपा वाच्यवाच्यकात्मन्यत्र वि-
 श्वत्र अविद्यादेस्तत्कारणत्वे दूरापास्तत्वात् बीज-
 भूता, तत्त्वेऽपि संविनिष्ठत्वात्सर्वव्यवस्थितीनां
 जीवभूता, नहि संविदमन्तरेण किंचिदपि स्फुरेदि-
 ति भावः । तदुक्तं तत्र

‘या सा कुण्डलिनी सात्र जगद्योनिः प्रकीर्तिता ।
 तुटिरूपा तु सा ज्ञेया जीवभूता जगत्यपि ॥
 बीजरूपा समाख्याता चिद्रूपापि प्रकीर्तिता ।’

इति । मात्रेत्यपपाठः— नद्यनेन कथिदप्यागमि-
 कोऽर्थः संग्राह्यो वर्तते यदर्थोऽयमेतत्प्रयोगः, ग्रत्य-

तासंगतार्थत्वमसाधुशब्दत्वं च प्रसज्यते,—इत्यलं
बहुना । तदेवंभूतायाश्च तस्याः सकाशादनुच्चरे-
च्छाज्ञानाख्यं परामर्शत्रयं जातं, ततश्च परामर्श-
त्रयादुक्तवक्ष्यमाणनीत्या निखिलपरामर्शान्तरो-
दयः । तदुक्तं तत्र

‘शक्तित्रयसमुद्भूतिस्ततो वर्णसमुद्भवः ।’

इति ॥ २२० ॥

एतदेव विभजति

आ इत्यवर्णादित्यादि-

यावद्वैसर्गिकी कला ॥ २२१ ॥

ककारादिसकारान्ता

विसर्गात्पञ्चधा स च ।

बहिश्चान्तश्च हृदये

नादेऽथ परमे पदे ॥ २२२ ॥

विन्दुरात्मनि मूर्धान्तं

हृदयाद्यापको हि सः ।

एक ‘इतिशब्दः’ स्वरूपपरामर्शकः, अपरः
श्रकारे, तेनानुच्चरादानन्दो यथा जातः एवमि-
च्छातः ईशित्री उन्मेषादूनता यावत्ककारादिः

सकारोऽन्ते यस्या एवंविधा हकारात्मा वैसर्गिकी
कला जाता, निखिलमेव वर्णजातमुदितमित्यर्थः ।
तदुक्तं तत्र

‘अकाराज्ञात आकार इकारादी इति स्मृतः ।
ऊकारश्च उकारात्स्याद्वकाराच्च नपुंसकम् ॥
एकार ऐस्वरश्चैव ओकार औकार एव च ।
अंकारश्च अनुस्वारः अः विसर्ग इति स्मृतः ॥’

इति । तथा

‘ककारादिसकारान्ता द्वात्रिंशत्ताः कलाः स्मृताः ।’

इति । मकारान्तेति वक्तव्ये ककारादीत्यत
प्रभृति व्यञ्जनरूपत्वं कवर्गस्य च अकाराज्ञन्म
द्योतयितुमुक्तम् ‘अकुहविसर्जनीयानां कण्ठः’ इ-
त्यादिनीत्या कवर्गहकारविसर्जनीयानामकारादेवो-
त्पत्तिः । वैसर्गिकी कला इति सामान्येनोक्तेः परा-
परो हि विसर्जनीयात्मा विसर्गः कटाक्षितः । एतच्च
सर्वं विसर्गादुत्पन्नं विसर्ग एव तत्तदामर्शात्मना
प्रस्फुरित इत्यर्थः । स एव हि परप्रमात्रेकरूपोऽशे-
षविश्वक्रोडीकारेण अनुच्चरहकारात्मना प्रस्फुरन्न-
न्तर्बहीरूपतया नरशक्तिशिवात्मतामाभासयेत् ।

तदुक्तं तत्र

‘तदेवं बिन्दुरुद्दिष्टे व्याप्तुवन्स जगत्स्थितः ।
अष्टाचिंशत्कलाभेदाद्विन्दुमाला व्यवस्थिता ॥
बिन्दुना क्रमिताः सर्वे आदिमान्त्ययुताः स्मृताः ।’

इति । अत एवाह ‘पञ्चधा स च’ इति । चो हेतौ यतः स विसर्गं एव बिन्दुः विदिक्रियायां स्वतन्त्रः प्रमाता, बहीरूपतया हृदये नरतया—बहीरूपत्वेऽपि अन्तारूपतायामेव विश्रान्तेः; नादे शक्तितया, अन्तारूपतया परमे पदे, द्वादशान्ते शिवतया प्रस्फुरन्पञ्चप्रकारः। अत एव शरीरेऽपि हृदयान्मूर्धान्तं हृत्कण्ठलाटशक्त्यन्तद्वादशान्तेषु अर्थादवस्थितः । एवं पञ्चधात्वेऽपि अस्य वस्तुतस्त्रैरूप्य एव पर्यवसानम्,—इति न पूर्वापरव्याहतत्वं किंचिदाशङ्कनीयम् । नन्वेक एवासौ कर्थं हृदादौ वर्तते। इत्याह ‘व्यापको हि स’ इति । यदुक्तं तत्र

‘बाह्यात्मा तु भवेदेको हृन्तरात्मा द्वितीयकः ।
तृतीयो हृदयात्मा तु नादात्मा तु चतुर्थकः ॥
एवमेते महावीरे पञ्चमः परमात्मकः ।
बिन्दुः पञ्चविधो देवि हृत्कण्ठे तु ललाटके ॥
नासान्ते च तथा चान्ते बिन्दुस्तैर्नैव व्यापकः ।’

इति । तदेवमनुच्चरैव इयं पारमेश्वरी विसर्गशक्तिर्हकारपर्यन्तं स्थूलं रूपमाभास्य पुनरपि

स्वस्वरूपाप्रच्यावादनुत्तरे स्वात्मन्येव विश्राम्यति,
यदवद्योतनाय प्रत्याहृताशेषविश्रः प्रमात्रेकरूपः
परमन्त्रवीर्यात्मा अयमहंपरामर्शः

‘प्रकाशस्यात्मविश्रान्तिरहंभावो हि कीर्तिः ।’

(अजड प्र० सि० २२ छो०)

इत्यादिसर्वशास्त्रेषु उद्भूष्यते, तदेव च परं तत्त्वं
मातृकायाः, यदभिप्रायेणैव

‘.....न विद्या मातृकापरा’ (स्व.११७.१९७छो.)
इत्याद्यास्नातम् । एवं परिज्ञानवतामेव च इयं
योगिनां भुक्तिमुक्तिलक्षणां सिद्धिं यच्छेत्, अन्यथा
पुनः तत्तद्वाचकानुवेधद्वारेण हर्षशोकादिरूपतामा-
दधाना बन्धकारिण्येव पशुनाम्-इति भुक्तिमुक्ति-
लक्षणफलायोगात् निष्फलैव भवेदिति पिण्डार्थः।
तदुक्तम्

‘सेयं क्रियात्मिका शक्तिः शिवस्य पशुवर्तिनी ।

बन्धयित्री स्वमार्गस्था ज्ञाता सिद्धयुपपादिका॥’

(स्पन्द. ४ । १८)

इति ॥ २२२ ॥

न केवलमेवमस्या एव संभवेत्, यावन्मननत्रा-
णधर्माणां मन्त्राणामपीत्याह

आदिमान्त्यविहीनास्तु

मन्त्राः स्युः शरदभ्रवत् ॥ २२३ ॥

तु-शब्दश्चार्थे, आदिमोऽनुत्तरः, अन्त्यो हकारः, तेन
मन्त्रा अपि अहं परामर्शरूपाभ्यामादिमान्त्याभ्यां
विहीनाः तद्वूपत्वेनापरिज्ञाय मानाः, शरदभ्रवत्
स्युः, अकिञ्चित्करा एवेत्यर्थः । तदुक्तं तत्र

‘आदिमान्त्यविहीनास्तु मूलयोनिमजानतः ।

न ते सिद्धिकरा मन्त्रा निष्फलाः शरदभ्रवत् ॥

खपुष्पं निष्फलं यद्यच्छशकस्य विषाणकम् ।

बन्ध्यायाः प्रसवो देवि क्लीवस्य द्रवमेव च ॥

अभिमुक्ता यदा विप्रास्तदा एते तु निष्फलाः ।

आदिमान्त्यविहीनानि मन्त्राणि च तथैव च ॥

निष्फलानि भवन्त्येवं पिवतो मृगतृष्णिकाम् ।’

इति । अन्यथा पुनरहं परामर्शात्मकपरमन्त्रवी-
र्यात्मत्वेन परिज्ञाय मानाः तत्तत्स्वकार्यकारिण एव
भवेयुरिति तात्पर्यार्थः, यद्वक्ष्यति

‘एतद्वूपपरामर्शमकृत्रिममनाबिलम् ।

अहमित्यादुरेषैव प्रकाशस्य प्रकाशता ॥

एतद्वीर्यं हि सर्वेषां मन्त्राणां हृदयात्मकम् ।

विनानेन जडास्ते स्युर्जीवा इव विना हृदा ॥

अकृत्रिमैतद्वृद्यासूठो यक्षिचिदाचरेत् ।

प्राण्याद्वा विमृशेद्वापि स सर्वोऽस्य जपो मतः॥’(४।२९४)

इति ॥ २२३ ॥

अत एव च एतत्परिज्ञानमेव गुरोर्मुख्यं लक्षणम्,
इत्याह

गुरोर्लक्षणमेताव-
दादिमान्त्यं च वेदयेत् ।
पूज्यः सोऽहमिव ज्ञानी
भैरवो देवतात्मकः ॥ २२४ ॥

अत एव स ज्ञानित्वादियोगात् योतनस्वभावो,
विश्वनिर्भरोऽहमिव सर्वेषां पूज्य इति भगवदुक्तिः।
यदुक्तं तत्र

'आदिं चैव तथा चान्त्यमाचार्यो यस्तु विन्दति ।
स भवेद्योगिसंबस्य पूज्यः पूज्यतरो भवे ॥
अच्छिद्रं तस्य कुर्वन्ति कुर्वन्ति च अनुग्रहम् ।
वरं तस्य प्रयच्छन्ति पुत्रवत्पालयन्ति च ॥
पूज्यः सर्वत्र जायेत अहं देवि यथा तव ।
स ज्ञानी वै वरारोहे स भवेत्साधकोत्तमः ॥
सर्वेषामुत्तमः प्रोक्तो दैवज्ञः सर्वसिद्धिदः ।
स यतिः पण्डितश्चैव भैरवेशः प्रकीर्तितः ॥'

इति ॥ २२४ ॥

अत एव च एवंविधो गुरुर्न केवलं स्वभावत

एव परिस्फुरत्परशक्तिवीर्यात्मनो मन्त्रानेव वेत्ति
यावत् यत्किंचन लौकिकमपि श्लोकादि, इत्याह
श्लोकगाथादि यत्किंचि-
दादिमान्त्ययुतं ततः ।
तस्माद्विदंस्तथा सर्वं
मन्त्रत्वेनैव पश्यति ॥ २२५ ॥

स खलु गुरुः, तस्मात् निरातिशयज्ञानयोगात्,
सर्वं यत्किंचन बाह्यं श्लोकादि, तथा अहंपरामर्श-
रूपत्वेन परामृशन्मन्त्रत्वेनैव

‘मनं सर्ववैचृत्वं त्राणं संसार्यनुग्रहः ।’
इत्येवं—कार्यकारितया साक्षात्करोति, यतस्तदपि
आदिमान्त्ययुतमहंपरामर्शरूपमेवेत्यर्थः । नहि प्र-
काशात्मपरप्रमातृरूपतामन्तरेण किंचिदपि स्फुरे-
दिति भावः । तदुक्तं तत्र

‘श्लोकगाथा तथा वृत्तं गीतकं वचनं तथा ।
स्तुतिवै दण्डकं चैव आदिमान्त्ययुता यदा ॥
तेषपि मन्त्रा भवन्त्येव किं पुनस्तद्वहस्य तु ।’

इति ॥ २२५ ॥

विसर्गशक्तिरेव च इयान्वश्वस्फारः,—इति न

केवलमस्मन्नयसहोदरेषु शास्त्रेषु भगवता उक्तं या-
वदितो बाह्येष्वपि, इत्याह

विसर्गशक्तिर्विश्वस्य

कारणं च निरूपिता ।

ऐतरेयाख्यवेदान्ते

परमेश्वेन विस्तरात् ॥ २२६ ॥

परमेश्वेनेति गृहीतैतरीयकमुनिभूमिकेन, विस्त-
रादिति निखिलस्यास्य हि प्रन्थस्य एतदेव प्राधा-
न्यादभिधेयमिति भावः ॥ २२६ ॥

तदेव अर्थद्वारेण संवादयति

यद्भुवितं तदभिर्य-

द्वीर्यं सूर्येन्दुविग्रहम् ।

अ इति ब्रह्म परमं

तत्संघट्टाद्यात्मकम् ॥ २२७ ॥

लोहितं प्रकाशैकात्मकत्वात् दीपं यदनुक्तरं
धाम तदेव प्रमात्रेकरूपत्वादग्निः, यज्ञास्य वीर्यं
ज्ञानक्रियात्मा शाक्तः स्फारः तदेव प्रमाणप्रमे-
यादिरूपतया सूर्येन्दुविग्रहम्, इत्येवंरूपयोस्तयोः-
लोहितवीर्ययोः, यः संघटः ऐकात्म्यं, तस्य

उदयः सततमेवानस्तमितत्वेन प्रस्फुरद्रूपत्वं,
तत्स्वभावमिदम् अकारहकारात्मकशिवशक्तिसा-
मरस्यरूपं परं ब्रह्मोच्यते, यतोऽयम् 'अहम्'इति पर-
ग्रमात्रेकरूपः परः परामर्श उदियात्, यन्माहात्म्या-
न्निखिलोऽयं वाच्यवाचकात्मा सृष्टयवभासः स्यात् ।
यद्गीतम्

'अक्षरं ब्रह्मं परमं स्वभावोऽध्यात्ममुच्यते।

भूतभावोद्भवकरो विसर्गः कर्मसंज्ञितः॥(गी.८.३ क्षो.)
इति । एतदेव स्वरूपं प्राग्वितत्योक्तं, न पुन-
रिहायस्तम् । चर्याक्रमे च यल्लोहितं पकान्नरस-
रूपमार्तवं तदग्निस्तत्परिपाकोऽन्नं, यद्वा सर्वस्य
आर्तवस्य यज्ञ वर्यम् आनन्दफलं षष्ठ्यहपर्यायं

'तद्यदेतद्वेतस्तदेतस्वर्वेभ्योऽङ्गेभ्यस्तेजः

संभूयात्मन्येवात्मानं विभर्ति '(ऐ०उ० ४।२)

इत्यादितत्रत्योक्त्या तेजोमयत्वादाप्यायकत्वाच्च
सूर्याचन्द्ररूपम्, अत एव धामत्रयात्मकत्वादेतदु-
भयमपि कुण्डगोलकादिशब्दव्यपदेश्यं परं पावनं,
येनास्य

'..... तत्रार्धःशक्तिसंगमात् ।'(२९।२६)

इत्यादिवक्ष्यमाणनीत्या परमोपादेयत्वमुक्तम्,
तत्संघटादेव च नित्योदितं परं ब्रह्मापि नियते

देहादौ गृहीताहंभावं भवेत्, येनायं स्त्रीपुंनपुंसक-
रूपादिः सर्गः, यदुक्तं तत्र

‘यदेतत्त्वियां लोहितं भवत्यग्रेस्तद्वूपं तस्मात्तस्मान्न
बीभत्सेत, अथ यदेतत्पुरुषे रेतो भवत्यादित्यस्य तद्वूपं
तस्मात्तस्मान्न बीभत्सेत ॥’ (ऐ० उ०)

इति, तथा

‘अः इति ब्रह्म, तत्रागतमहमिति ।’ (ऐ० उ०)

इति ॥ २२७ ॥

अतश्च अस्यैव विश्रं वैभवमित्याह

तस्यापि च परं वीर्यं

पञ्चभूतकलात्मकम् ।

भोग्यत्वेनान्नरूपं च

शब्दस्पर्शरसात्मकम् ॥२२८॥

यदेतत्पञ्चानां पृथिव्यादीनां भूतानामंशांश-
रूपं शब्दादिविषयपञ्चकं, तत् तथोक्तरूपस्य परब्र-
ह्लाणः परं वीर्यम्

‘शक्तयोऽस्य जगत्कृत्स्नं……………।’

इत्याद्युक्त्या विश्ववैभवात्मना परां कोटिं प्राप्तः
शक्तः स्फार इत्यर्थः । ननु शब्दादि यद्ये-
तत्स्फार एव तदस्य भोक्त्रेकरूपत्वात् तदपि तथैव

किं न स्यात्? इत्याशङ्कयोक्तं 'भोग्यत्वेन' इति, न
तु भोक्तृत्वेन, अन्नरूपमिति न पुनरन्नादरूपम् ।
चर्याक्रमे च - लोहितवीर्यसंघटादस्यैव पाञ्चभौ-
तिकशरीरादिपरिग्रहः इति । एतच्च तत्रैव

'यो ह वात्मानं पञ्चविधमुक्तं वेद यस्मा-
दिदं सर्वमुक्तिष्ठृति स संप्रतिवित्पृथिवी
वायुराकाश आपो ज्योतीषि ।' (ऐ० उ०)

इत्याद्युपक्रम्य

'तस्माद्योऽन्नं च अन्नादं च वेद अहमस्मिन्नादौ जायते(?)
भवत्यस्य अन्नमापश्च पृथिवी चान्नम् ।' (ऐ० उ०)

इत्यादि बहूक्तम् ॥ २२८ ॥

ननु 'शब्दादयोऽस्यैव स्फारः' इत्यत्र किं प्रमा-
णम्? इत्याशङ्कयाह

शब्दोऽपि मधुरो यस्मा-

द्वीर्योपचयकारकः ।

तद्वि वीर्यं परं शुद्धं

विसिसृक्षात्मकं मतम् ॥ २२९ ॥

शब्द इति शब्दादयः पञ्चापि हृद्याः सन्तो,
यस्मात्परब्रह्मात्मनो वीर्यस्य उपचयहेतवः, तदव-

हितचेतसां ज्ञगित्येव परसंविदुल्लासः स्यात्
इत्यर्थः । यदुक्तम्

‘गीतादिविषयास्वादासमसौख्यैकतात्मनः ।
योगिनस्तन्मयत्वेन मनोरूढेस्तदात्मता ॥’ (वि.भै.७३क्षो.)

इति । अनेनैवाभिप्रायेण श्रीप्रशास्तिभूतिपादैरपि

‘ये ये भावा ह्लादिन इह दृश्याः सुभगसुन्दराकृतयः ।

तेषामनुभवकाले स्वस्थितिपरिपोषणं सतामर्चा ॥’

इत्याद्युक्तम् । एवं यदि एषां परब्रह्मरूपत्वं न
स्यात् तत्तदवहितचेतसां कथं नाम तद्विकासो
भवेदिति भावः । नन्वेवंविधं तत्परं ब्रह्म किं
शान्तं किं वा चित्रम्? इत्याशङ्क्याह - तच्छ्रीत्यादि।
हिशब्द आशङ्कानिवृत्यर्थः, विसिसृक्षात्मकमिति
निर्मित्सात्मकत्वेन सदैव तत्तद्विश्ववैचित्र्योल्लास-
स्वभावमेवत्यर्थः । मतमिति सर्वेषां, न पुनरत्र क-
श्चिदपि विमतिं कर्तुं शक्नुयादित्याशयः ॥ २२९ ॥

एवमप्यस्य किं विश्वोन्तीर्णं रूपमुत विश्वम-
यम्? इत्याशङ्क्याह

तद्वलं च तदोजश्च

ते प्राणाः सा च कान्तता ।

तदेव तत्तद्रूपतया प्रस्फुरतीत्यर्थः । यदुक्तं तत्र

‘स एषोऽसुः स एव प्राणः स एष मूर्तिश्च’। (ऐ०उ०)

इति, तथा

‘स एष मृत्युश्चैवामृतं च’। (ऐ०उ०)

इति, तथा

‘एष ब्रह्मैष इन्द्र एष प्रजापतिः’। (ऐ०उ०)

इति । गीतं च

‘तदीर्थं सर्ववीर्याणां तदै बलवतां बलम् ।

तदोजश्चौजसां सर्वं शाथतं ह्यचलं ध्रुवम् ॥’

इति ॥

विश्वरूपतया चास्य स्फुरणे प्रक्रियाबन्धं
दर्शयति

तस्माद्वीर्यात्प्रजास्ताश्च

वीर्यं कर्मसु कथ्यते ॥ २३० ॥

यज्ञादिकेषु तद्वृष्टौ

सौषधीष्वथ ताः पुनः ।

वीर्ये तच्च प्रजास्वेवं

विसर्गे विश्वरूपता ॥ २३१ ॥

प्रजा इति स्त्रीपुमादिरूपाः, ताश्च प्रजा यज्ञा-
दिकेषु कर्मसु, वीर्यं कारणं कथ्यते इति संबन्धः ।
एवमुत्तरत्रापि योज्यम्। तदिति यज्ञादिकं कर्म, ओ-

षधीष्वन्नादिरूपासु, वीर्य इति शुक्रशोणितात्मनि ।
एवं परब्रह्मण एवाजवञ्चीभावेन तत्तद्वूपतया वि-
श्वकारणत्वम्, इति तस्यैव एतद्विश्वं रूपमित्युक्तम्।

‘एवं विसर्गेऽपि विश्वरूपतेति’। यदुक्तं तत्र
‘अथातो रेतसः सृष्टिः, प्रजापतेरेव रेतो देवा, देवानां
रेतो वर्ष, वर्षस्य रेत ओषधयः, ओषधीनां रेतो
अन्नमन्नस्य रेतो रेतः, रेतसो रेतः प्रजाः’। (ऐ० उ०)

इति । तथान्यत्रापि

‘अग्नौ प्रास्ताद्वुतिः सम्यगादित्यमुपतिष्ठते ।
आदित्याज्ञायते वृष्टिवृष्टेरेत्वं ततः प्रजाः ॥’ (म.स्मृ. ३।७६)

इति । गीतं च

‘अन्नाद्वन्नित भूतानि पर्जन्यादन्नसंभवः ।
यज्ञाद्वचति पर्जन्यो यज्ञः कर्मसमुद्ववः ॥’ (गी. ३अ. १४ क्षो.)

इति ॥ २३१ ॥

तदेवं विसर्गशक्तिरेव तत्तदामर्शात्मना स्वा-
त्मनि विश्वरूपतामाभासयन्ती आगमेषु तत्तच्छ-
बद्व्यपदेश्या भवतीत्याह

शब्दराशिः स एवोक्तो

मातृका साच कीर्तिता ।

क्षेभ्यक्षोभक्तावेशा-

न्मालिनीं तां प्रचक्षते ॥ २३२ ॥

पदवाव्याद्यात्मना विभक्तानां स्थूलानां शब्दा-
नामविभागस्वभावः कारणात्मा राशिः, मातृकेति
पशुभिः,

‘सर्वेषामेव मन्त्राणां विद्यानां च यशस्विनि ।
इयं योनिः समाख्याता सर्वमन्त्रेषु सर्वदा ॥’

इत्यादिनिरूपितेन स्वेन रूपेण अज्ञाता माता
इत्यर्थः । तदेवं स्वात्ममात्रावस्थानादक्षुब्धाया
विसर्गशक्तेरागमिको द्विधा व्यपदेशो दर्शितः;
क्षुब्धायाः पुनर्व्यपदेशान्तरमस्ति इत्याह क्षोभ्ये-
त्यादि । क्षोभ्या योनयः, क्षोभकाणि बीजानि तेषां
भावः क्षुभिक्रियायां कर्तृकर्मरूपः संबन्धस्तत्र य
आवेशः परस्परसंघट्टात्मा लोलीभावः, ततो भिन्ना
बीजैर्भेदिता, योनयो व्यञ्जनानि यस्याः सा तथा-
विधा सती, मालिनी—मलते विश्वं स्वरूपं धन्ते
इति विश्वस्वरूपिणी इत्यर्थः ॥ २३२ ॥

ननु कथमेतावतैवास्या विश्वरूपत्वम् ? इत्याह
बीजयोनिसमापत्ति-
विसर्गोदयसुन्दरा ।

मालिनी हि परा शक्ति-
निर्णीता विश्वरूपिणी ॥ २३३ ॥

अनुत्तरप्रकाशात्मपरशक्तिरूपा हि मालिनी तद्र
द्विमभूतशिवशक्तिरूपयोर्बीजयोन्योर्या समापत्तिः
परस्परसंघटात्म सामरस्यं, तथा योऽयं विसर्गोदयः
तेन तेन रूपेण परिस्फुरणं, तेन सुन्दरा निर-
तिशया, येन श्रीपूर्वशास्त्रादौ विश्वरूपत्वमस्या
निर्णीतम् ॥ २३२ ॥

ननु एकैवानुत्तरा परा संविदस्ति तदतिरि-
क्तस्य अन्यस्य कस्यचित्संबोधमानतायोगात्, तत्
तदतिरेकेण शिवशक्तिरूपत्वमपि न युज्यते, का
पुनर्वार्ता विश्वरूपताया ? इत्याशङ्क्याह

एषा वस्तुत एकैव
परा कालस्य कर्षिणी ।

शक्तिमङ्गेदयोगेन
यामलत्वं प्रपद्यते ॥ २३४ ॥

एषा इत्यनुत्तरा संवित्, कलयति शिवादिक्षि-
त्यन्तं जगत्सृजति इति कालः भैरवः, तस्य क-
र्षिणी स्वात्मायततयावभासयन्तीत्यर्थः । नहि

तदिच्छामन्तरेण किंचिदपि प्रस्फुरेदिति भावः ।
यदुक्तम्

‘भैरवरूपी कालः सृजति जगत्कारणादिकीटान्तम् ।
इच्छावशेन यस्याः सा त्वं भुवनाम्बिके जयसि ॥’

इति, किं तु प्रकाशविमर्शलक्षणमौपाधिकं भेदमव-
भास्य यामलतामोति, येन शक्तिरिति शक्तिमानिति
च व्यपदिद्यते, वस्तुतो हि न प्रकाशाद्विमर्शः स
वा तस्मादतिरिच्यते,-इति बहुश उक्तम् ॥ २३४॥

ननु यद्येवं तर्हि एतदेवास्तु, विश्वरूपतायाः
पुनः कोऽवकाशः ? इत्याशङ्क्याह

तस्य प्रत्यवमर्शो यः
परिपूर्णोऽहमात्मकः ।

स स्वात्मनि स्वतन्त्रत्वा-
द्विभागमवभासयेत् ॥ २३५॥

तस्येति यामलस्य, अहमात्मक इति
असांकेतिकपरपरामर्शरूप इत्यर्थः । परिपूर्ण इति
पारिमित्ये ह्यस्य विकल्परूपत्वं स्यादिति भावः ।
विभागमिति विश्वरूपतामित्यर्थः ॥ २३५ ॥

तथात्वे चास्य पश्यन्त्यादिशब्दाभिधेयं त्रैविध्यं
भवेदित्याह

विभागाभासने चास्य
त्रिधा वपुरुदाहृतम् ।
पश्यन्ती मध्यमा स्थूला
वैखरीत्यभिशब्दितम् ॥२३६॥

अस्येति परावाग्रूपस्य अहमात्मनः परामर्शस्य,
स्थूलेति अपरयोः परत्वं सूक्ष्मत्वं चार्थाक्षितं, पर-
स्या वाचः पुनरन्यानपेक्षं परत्वम्, इत्यस्याः परतरं
रूपं, सैव हि परमेश्वरी स्वस्वातन्त्र्याद्वृहीरूपतामु-
ल्लिलासयिषुर्वाच्यवाचकक्रमानुदयाद्विभागस्यास्फु-
टत्वाच्चिज्योतिष एव प्राधान्याद्वृष्टरूपतया पश्य-
न्तीशब्दव्यपदेश्या; तदनु वाच्यवाचकक्रमस्य आ-
सूत्रितविभागत्वेऽपि स्फुटास्फुटरूपत्वेन बुद्धिमा-
त्रनिष्ठतया दर्शनप्राधान्याद्वृष्टद्वयोरन्तरालवर्ति-
त्वेन मध्यमापदवाच्या; ततोऽपि स्थानकरणप्रयत्न-
बलात्तच्छ्रूपक्रमोपग्रहाद्विभागस्य स्फुटत्वात् द्वय-
स्यैव प्राधान्यात् विखरे शरीरे भवत्वाद्वैखरी-

शब्दाभिधेया,—इत्यस्या विश्वरूपतावभासने
त्रैविध्यम् ॥ २३६ ॥

एवं न केवलमासामेकैकस्य स्थूलत्वादिना त्रै-
रूपं यावत्प्रत्येकमपि,—इत्याह

तासामपि त्रिधा रूपं
स्थूलसूक्ष्मपरत्वतः ।

एतदेव वाक्यस्यापि स्थूलोपक्रमं विभजति
तत्र या स्वरसन्दर्भ-

सुभगा नादरूपिणी ॥ २३७ ॥
सा स्थूला खलु पश्यन्ती
वर्णाद्यप्रविभागतः ।

तत्र स्वराणां षड्गादीनां यः परस्परं लोलीभा-
वात्मा सन्दर्भः, अत एव षड्गाद्येकतमत्वे नियतोऽ-
नुद्दिन्वर्णादिविभाग आलापः, तेन सुभगा माधु-
र्यातिशयादाह्वादरूपा, अत एव प्राथमिकनादमा-
त्रस्वभावा या वाक् सा खलु स्थूला पश्यन्ती
भवतीति शेषः। ननु एवमात्मन आलापस्य स्था-
नवायवादिसंघर्षोत्थत्वमपि संभवेदिति वैखर्येव किं

न स्यात् ? इत्याशङ्क्याह ‘वर्णाद्यप्रविभागतः’ इति ।
 वर्णाद्यप्रविभागहेतुकमेवास्या माधुर्यं, यद्वशादेवात्र
 सर्वेषामासक्तिः—मधुर एव हि लोको रज्यतीत्यवि-
 वादः । अन्यत्र पुनर्वर्णादिविभागात्पारुष्यं, परुषे च
 न कस्यचिदप्यासक्तिस्तदियाननयोः स्वानुभव-
 सिद्धो भेद इति भावः ॥ २३७ ॥

तदाह

अविभागैकरूपत्वं
 माधुर्यं शक्तिरुच्यते ॥ २३८ ॥
 स्थानवाच्यादिघर्षोत्था
 रुक्षटौव च पारुषी ।

तदेवमत्र आसक्तिभाजां योगिनां सहस्रैव सं-
 विन्मयीभावो भवतीत्याह

तदस्यां नादरूपायां
 संवित्सविधवृत्तिः ॥ २३९ ॥
 साजात्यान्तर्म [त्तन्म] यीभूति-
 झंगित्येवोपलभ्यते ।

संवित्सविधवृत्तिं इति मध्यमादिवद्वहीरूप-
 तया दूरदूरमनुल्लासात्, अत एव

‘गीतादिविषयास्वादा’……………।(वि०भै० ७३श्लो०)
इत्याद्यन्यत्रोक्तम् ॥ २३९ ॥

ननु केषांचिह्नीतादाववहितचेतसामपि न तन्म-
यीभावो भवेदिति कथमेतदुक्तम् ? इत्याशङ्क्याह

येषां न तन्मयीभूति-

स्ते देहादिनिमञ्जनम् ॥ २४० ॥

अविदन्तो ममसंवि-

न्मानास्त्वहृदया इति ।

लोके हि सातिशये गीतादौ विषये तन्मयीभा-
वेन सचमत्काराणां ‘सहृदया’ इति, अन्यथा
‘परहृदयगा’ [अहृदयाः] इति प्रसिद्धिः ॥ २४० ॥

एवं पश्यन्त्याः स्थूलं रूपं विचार्य मध्यमाया
अप्यभिधत्ते

यत्तु चर्मावनद्वादि

किंचित्तत्रैष यो ध्वनिः ॥ २४१ ॥

स स्फुटास्फुटरूपत्वा-

न्मध्यमा स्थूलरूपिणी ।

तत्र चर्मावनद्वे मृदङ्गादावेष यो ध्वनिः करा-
घाताद्युत्थः षडजाद्येकतमरूपत्वेन अभिव्यक्तेः

पूर्वापेक्षया स्फुटो वर्णादिविभागानुल्लासाच्चास्फुटः
अत एव मध्यमाशब्दव्यपदेश्यः ॥ २४१ ॥

तदेवमत्राविभागांशस्य सद्भावान्माधुर्यमपि
संभवेदिति लोकस्याप्यत्रासक्तिः, इत्याह
मध्यायाश्चाविभागांश-

सद्भाव इति रक्तता ॥ २४२ ॥

अविभागस्वरमयी

यत्र स्यात्तत्सुरञ्जकम् ।

ननु किमियमपि पद्यन्तीवदासक्तिं जनयेत् ?
इत्याशङ्क्याह ‘अविभागेत्यादि’ यत्र क्वचिदिविभाग-
स्वरमयी अर्थाद्वाक् स्यात् तत्सुष्टु रञ्जकमासक्ति-
जननयोग्यमित्यर्थः । तेनात्राप्यासत्त्या तन्मयी-
भावो भवेदिति भावः । अनेनास्या अपि वैखरीतो
भेदः सूचितः ॥ २४२ ॥

नन्वविभाग एवासक्तौ निमित्तमित्यत्र किं
प्रमाणम् ? इत्याशङ्क्याह

अविभागो हि निर्वृत्यै

दृश्यतां तालपाठतः ॥ २४३ ॥

**किलाव्यक्तध्वनौ तस्मि-
न्वादने परितुष्यति ।**

अविभाग एव हि निर्वृतिनिमित्तं दृश्यतां
साक्षात्क्रियतामित्यर्थः । नहि दृष्टमद्वष्टं भवतीति
भावः, किलेति हेतौ, यतस्तालानां चञ्चुपुटादीनां
पाठं गानमाश्रित्य अव्यक्तध्वन्यात्माने तस्मिन्न-
विभागरूपे वादने अर्थात्सर्वोऽप्ययं लोकः परितु-
ष्यति निर्वृतिं भजत इत्यर्थः। तेनात्र स्वानुभव एव
ग्रमाणमिति तात्पर्यम् ॥ २४३ ॥

एवं मध्यमायाः स्थूलं रूपमुक्ता वैखर्या
अप्यमिधत्ते

या तु स्फुटानां वर्णना-
मुत्पत्तौ कारणं भवेत् ॥ २४४ ॥

सा स्थूला वैखरी यस्याः
कार्यं वाक्यादि भूयसा ।

स्फुटानामिति परस्परवैलक्षण्यावस्थानेन श्रो-
त्राकर्ण्यमानानाम्, अत एव पारुष्यादत्र लोकस्य
नासक्तिः ॥ २४४ ॥

एवं स्थूलं भेदत्रयमभिधाय सूक्ष्ममप्याह
 अस्मिन्स्थूलत्रये यत्त-
 दनुसन्धानमादिवत् ॥ २४५ ॥
 पृथक्पृथक्तत्त्वितयं
 सूक्ष्ममित्यभिशब्द्यते ।

अस्मिन्समनन्तरोक्ते स्थूले भेदत्रये यदायं
 जिगासाद्यात्मेच्छारूपमनुसन्धानं, तदेव पृथक्
 पृथक् पश्यन्तीमध्यमावैखरीगतं सूक्ष्मं भेदत्रय-
 मुच्यते ॥ २४५ ॥

एतदेव क्रमेणोदाहरति
 षड्ङु करोमि मधुरं
 वादयामि ब्रुवे वचः ॥ २४६ ॥

तेन जिगासाविवादयिषाविवक्षात्मकानुसन्धा-
 नत्रयरूपमेतत्सूक्ष्मं भेदत्रयमिति तात्पर्यार्थः २४६ ॥
 किं चात्र प्रमाणम् ? इत्याशङ्क्याह

पृथगेवानुसन्धान-
 त्रयं संवेद्यते किल ।
 संवेद्यते इति स्वानुभवसिद्धमेतदित्यर्थः ॥
 एवं सूक्ष्मं भेदत्रयमुक्ता परमप्याह

एतस्यापि त्रयस्याद्यं
यद्गूपमनुपाधिमत् ॥ २४७ ॥
तत्परं त्रितयं तत्र
शिवः परचिदात्मकः ।

एतस्य जिगासाद्यात्मनोऽनुसन्धानत्रयस्यापि
यद्गूपाधिमत् – जिगासाद्युपरञ्जकरहितमाद्यं रू-
पमिच्छाया अपि पूर्वकोटिभूतं संवित्तत्वं, तदेतत्परं
भेदत्रयम् । नन्वनुपाधिमति अत्र संवित्तत्वे भेद-
स्यावकाशमात्रमपि न संभवेत् तत्कथमत्र त्रिरूप-
त्वमुक्तम् ? इत्याशङ्क्याह ‘शिवः परचिदात्मकः’
इति । परचिन्मात्ररूपशिवैकात्म्येनात्र पश्यन्त्या-
दित्रयमवभासत इत्यर्थः, यदुक्तम्

‘स्वामिनश्चात्मसंस्थस्य भावजातस्य भासनम् ।
अस्त्येव न विना तस्मादिच्छामर्शः प्रवर्तते॥’^{ई.ग. १।५।२०}
इति ॥ २४७ ॥

ननु परस्य निरंशस्य प्रकाशस्य विभागेन
प्रकाशनमेव नोपपद्यते, तत्रापि त्रैरूप्ये किं निमि-
त्तम् ? इत्याशङ्क्याह

विभागाभासनायां च
मुख्यास्तिस्रोऽत्र शक्तयः ॥२४८॥

कास्ताः ? इत्याह
अनुत्तरा परेच्छा च
परापरतया स्थिता ।
उन्मेषशक्तिज्ञानाख्या
त्वपरेति निगद्यते ॥ २४९ ॥

हस्तवत्रयमेव च भैरवात्मनः परस्य तत्त्वस्य
शक्तिरूपतया पूर्वं निर्णीतम्, तदुक्तम्

‘अतः षण्णां त्रिकं सारं चिदिष्युन्मेषणात्मकम् ।
तदेव त्रितयं प्राद्यभैरवस्य परं महः ॥’, (३।९२)

इति ॥ २४९ ॥

इदानीं विभागाभासनमेव प्रपञ्चयति
क्षोभरूपात्पुनरुत्तासा-

मुक्ताः षट् संविदोऽमलाः ।

तासामिति तिसूणां शक्तीनां क्षुब्धं रूपमाश्रि-
त्य, पुनः षट् ऊनतान्ताः संविदः पूर्वमुक्ताः, ताश्च
क्षुब्धत्वेऽपि स्वस्वरूपाप्रच्यावादमलाः, अत एव

च परस्परसंघटेन संविदन्तरावभासनेऽपि योग्याः ।
तदुक्तम्

‘स्वराणां षड्मेवेह मूलं स्पाद्यन्ततौ ।
षट्देवतास्तु ता एव ये मुख्याः सूर्यरश्मयः ॥’ (३।१८४)
इति ॥

अत आह-

आसामेव समावेशा-

क्रियाशक्तियोदितात् ॥ २५० ॥

संविदो द्वादश प्रोक्ता

यासु सर्वं समाप्यते ।

तासामेव षण्णां संविदां क्रियाशक्तियोदितेन
परस्परसंघटेन द्वादश संविदः प्रोक्ताः – षण्ठवृज्जं
सन्ध्यक्षरादिरूपोपग्रहात्स्वरद्वादशकात्मनावभा-
सिता इत्यर्थः। एतास्वेव च संवित्सु वक्ष्यमाणनी-
त्या ग्रमेयादिकमेण परमात्मन्तमवस्थितत्वात् अ-
तोऽतिरिक्तस्य चाभावात् सर्वस्य परिपूर्तिः ‘यासु
सर्वं समाप्यते’ इति । इयदेव च मुख्यं शक्तिचक्रम् –
अत्रैवोक्तवक्ष्यमाणनीत्या शक्त्यन्तराणामन्तर्भा-
वात् ॥ २५०॥

तदाह

एतावदेवदेवस्य

मुख्यं तच्छक्तिचक्रकम् ॥२५१॥

एतावता देवदेवः

पूर्णशक्तिः स भैरवः ।

एता एव द्वादशापि संविदः क्रमदर्शनादौ
अन्वर्थेनापि अभिधानेन दर्शिताः,-इति दर्शयितु-
माह

परामर्शात्मकत्वेन

विसर्गाक्षेपयोगतः ॥ २५२ ॥

इयत्ताकलनाज्ञाना-

ताः प्रोक्ताः कालिकाः क्रचित् ।

‘कल शब्दे’ ‘कल किल विल क्षेपे’ ‘कल संख्याने’
‘कल गतौ’ इति धात्वर्थानुगमात्क्रमेण कलयन्ति
परामृशन्ति, क्षिपन्ति, विसृजन्ति संहरन्ति
च गणयन्ति जानते चोति काल्यः, ता एव
कालिकाः ॥ २५२ ॥

न केवलमेताः क्रमदर्शनादावेवोक्ता यावदस्म-
न्न्यसहोदरेषु शास्त्रेष्वपीत्याह

श्रीसारशास्त्रे चाप्युक्तं

मध्य एकाक्षरां पराम् ॥२५३॥

पूजयेद्दैरवात्माख्यां

योगिनीद्वादशावृताम् ।

सारशास्त्रे इति श्रीत्रिकसारे, यदुक्तं तत्र

‘परां लेकाक्षरां मध्ये शंखकुन्देन्दुसुन्दराम् ।

चतुर्भुजां चतुर्बक्त्रां योगिनीद्वादशावृताम् ॥’

इति । भैरवात्माख्यामिति विश्वस्यान्तर्बहीरूप-
तया, पालनपूरणात्मकात् ‘परा’ इत्यन्वर्थानुसरणा-
त्पूर्णेनात्मना समन्तात्ख्याति अवभासते इत्यर्थः।
कालिकानां च योगिनीत्यनेन नाममात्रं एवायं
भेदो न वस्तुनि इति,-सूचितम्। तत्तदनुत्तराद्याम-
र्शरूपत्वमप्यासां संविदां श्रीत्रिकसार एव भज्ञ्या-
भिहितम् । तत्र हि

‘अथातः संप्रवक्ष्यामि वाग्विधानमनुत्तमम् ।’

इति वाच् एव प्राधान्यमुपक्रम्य

‘तद्वीजं तु विभिन्नं वै स्वरैर्द्वादशभिः क्रमात् ।

ताश्चैव तु तथा देव्यः………॥’

इत्याद्युक्तम् । एतच्च शाक्तोपायाह्विक एव वित्य-
विचारयिष्यते,—इति नेहायस्तम् ॥ २५३ ॥

आसां च यत्प्रोक्तं मुख्यत्वं तदेव प्रपञ्चयति
ताभ्य एव चतुःषष्टि-
पर्यन्तं शक्तिचक्रकम् ॥२५४॥

एकारतः समारभ्य
सहस्रारं प्रवर्तते ।
तासां च कृत्यभेदेन
नामानि बहुधागमे ॥२५५॥

उपासाश्च द्वयाद्वैत-
व्यामिश्राकारयोगतः ।
श्रीमत्वैशिरसे तच्च
कथितं विस्तराद्वहु ॥ २५६ ॥
इह नो लिखितं व्यास-
भयाच्चानुपयोगतः ।

आगम इति सामान्येनोक्तेः श्रीमत्वैशिरस
इत्यनेन विशेषो दर्शितः, तत्तत एव प्रथमपट-
लादेतदनुसर्तव्यमिति भावः ॥ २५६ ॥

ननु यद्येवं तदघोराद्याः सृष्ट्यादिकमेष्वप्यव-

स्थिता याः शक्तयः, किमासामेव स्फारो न वा ।
इत्याशङ्क्याह

ता एव निर्मलाः शुद्धा
अघोराः परिकीर्तिताः ॥२५७॥

घोरघोरतरणां तु
सोतृत्वाच्च तदात्मिकाः ।

सृष्टौ स्थितौ च संहारे
तदुपाधित्रयात्यये ॥ २५८ ॥

तासामेव स्थितं रूपं
बहुधा प्रविभज्यते ।

प्रक्षीणमलत्वेऽपि उद्रिक्तद्विद्या इत्युक्तं ‘नि-
र्मलाः शुद्धा’ इति । तस्य सृष्ट्याद्यात्मन उपाधि-
त्रयस्य अत्ययोऽनाख्यं, यथैवासां द्वादशानामपि
संविदामनाख्यक्रमे रूपं प्रविभक्तं तथैव सृष्ट्यादि-
क्रमेष्वपीति समुच्चितत्वमभिधातुं ‘तदुपाधित्रया-
त्यय’ इत्युपात्तम् ॥ २५८ ॥

ननु अनाख्यक्रमे योऽयं सृष्ट्याद्यात्मन उपाधि-

त्रयस्य अत्यय उक्तः स किं प्रागभावरूपः प्रध्वंसा-
भावरूपो वा ? इत्याशङ्क्याह

उपाध्यतीतं यद्वप्तं

तद्विधा गुरवो जगुः ॥ २५९ ॥
अनुल्लासादुपाधीनां
यद्वा प्रशमयोगतः ।

अनुल्लासादिति प्रागभावरूपात्, प्राक्षोटौ हि
निस्तरङ्गजलधिप्रख्यं परं तत्त्वं, यतः स्वस्वात-
न्त्याद्वाद्योन्मुखतायासुपाधीनामुल्लासः स्यात्, प्रश-
मयोगत इति प्रध्वंसाभावरूपात् ॥ २५९ ॥

प्रशमो हि द्विधेत्याह

प्रशमश्च द्विधा शान्त्या
हठपाकक्रमेण तु ॥ २६० ॥
अलंग्रासरसाख्येन
सततं ज्वलनात्मना ।

शान्त्येति शान्तेन मधुरपाकक्रमेण गुर्वाद्या-
राधनपूर्वं समय्यादिदीक्षासाधनेन तत्त्वन्नित्यनै-
मित्तिकाद्यनुष्ठाननिष्ठतया देहान्ते सृष्ट्याद्युपा-

धीनामत्ययो भवेदित्यर्थः। शान्तिः पुनः स्वारसिक-
एव सृष्ट्याद्युपाधीनां प्रशमो न वाच्यः, तथात्वे
हि शास्त्रोपदेशादेशानर्थव्यं स्यात् स्वरसत एवो-
पाधीनां कादाचित्कस्य प्रशमस्याभावात्; तथा-
लम् अत्यर्थं सार्वात्म्येन, यः सृष्ट्यादीनां ग्रासः
स्वात्मसात्कारस्तत्र रसो गृह्णनुता तत्त्वेनालं-
ग्रासमैरवादावाख्या यस्य, अत एव सततमवि-
च्छिन्नतया ज्वलन् यथायथं दाह्यनिष्ठतया दीप्य
मान आत्मा स्वरूपं यस्य, एवंविधेन हठेन
क्रमव्यतिक्रमरूपेण सकुदुपदेशात्मना बलात्का-
रेण यः पाकः चिदग्निसात्कारः, तस्य क्रमः
परिपाटी, तेन सृष्ट्याद्युपाधीनामत्ययो भवेत्
इत्यर्थः। इह खलु सर्वेषामेव सृष्ट्याद्युपाधित्र-
यात्यय एव समभिलषणीयः,-इति तत्कार्यक्षमः
कश्चनोपायविशेषोऽवश्यानुसन्धातव्यः, स च त्रिधे-
त्युक्तः; तत्र यो नामानुल्लास एवोपाधीनामुक्तः
स दूरापास्तः, समुद्धसितानामैवैषामत्ययस्येष्टः,
शान्त्याख्यश्च उपायविशेषो यद्यपि शनैः शनैर्देह-
हान्ते तदत्ययक्षमः तथापि स मन्दशक्तिपाता-
धिकारेण प्रवृत्तः,-इति तीव्रशक्तिपाताधिकारेण

३१० २६२]

तृतीयमाहिकम् ।

२४१

तृतीयस्य हठपाकप्रशमस्यैवोपायविशेषस्योपदेशो
युक्तो येन झटित्येवोपाधिविगलनं भवेत् ॥ २६० ॥

तदाह

हठपाकप्रशमनं
यत्तृतीयं तदेव च ।
उपदेशाय युज्येत
भेदेन्धनविदाहकम् ॥ २६१ ॥

युज्येतेत्यत्र हेतुः ‘भेदेन्धनविदाहकम्’ इति ।
अस्यैव हि सहसैव भेदविलापने परं सामर्थ्यमिति
भावः ॥ २६१ ॥

अत आह

निजबोधजठरहुतभुजि
भावाः सर्वे समर्पिता हठतः ।
विजहति भेदविभागं
निजशक्त्या तं समिन्धानाः २६२॥

सर्वं एव हि सृष्ट्यादयो भावा बोधाम्नौ हठेन
 समर्पिता भेदविभागं विजहति, बोधैकरूपतया
 परिस्फुरन्तीत्यर्थः । ननु यदि नाम सर्वे भावा-
 स्तत्तद्रूपतया बोधादतिरक्तास्तत्किमिति तदेकरू-
 पतया परिस्फुरन्ति ? इत्याशङ्कयाह ‘निजशक्तया
 तं समिन्धाना’ इति । तेऽपि बोधरूपतया निज-
 शक्त्या तमेव बोधमुद्दीपयन्तोऽवभासन्त इत्यर्थः ।
 अबोधरूपत्वे हि तेषामबुध्यमानत्वमेव भवेदिति
 भावः ॥ २६२ ॥

नन्वेवं किं स्यात् ? इत्याशङ्कयाह

हठपाकेन भावानां
 रूपे भिन्ने विलापिते ।

अश्वन्त्यमृतसाङ्घूतं

विश्वं संवित्तिदेवताः ॥२६३॥

चिदग्न्युद्वोधनपूर्वं हठपाकक्रमेण सृष्ट्यादीनां
 भावानां भेदस्य विलापनात् अमृतसाङ्घूतं बोधै-
 करूपतामापन्नं सत् विश्वं, संवित्तिदेव्यः करणेश्व-
 योऽश्वन्ति परबोधैकरूपतया परामृशन्तीत्यर्थः ।

अथ च लौकिको भोक्तृभोग्यव्यवहारोऽपि अन्नाक्षिसः, तद्विशिष्टत्वेनैव प्रकृतस्यार्थस्यावगतेः॥२६३॥

ततोऽपि किम् ? इत्याह

तास्तृताः स्वात्मनः पूर्ण

हृदयैकान्तशायिनम् ।

चिद्धयोमभैरवं देव-
मभेदेनाधिशेरते ॥ २६४ ॥

ताश्च संविच्छिदेवतास्तृताः परबोधैकरूपता-
सादनेनानन्यपेक्षाः सत्यो हृदयैकान्तशायिनं
सारभूतपरामर्शैकविश्रान्तम्, अत एव पूर्णमनन्या-
काङ्गम्, अत एव च देवं द्योतनैकसतत्वं, चिद्धयोम-
भैरवं परप्रकाशात्म परं तत्त्वं, स्वात्मनः स्वरू-
पस्यामेदेनाधिशेरते तदेकरूपतया परिस्फुरन्ती-
त्यर्थः । अथ चात्र पूर्ववल्लौकिकनायकव्यवहार
आक्षिसः ॥ २६४ ॥

नन्वासां चिदात्मनि परस्मिन्बूपे विश्रान्तत्वात्
तदतिरिक्तस्यान्यस्याभावात् द्वादशविधं रूपं कुत-
स्यम् ? इत्याशङ्क्याह

एवं कृत्यक्रियावेशा-
न्नामोपासाबहुत्वतः ।
आसां बहुविधं रूप-
मभेदेऽप्यवभासते ॥ २६५ ॥

कृत्यं रूपाद्यालोचनादि, नाम चक्षुरादिदेव-
तादि, उपासा रूपाद्यालोचनात्मवृत्तिविलापनादि-
रूपा । ‘अभेदेऽपि बहुविधमवभासत’ इत्यनेम
काल्पनिकत्वमुक्तम् ॥ २६५ ॥

ननु यदि कृत्यादिभेदादासां बहुविधत्वं तद्वा-
पाद्यालोचनात्मकृत्यमपि द्वादशविधमेव तदति-
रिक्तस्य कृत्यान्तरस्याभावात्,—इत्यासां द्वादश-
विधादेव रूपाद्यूनमधिकं वा रूपं न स्यात्,—इति
‘ताभ्य एव चतुःषष्ठिर्यन्तं शक्तिचक्रकम्’ (३१४)
इत्यादि कथमुक्तम् ? इत्याशङ्कथाह

आसामेव च देवीना-
मावापोद्वापयोगतः ।
एकद्वित्रिचतुष्पञ्च-
षट्सप्तसप्तनवोत्तरैः ॥ २६६ ॥

रुद्राकार्ण्यकलासेना-
प्रभृतिर्भेदविस्तरः ।

आवापः संक्षेपः, उद्धापो विकासः। आसामेव हि
स्वस्वातन्त्र्यात् कमलवदनवरतं संकोचविकाससं-
भव इति भावः । उत्तरे दश, अन्ये त्रयोदश,
कलाः षोडश, सेना अष्टादशाक्षौहिण्यः॥ २६६ ॥

तदेवं प्रसक्तानुग्रसक्त्यागतमेतदुपसंहरन्प्रकृ-
तमेवावतारयति

अलमन्येन बहुना
प्रकृतेऽथ नियुज्यते ॥ २६७ ॥

अन्येनेत्यवान्तरेण शाम्भवोपायप्रतिपादनेन,
तस्य हि मुख्यतया विश्वचित्प्रतिबिम्बत्वादिना
त्रिधा रूपं निरूपितं येन तदुपासनानां झटित्ये-
वाविकल्पस्वरूपावासिः स्यात्; तदनेकप्रमेयसंकु-
लतया विश्वचित्प्रतिबिम्बत्वाद्येवोपदेश्या मा
विस्मार्षुः,—इति तदेव तान्प्रति संक्षेपेणोच्यते,
इत्याह ‘प्रकृतेऽथ नियुज्यते’ इति । अथेत्यानन्तर्ये,
तदितोऽनन्तरं प्रकृतं विश्वचित्प्रतिबिम्बत्वाद्येव
प्रस्तूयते इत्यर्थः ॥ २६७ ॥

अत आह

संविद्रात्मनि विश्वोऽयं

भाववर्गः प्रपञ्चवान् ।

प्रतिबिम्बत्या भाति

यस्य विश्वेभ्यरो हि सः॥२६८॥

एवमात्मनि यस्यै-

गविकल्पः सदोदयः ।

परामर्शः स एवासौ

शांभवोपायमुद्रितः ॥ २६९ ॥

पूर्णाहन्तापरामर्शो

योऽस्यायं प्रविवेचितः ।

मन्त्रमुद्राक्रियोपासा-

स्तदन्या नात्र काश्चन ॥२७०॥

यस्य तीव्रशक्तिपातवतः साधकादेर्विश्वः प्रमा-
द्युप्रमेयात्मा तद्देदोपभेदादिना प्रपञ्चवानप्ययं
भाववर्गः संविद्रात्मनि प्रतिबिम्बत्या भाति दर्प-
णनगरन्यायेनातिरिक्तायमानत्वेऽपि अनतिरि-

कर्त्वेन स्वात्ममात्ररूपतयैवावभासते, स खलु
विश्वेश्वरः परप्रकाशात्मभगवदैकात्म्येन प्रकाशत
इत्यर्थः । यस्याप्येवं भाववर्गस्य प्रतिबिम्बकल्पत-
यावभासने सति स्वात्मनीदृग्हमेव भाववर्गात्मना
प्रस्फुरित इत्येवमात्मसाक्षात्काररूपः सततोदितः
परामर्शः स्यात्, स एवासौ शांभवोपायेन मुद्रितः
स्वसमुचितोपेयासादनेन नियमित इत्यर्थः । अत
एवास्य सर्वविषयतया पूणों योऽयमहन्तापरामर्शः
प्रविवेचितः, अर्थात्तस्यैवात्र शांभवोपाये काश्चन
मन्त्रमुद्राक्रियोपासा न ततः पूर्णाहन्तापरामर्शाद-
न्याः, परप्रमात्रेकरूपस्वात्माभेदेनैव प्रस्फुरन्ती-
त्यर्थः । न ह्येतत्पदमधिशयानस्यैतदुपयोग इति
भावः । यदुक्तम्

‘अयं रसो येन मनागवासः स्वच्छन्दचेष्टानिरतस्य तस्य ।
समाधियोगव्रतमन्त्रमुद्राजषादिचर्या विषवद्विभाति ॥’
इति । वक्ष्यति च

‘स्नानं ब्रतं देहशुद्धिर्धारणा मन्त्रयोजना ।
अध्वक्षस्त्रियोगविधिहौमजप्यसमाधयः ॥
इत्यादिकल्पना कापि नात्र भेदेन युज्यते ।’

(तं० ३ । ३९०)

इति ॥ २७० ॥

तदेवं त्रिविधमपि शांभवोपायमुपासन्नो महा-
त्मा जीवन्नेव मुक्तिमासादयेदित्याह

भूयोभूयः समावेशं

निर्विकल्पमिमं श्रितः ।

अभ्योति भैरवीभावं

जीवन्मुक्त्यपराभिधम् ॥ २७१ ॥

ननु पूर्वम्

'तत्र तावल्कियायोगो नाभ्युपायत्वमर्हति ।' (तं० २१८)
इत्यादिना नित्योदितत्वेनादिसिद्धत्वाद्भैरवीयायां
संविदि ज्ञापकः कारको वा न कोऽप्युपायः समस्ती-
त्युक्तं तत्कथमिदमिदानीमुक्तमयं निर्विकल्पः समा-
वेशोऽत्राभ्युपायः ? इत्याशङ्क्याह

इत एव प्रभृत्येषा

जीवन्मुक्तिर्विचार्यते ।

यत्र सूत्रणयापीय-

मुपायोपेयकल्पना ॥ २७२ ॥

प्राक्तने त्वाह्लिके काचि-

प० २ क० पु० जीवन्मुक्तिमिति पाठः ।

प० १० क० पु० अभ्युपाय इति पाठः ।

झेदस्य कलनापि नो ।
तेनानुपाये तस्मिन्को
मुच्यते वा कथं कुतः ॥ २७३ ॥

सूत्रणयापीति, आहिकान्तरेषु पुनः स्फुटैव
भविष्यतीति भावः। भेदस्येति कर्तृकरणापादानादः,
अत एवोक्तं ‘कः कथं कुत’ इति ॥ २७३ ॥

उपायोपेयभावमेव चात्र दर्शयति

निर्विकल्पे परामर्शे
शाम्भवोपायनामनि ।

पञ्चाशङ्गेदतां पूर्व-
सूत्रितां योजयेहुधः ॥ २७४ ॥

धरामेवाविकल्पेन
स्वात्मनि प्रतिबिम्बिताम् ।

पश्यन्भैरवतां याति
जलादिष्वप्ययं विधिः ॥ २७५ ॥

यावदन्ते परं तत्त्वं
समस्तावरणोर्धगम् ।

व्यापि स्वतन्त्रं सर्वज्ञं
यच्छिवं परिकल्पितम् ॥२७६॥

पूर्वेति प्रथमाहिके । यदुक्तम्

‘पञ्चाशाद्विधता चास्य समावेशस्य वर्णिता ।
तत्त्वषट्ट्रिंशकैतत्त्वस्फुटभेदाभिसन्धितः ॥’

(तं० १ । १८७)

इत्यादि, योजयेदित्येकैकध्येन उपायतया परिकल्पयेदित्यर्थः। तदाह धरामित्यादि । एकमेव धरातत्त्वमविकल्पज्ञानेन न तु विकल्पमात्रेण स्वात्मनि प्रतिबिम्बितं पश्यन् स्वात्मसंविन्मात्ररूपतया साक्षात्कुर्वन् सर्वस्य सर्वात्मकत्वाङ्गैरवतां याति परग्रकाशरूपतया परिस्फुरतीत्यर्थः। एतदेव च तत्त्वान्तरेष्वप्यतिदिशति ‘जलादिष्वपि’ इत्यादिना । अयं विधिरिति जलादिशिवतत्त्वपर्यन्तं तत्त्वजालमविकल्पवृत्त्या स्वात्मनि प्रतिबिम्बितं पश्यन् भैरवतां यातीति । ननु यदि नाम परं तत्त्वं व्यापि तत्कथं पञ्चत्रिंशत्त्वीमुज्ज्ञित्वा षट्ट्रिंशद्वूपतयैवोक्तमित्याशङ्क्याह ‘समस्तावरणोर्ध्वगं परिकल्पितम्’

पं० १ ख० मु० सर्वस्वमिति पाठः ।

पं० ४ क० मु० समावेशस्य कल्पितेति पाठः ।

पं० १३ क० मु० तत्त्वजातमिति पाठः ।

इति । वस्तुतो हि तज्ज्ञातृकर्तृस्वभावपरग्रमात्रेके
रूपमित्युक्तं ‘स्वतन्त्रं सर्वज्ञम्’ इति ॥ २७६ ॥

ननु यदि नाम परग्रमात्रेकरूपं भैरवात्मकं परं
तत्त्वं तत्कथं दर्शनक्रियायां भैरवात्मत्वे चोपायतां
यायात् ? इत्याशङ्कयाह्

तदप्यकल्पितोदार-

संविद्वर्षणविभितम् ।

पश्यन्विकल्पविकलो

भैरवीभवति स्वयम् ॥ २७७ ॥

न केवलं तत्त्वान्तराणि यावत्तत्प्रमात्रेकरूपं
भैरवात्मकं च परं तत्त्वमपि

‘स्वातन्त्र्यामुक्तमात्मानं स्वातन्त्र्यादद्वयात्मनः ।
प्रभुरीशादिसंकल्पैर्निर्माय व्यवहारयेत् ॥’

(ई० १।६। १६)

इत्याद्युक्तयुक्त्या स्वस्वातन्त्र्यात्स्वात्मनि परी-
कल्पितोपायोपेयभावं सत् विकल्पविकलः शास्म-
वोपायसमाविष्टः साधकादिरकल्पितत्वादेव तत्त-
दुपाधिसंकोचाभावादुदारा येयं संवित् सैव स्वच्छ-
तातिशयादर्षणस्तत्र प्रतिबिम्बितं पश्यन् तन्मात्र-
रूपतया साक्षात्कुर्वन् स्वयमनन्यापेक्षमेव भैरवी-
भवति, अविकल्पितोदारसंविदात्मना परिस्फुर-
तीत्यर्थः ॥ २७७ ॥

ननु परतत्त्वद्वारेण पूर्णस्वरूपावेशो यद्युच्यते
तदास्तां धराद्यंशांशिकामुखेन पुनः कथमसौ
स्यात् ? इत्याशङ्कयाह

यथा रक्तं पुरः पश्य-

निर्विकल्पकसंविदा ।

तत्तद्वारनिरंशैक-

घटसंवित्तिसुस्थितः ॥ २७८ ॥

तद्वद्वरादिकैकैक-

संघातसमुदायतः ।

परामृशान्स्वमात्मानं

पूर्ण एवावभासते ॥ २७९ ॥

इह खलु सर्वं एव द्रष्टा यथा निर्विकल्पकेन
ज्ञानेन रक्तं लोहितं गुणं तदुपलक्षितं पृथुबुधो-
दराकारादिसन्निवेशाद्यपि पुरः पुरतः प्रथमसेव वा
साक्षात्कुर्वस्ते ते स्वेच्छादिनावभासमाना रक्तताद-
योऽशां द्वारमुपायो यस्यास्तथाविधा येयं निरंशस्य
अनेकसामान्याभाससंमेलनात्मकस्वलक्षणरूपस्य
अखण्डस्य, अत एवांशापेक्षयैकस्य प्रधानस्य

पृ० १ क० पु० पूर्णसमावेश इति पाठः ।

पृ० १५ क० पु० स्वेच्छादिनेति पाठः ।

सम्यगन्युनातिरिक्तवेन विच्छिरवबोधस्तया सुषु
 ‘ज्ञातोऽयं मथा घटः’ इत्यादिसन्तोषाधानात् नैरा-
 काङ्गयेण स्थितः स्वात्ममात्रविश्रान्तो भवेत्; तथैव
 धरादि पृथ्वीजलादि यदेकमेकं तत्त्वं, तथा धरादियों
 भूताद्यात्मा संधातः, तथा धरादिर्यः पञ्चाशदात्मा
 समुदायस्तद्वलम्बनेन स्वमात्मानं निर्विकल्पक-
 वृत्त्या परामृशन् पूर्ण एवावभासते स्वात्मसंवित्ति-
 मात्ररूपतया प्रस्फुरतीत्यर्थः ॥ २७९ ॥

ननु धरादितत्वसमुदायात्मकं विश्वं नामेदं
 भिन्नमेवावभासते तत्कथमेवं परामर्शेनैव स्वात्मसं-
 विन्मात्ररूपता ? इत्याशङ्कयाह

मत्त एवोदितमिदं
 मर्येव प्रतिबिम्बितम् ।

मदभिन्नमिदं चेति

त्रिधोपायः स शाम्भवः ॥ २८० ॥

मत्त इति

‘सर्वत्रात्र ह्यहंशब्दो बोधमात्रैकवाचकः ।’ (तं० १।१३२)

इत्याद्युक्त्या परस्माद्बोधात् न पुनरविद्यादेविदं प्र-
 मातृप्रमेयात्म विश्वमुदितम्, एवंभूतमपि तन्मायि
 बोधे प्रतिबिम्बितमनतिरिक्तवेऽपि अतिरिक्ताय-

मानत्वेन न पुनर्विच्छिन्नतयैवावस्थितमेवमपि सं-
हियमाणमिदं ममैवाभिन्नं बोधात्मनैव पारमार्थिके-
न रूपेण सत् न पुनरवयवविभागकमेण द्वयणुकत्वा-
द्यापत्त्या पारमाणवेन रूपेण, -इति युक्तमेव पराम-
र्शमात्राद्विश्वस्य संविन्मात्ररूपत्वमित्येवं परामर्श
एव चास्य शांभवस्योपायस्य स्वरूपमित्युक्तम्
'इति त्रिधोपायः स शाम्भवः' इति ॥ २८० ॥

एवमहंपरामर्शस्य च सृष्टचादयो निबन्धन-
मिति तदासूत्रणमपि अनेन कृतमित्याह

सृष्टेः स्थितेः संहृतेश्च
तदेतत्मूलणं कृतम् ।

यत्र स्थितं यतश्चेति
तदाह स्पन्दशासने ॥ २८१ ॥

न चैतदस्माभिरेवोक्तं यावदुरुभिरपीत्याह
यत्रेत्यादि । तदुक्तं तत्र

'यत्र स्थितमिदं विशं कार्यं यस्माच्च निर्गतम् ।
तस्यानावृतरूपत्वात्र निरोधोऽस्ति कुत्रचित् ॥'

(स्प० १का० २)

शतो निर्गतमिति सृष्टिरुक्ता, यत्र स्थितमित्य-
नतिरिक्तत्वेन चातिरिक्तायमानत्वेन,-इति स्थि-
तिसंहारौ ॥ २८१ ॥

ननु किमिदं नाम संविदः सृष्ट्यादिकारि-
त्वमुक्तं

‘यानुभूतिरजामेयानन्तात्मानन्दविग्रहा’ ।

इत्यादिलक्षणान्तरं किंचिद्द्विघ्वादिवदभिधानीर्यं
येनास्या वायन्तरसिद्धमसाधारणं रूपमभिहितं
स्यात् ? इत्याशङ्क्याह

एतावतैव ह्यैश्वर्यं

संविदः ख्यापितं परम् ।

विश्वात्मकत्वं चेत्यन्य-

लक्षणं किं नु कथ्यताम् ॥ २८२ ॥

एतावता सृष्ट्यादिकारित्वेनैव हि संविद ऐश्वर्यं
विश्वात्मकत्वं च परं वायन्तरवैलक्षण्येन अत्यर्थं
ख्यापितमुक्तं भवेदित्यर्थः । एतदेव ह्यस्या मुख्य-
मसाधारणं लक्षणं यत्स्वातन्त्र्यादिश्वात्मकत्वेन
परिस्फुरतीति, अत एव किंनु नाम लक्षणान्तर-
मस्याः कथ्यतां, तेन कथितेन न किंचिदुक्तं भवे-

दिति भावः। तथात्वे हि प्रत्युत अविद्यादेरतिरेका-
नतिरेकविकल्पोपहतत्वा द्विश्वर्वैचित्र्ये कारणमेव न
सिद्धयेत्, तेनास्थाः सृष्ट्यादिकारित्वमेव मुख्यं
लक्षणमिति यथोक्तमेव युक्तम् ॥ २८२ ॥

अत एव स्वात्मनि सृष्ट्यादिकारित्वमेव परा
मृशन् परसंविदैकात्म्यमेति,-इत्याह

स्वात्मन्येव चिदाकाशे

विश्वमस्म्यवभासयन् ।

स्वष्टा विश्वात्मक इति

प्रथया भैरवात्मता ॥ २८३ ॥

षडध्वजातं निखिलं

मय्येव प्रतिबिम्बितम् ।

स्थितिकर्ता हमस्सीति

स्फुटेयं विश्वरूपता ॥ २८४ ॥

सदोदितमहाबोध-

ज्वालाजटिलतात्मनि ।

विश्वं द्रवति मय्येत-

दिति पश्यन्प्रशास्यति ॥ २८५ ॥

नन्वेवमपि विश्वस्य सृज्यमानत्वादिरूपतया
संस्कारेणावस्थानात्कथमस्य ग्रशान्ततोदियात् ?
इत्याशङ्क्याह

अनन्तचित्रसद्गर्भ-

संसारस्वभसद्वनः ।

प्लोषकः शिव एवाह-

मित्युल्लासी हुताशनः ॥२८६॥

देशाध्ववक्ष्यमाणनीत्या निःसंख्याकत्वादनन्ता
नानासंनिवेशात्मकत्वाच्च चित्राः, अत एव सन्तः
शोभना गर्भा भुवनानि यस्यैवंविधो यः संसारस्त-
त्तत्त्वात्मा विश्वस्फारः स एवासारत्वात् स्वभसद्व,
जागरासद्वनो हि प्लोषेऽवशेषसंभावनापि स्थादिति
भावः। तस्य प्लोषकः स्वष्टास्मीत्यादिपरामर्शबलो-
पनीतः, अत एव सतताभ्यासादुल्लसनशीलोऽनव-
च्छिन्नसंविदात्मकः शिव एवाहमिति परामर्श एव
हुताशनो विश्वसंस्कारस्यापि स्वात्मसंवित्सात्कारक
इत्यर्थः। यथा खग्नावुदयति अनेकावरकग्रायेऽपि

सिद्धानि न किंचिदवशिष्यते तथैव शिवात्मताया-
मप्युल्लासितायां विश्वस्येति ॥ २८६ ॥

ननु सृष्ट्यादिकारित्वेन स्वात्मनि यः संवित्सा-
त्कारः स सृष्ट्याद्यवच्छिन्नः,—इति कथं तन्मुखेना-
नवच्छिन्नसंविदैकात्मयं स्यात् । इत्याशङ्कथाह ॥

जगत्सर्वं मत्तः

प्रभवति विभेदेन बहुधा
तथाप्येतद्गूढं

मयि विगलिते त्वत्र न परः ।
तदित्यं यः सृष्टि-
स्थितिविलयमेकीकृतिवशा-
दनंशं पश्येत्स

स्फुरति हितुरीयं पदभितः ॥ २८७ ॥

बहुग्रकारं निखिलमिदं जगत्परस्मादेव बोधा-
द्विच्छिन्नतयोरैति, तथोदितमपि तत्रैव बोधेविश्वा-
त्मय, एवमापि संहृते तस्मिङ्गति न परः कश्चिद-

वाशिष्ठते अपितु बोध एवेति । इत्थमुकेन प्रकारेण
बोधस्यैव सर्वदशास्वनुस्यूतत्वाद्यः सृष्ट्यादि बो-
धैकास्म्यलक्षणादेकीकाराञ्चेतोरननंशं पद्येत्सृष्ट्या-
दिविभागविगलनेन अखण्डबोधैकरूपतथा सा-
क्षात्कुर्यात् स शास्मभवोपायसमाविष्ट एव हि तुरीयं
पदं प्राप्तः सन् स्फुरति, अनाख्यपरसंविद्रूपत्वेना-
वभासत इत्यर्थः । स इत्येकवचनेन बहूनामन्त्र
नाधिकार,—इति सूचितम् ॥ २८७ ॥

अत एवाह

तदस्मिन्परमोपाये
शास्मभवाङ्गैतशालिनि ।
केऽप्येव यान्ति विश्वासं
परमेशोन भाविताः ॥ २८८ ॥

भाविता इति तीव्रतीवशक्तिपातत्वेन भगव-
ताम्राधिकृतत्वेनाधिवासिता इत्यर्थः । अत एव
केऽप्येवेत्युक्तं, न हि एवंविधशक्तिपातपात्रत्वं
सर्वेषामेव भवेदिति भावः । यदाहुः

‘पूजकाः शतशः सन्ति भक्ताः सन्ति सहवशः ।
प्रसादपात्रमाध्यस्ताः प्रभोद्दित्रा न पञ्चषाः ॥’
इति । परमत्वे चास्य शाम्भवाद्वैतशालित्वं हेतुः,
अन्ये ह्याणवादयो भेदरूपत्वादपरमा एव, इत्या-
शयः । अत एवात्र स्थानादि भिन्नसुपायजातं न
किंचिदुपयुक्तम् ॥ २८८ ॥

तदाह

स्थानं व्रतं देहशुद्धि-
र्धारणा मन्त्रयोजना ।

अध्वकृस्तिर्यागविधि-
र्होमजप्यसमाधयः ॥ २८९ ॥

इत्यादिकल्पना कापि
नात्र भेदेन युज्यते ।

ननु यद्यत्र भिन्नसुपायजातं नोपयुक्तं तदेतदु-
पायाविष्टः कथं नामाचार्यः परानुग्रहं कुर्यात् ?
इत्याशङ्कायाह

परानुग्रहकारित्व-

मत्रस्थस्य स्फुटं स्थितम् २९० ॥

पं० २ क० पु० द्वित्राः सन्ति न पञ्चषाः इति पाठः ।

पं० ७ ख० पु० एवाहेति पाठः ।

यदि तादृगनुग्राह्यो
दैशिकस्योपर्सर्पति ।

तादृगिति शास्मभवोपायभाजनं, तस्य हि तद्व-
र्णनसंभाषणमात्रादिनैव

‘.....दीपादीपमिवोद्यतम् ।’

इत्याशयेन स्वात्मनि कृतकृत्यत्वं जायते,-इति किं
नाम भिन्नेनोपायजातेन प्रयोजनमिति भावः २९०

नन्वनेवंविधश्चेत् कश्चित्तदाराधनाय प्रवृत्तः
स्थात्तत्तत्रानेन किं प्रतिपत्तव्यम् ? इत्याशङ्क्याह

अथासौ तादृशो न स्या-

द्ववभक्त्या च भावितः ॥२९१॥

तं चाराधयते भावि-

तादृशानुग्रहेरितः ।

तदा विचित्रं दीक्षादि-

विधिं शिक्षेत कोर्विदः ॥२९२॥

तादृश इति शास्मभवोपायभाजनं, न स्यादिति
तीत्रतीत्रशक्तिपाताभावात् । अथ च

‘तत्रैतत्प्रथमं चिह्नं रुद्रे भक्तिः सुनिश्चला।’(मा०वि०२।१४

इत्यादिनीत्या शक्तिपातावेदकेन भवभक्तया-
स्थेन प्रथमेन चिह्नेनाधिष्ठितः, शक्तिपातस्य चाप्र
भवभक्तयाख्यस्यैकस्य तच्चिह्नस्य निर्देशाच्चिह्ना-
न्तराणां चानिर्देशान्मन्दमन्दादिरूपत्वं सूचितम्।
एवं मन्दमन्दादिशक्तिपातवत्त्वेऽपि स न समुचित-
माणवाद्युपायमात्राभिज्ञं गुरुमाराधयितुं प्रबृत्तोऽपि
तु शास्त्रभवोपायाविष्टमित्युक्तं 'तं चाराधयते' इति।
यतः स भावितादृशानुग्रहेरितः, न ह्याणवोपाय-
मात्राभिज्ञाद्वूरोर्भाविनमपि शास्त्रभवोपायसमुचि-
तमनुग्रहं लभते इति भावः; तेन

'न चावज्ञा क्रियाकाले संसारोद्धरणं प्रति ।'

इत्याद्युक्तेः शिष्यस्य चोक्तयुक्त्या गत्यन्तराभा-
वादवद्यमेव अस्य तदुद्दिधीर्षया भिज्ञमुपायजातमु-
पयुक्तमित्याह तदा विचित्रमित्यादि।अत एव पूर्वं

'सोऽपि स्वातन्त्र्यवान्ना चेदप्यनिर्मलसंविदाम् ।
अनुग्रहं चिकीर्षुस्तद्वाविनं विधिमाश्रयेत् ॥'(तं० २।४४)

इत्याद्युक्तम्। विचित्रमिति अनुग्राह्यभेदात् ।
यदुक्तं प्राक्

‘अनुग्राह्यानुसारेण विचित्रः स च वक्ष्यते ।’ (तं० २४५)
इति ॥ २९२ ॥

नन्वैवंविधस्यानुग्राहस्य शास्मभवोपायसमावेशभाजो गुरोः सकाशादाणवोपायप्रक्रियया चेदनुग्रहो वृत्तस्तर्हि ‘शाणसूत्रवानाभ्यासे त्रसरतन्तुवानवैचित्र्यलाभः’ इत्यादिन्यायेन हेतुफलभावस्य नैयत्याद्वाव्यपि शास्मभवोपायसमुचितोऽनुग्रहः कथं नामास्य स्यात् । इत्याशङ्कचाह-

भाविन्योऽपि ह्युपासास्ता
अत्रैवायान्ति निष्ठितिम् ।

एतन्मयत्वं परमं

प्राप्यं निर्वर्ण्यते शिवम् ॥ २९३ ॥

भाविन्य आणवादौ वक्ष्यमाणाः, तासां हि द्वारद्वारभावेनैतदतिरिक्तस्य मृग्यस्याभावात् शास्मभवोपाय एव प्ररोह इत्युक्तम् ‘अत्रैवायान्ति निष्ठितिम्’ इति । अत एवैतन्मयत्वमेव नामासां अयोरुपं परमुपेयं सर्वत्रैवोद्घोष्यते, न हि एतद्वि-

१००७७
१००७८
१००७९
१००८०

पं० १० पु० स च फल्यते इति पाठः ।.....
पं० १० पु० आयान्ति निर्वृतिमिति पाठः प्रहण सं०
२ अस्थालय, के. उ. ति. शि संस्था